

9-10

# اسلامیات (اختیاری)


Punjab Textbook Board



Academic Year 2014-15

2014-15

Freebooks.pk



پنجاب ٹیکسٹ بک بورڈ، لاہور

جملہ حقوق بحق پنجاب ٹیکسٹ بک بورڈ، لاہور محفوظ ہیں۔

منظور کردہ وفاقی وزارت تعلیم (شعبہ نصاب سازی) حکومت پاکستان، اسلام آباد۔

بحوالہ نمبر 5-Gen/266/BISE مورخہ 22 اپریل 1976ء اس کتاب کا کوئی حصہ نقل یا ترجمہ نہیں کیا جاسکتا

اور نہ ہی اسے ٹیپ، گائیڈ، کس خلاصہ جات نوٹس یا امدادی کتب کی تیاری میں استعمال کیا جاسکتا ہے۔

مؤلفین:

☆ ڈاکٹر قاضی مجیب الرحمن الاذہری (مرحوم)

☆ علامہ مرزا یوسف حسین

☆ پروفیسر رشید احمد

☆ پروفیسر عبدالحی انور (مرحوم)

ایڈیٹر:

☆ حافظ محمد اجمل مرحوم

☆ حافظ محمد اقبال

☆ محمد کامران رفیق

کمپوزنگ

نگران طباعت: شہزاد محمود علی

مطبع: شفیق احمد شاہ کرپرنٹرز، لاہور۔

ناشر: اشرف برادر لاہور

تاریخ اشاعت	ایڈیشن	طباعت	تعداد اشاعت	قیمت
مارچ 2014ء	دوم	13	16,400	57.00



بِسْمِ اللَّهِ الرَّحْمَنِ الرَّحِيمِ

## پیش لفظ

کتاب اسلامیات (اختیاری) مرکزی وزارت تعلیم، پاکستان کے مجوزہ نصاب کے مطابق مولفین نے تالیف کی۔ شیعہ و سنی علماء پر مشتمل مرکزی ریویو کمیٹی نے کتاب کے مسودے پر نظر ثانی کی اور ایڈیٹر ریویو کمیٹی کی تجاویز اور ترامیم کی روشنی میں کتاب کو مرتب کیا۔

کتاب اسلامیات (اختیاری) حکومت پاکستان کے مدبرانہ فیصلے کے مطابق شیعہ و سنی طلبہ کے لیے مشترک نصابی کتاب ہے اس میں اس بات کا خاص طور پر خیال رکھا گیا ہے کہ کوئی بات کسی مسلک کے خلاف نہ ہو اور اسے پڑھنے کے بعد طلبہ میں:

۱۔ توحید و رسالت اور قیامت کا عقیدہ راسخ ہو۔

۲۔ دین اسلام کی اکملیت اور رسول کریم ﷺ کی محبت اور ختم نبوت کا نظریہ پختہ ہو۔

۳۔ آیات قرآن کریم اور احادیث نبوی ﷺ کے پڑھنے اور سمجھنے کی صلاحیت پیدا ہو۔

۴۔ آپ کی سیرت طیبہ اور مقدس تعلیمات کو اپنانے کا جذبہ اجاگر ہو اور باعمل انسان بننے کی لگن پیدا ہو۔

یہ فیصلہ تو اساتذہ اور طلبہ ہی کریں گے کہ ہم ان مقاصد کی تکمیل میں کس حد تک کامیاب ہوئے ہیں۔ بہر حال اپنے طور پر کتاب کو معیاری، مفید اور آسان بنانے کی پوری کوشش کی گئی ہے۔ رب کریم قبول فرمائے!

ایڈیٹر  
حافظ محمد اجمل مرحوم

## فہرست مضامین

صفحہ	موضوع	صفحہ	موضوع
75	8- عفت و حیا	1	باب اول - القرآن
77	9- سماجی انصاف	1	فضیلت قرآن
80	10- فرض شناسی	7	آیات توحید و صفات باری تعالیٰ
83	11- اسلامی عبادات کی امتیازی خصوصیات	11	آیات رسالت و شان رسالت
86	باب چہارم - سیرت طیبہ	18	آیات ایمانیات
86	افضل الرسل صلی اللہ علیہ وآلہ وسلم	19	آیات قیامت (سورۃ انفطار)
87	رسالت کا مفہوم، منصب اور اس کی عظمت	21	آیات احکام، آداب و اخلاق
91	اولو العزم انبیاء علیہم السلام کی تبلیغی مساعی	38	باب دوم - الاحادیث النبویہ
97	آنحضورؐ کی تکمیل فریضہ رسالت	38	(پچیس احادیث)
97	ا۔ مکی دور	54	باب سوم - تعلیمات اسلام
104	ب۔ مدنی دور	54	1- توحید
111	ختم نبوت	57	2- اطاعت رسول کریم صلی اللہ علیہ وآلہ وسلم
113	آنحضورؐ کا پاکیزہ کردار	59	3- طہارت و پاکیزگی
113	ا۔ عہد طفولیت	62	4- علم کی ترغیب
114	ب۔ عہد شباب	64	5- عدل
117	اخلاق نبوی صلی اللہ علیہ وآلہ وسلم	68	6- جہاد
122	باب پنجم - عربی زبان کی گرامر	71	7- اکل حلال



بِسْمِ اللَّهِ الرَّحْمَنِ الرَّحِيمِ  
لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

## باب اوّل

# القرآن

### فضیلت قرآن:

اللہ تعالیٰ اپنے بندوں پر بہت مہربان ہے۔ اس نے انسانوں کو پیدا ہی نہیں کیا بلکہ ان کی ہدایت اور رہنمائی کے لیے انہی میں سے کچھ نیک اور برگزیدہ بندے بھیجے۔ ایسے بندوں کو نبی اور رسول کہتے ہیں۔ رسولوں پر اللہ تعالیٰ نے کتابیں نازل فرمائیں تاکہ ان کے دنیا سے رخصت ہو جانے کے بعد بھی لوگ اللہ تعالیٰ کی کتابوں سے ہدایت حاصل کرتے رہیں۔

قرآن مجید وہ مقدس کتاب ہے جو اللہ تعالیٰ نے سید المرسلین خاتم النبیین حضرت محمد مصطفیٰ ﷺ پر تھوڑی تھوڑی کر کے قریباً تینیس سال کے عرصے میں نازل کی۔ اللہ تعالیٰ کے مقرب فرشتے حضرت جبریل علیہ السلام قرآنی آیات لایا کرتے تھے۔

قرآن کریم اللہ تعالیٰ کی آخری کتاب ہے۔ جس طرح پیغمبروں میں حضرت محمد مصطفیٰ ﷺ آخری پیغمبر ہیں کہ آپ ﷺ کے بعد نہ کوئی نبی آیا ہے اور نہ آئے گا اسی طرح قرآن مجید کے بعد نہ کوئی کتاب نازل ہوئی ہے اور نہ ہوگی۔ قیامت تک آنے والے لوگوں کو قرآن مجید سے رہنمائی حاصل کرنی ہوگی۔

لفظ قرآن قراءۃ سے بنا ہے جس کے معنی پڑھنے کے ہیں۔ قرآن کے معنی ہیں وہ چیز جو پڑھی جائے۔ چونکہ یہ کتاب بار بار اور بکثرت پڑھی جاتی ہے اس لیے اس کا نام قرآن رکھا گیا۔

قرآن مجید بنی نوع انسان کے لیے رشد و ہدایت کا سرچشمہ ہے۔ یہ علم و حکمت کی کتاب ہے۔ افراد و اقوام کی اصلاح کے لیے اس میں رہنما اصول بیان ہوئے ہیں جن پر عمل کر کے عرب قوم جو اس وقت تہذیب و تمدن سے نا آشنا تھی انسانیت کے اعلیٰ اخلاق سے آراستہ ہوئی اور قیصر و کسریٰ کی شہنشاہیت کو ختم کر کے اسلام کا بول بالا کیا۔ قرآن کریم میں دنیا کی بہت سی قوموں کے عروج و زوال کی داستانیں بیان ہوئی ہیں جو رہتی دنیا تک اقوام عالم کے لیے درس عبرت بنی رہیں گی۔

قرآن مجید نے بنی نوع انسان کو امن و سلامتی کا پیغام اور حریت و مساوات کا درس دیا۔ کالے اور گورے، عربی اور عجمی کا فرق ختم کر دیا۔ علاقائی، نسلی اور لسانی تعصبات کو مٹا کر ایک ایسے معاشرے کی بنیاد رکھی جس میں شرافت اور بزرگی کا معیار ذاتی عمل اور انفرادی سیرت و کردار قرار پایا۔ حسب و نسب کی بنا پر معاشرے میں قائم شدہ امتیازات کو ختم کر کے شرافت اور عظمت کی بنیاد صرف تقویٰ اور اللہ کے خوف پر رکھی۔ قرآن مجید نے عدل اور بے لاگ انصاف کا درس دیا۔ صرف اپنوں کے ساتھ ہی نہیں بلکہ غیروں اور دشمنوں کے ساتھ بھی۔



قرآن مجید نیکی، راست بازی، دیانتداری اور نرم گفتاری کا مبلغ ہے۔ اس نے اپنے احکام اور پیغام کو نہایت مؤثر انداز میں پیش کیا ہے۔ عرب جن کو اپنی زبان وانی پر ناز تھا عیش و عشرت گزریا لیکن یہ کتاب ہر قسم کے رد و بدل سے محفوظ ہے۔ اس کا ایک ایک لفظ ایک ایک حرف بلکہ ایک ایک حرکت زمانہ نزول سے لے کر اب تک محفوظ ہے کیونکہ اللہ تعالیٰ نے اس کی حفاظت اپنے ذمے لی ہے فرمایا: **إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ (الحجر: 9:15)** ہم نے ہی قرآن کو نازل کیا ہے اور ہم ہی اس کے محافظ ہیں۔

قرآن کریم دنیا کی سب سے زیادہ پڑھی جانے والی کتاب ہے۔ آج دنیا کے گوشے گوشے میں اور زمین کے چپے چپے میں کروڑوں انسان اس کو باقاعدگی سے پڑھتے ہیں۔ دنیا کی کوئی بھی کتاب اتنی کثرت سے نہیں پڑھی جاتی غرضیکہ قرآن مجید اپنے پیغام اپنی زبان اپنے اسلوب بیان اور طرز استدلال کے لحاظ سے بینظیر ہے۔ اس کا پیغام انقلاب آفریں ہے۔ اس کی زبان نہایت شیریں اور فصیح ہے کہ پڑھنے والا تھکتا ہی نہیں اور سننے والے پر عجیب و غریب کیفیت طاری ہوتی ہے۔

## مضامین قرآن:

قرآن مجید میں بے شمار مضامین بیان ہوئے ہیں۔ انسان کی رہبری کے لیے تمام ہدایات اس کتاب الہی میں مذکور ہیں جن میں سے چند اہم عنوانات درج ذیل ہیں۔

### 1۔ عقائد:

عقائد کے سلسلے میں عقیدہ توحید کا بار بار ذکر ہوا ہے۔ مختلف طریقوں سے یہ بات ذہن نشین کرائی گئی ہے کہ اللہ ایک ہے۔ اس کا کوئی شریک نہیں۔ وہ سب کا خالق ہے۔ زمین آسمان سورج چاند ستارے دریا اور پہاڑ سب اسی نے بنائے ہیں۔ جمادات نباتات اور حیوانات سب اسی کی مخلوق ہیں۔ وہ سب کا خالق ہی نہیں بلکہ محافظ بھی ہے۔ وہ اپنی ذات اور صفات میں لاشریک ہے۔

قرآن مجید نے عقیدہ قیامت پر بھی خاص زور دیا ہے اور یہ بتلایا ہے کہ زندگی یہیں ختم نہیں ہو جاتی بلکہ موت کے بعد بھی ایک اور زندگی ہے جو اس عارضی دنیاوی زندگی کے برعکس دائمی اور ابدی ہے۔ ایک دن تمام انسانوں کو جمع کیا جائے گا۔ ان کا حساب لیا جائے گا اور ان کے اعمال کے مطابق ان کو جزا اور سزا دی جائے گی۔ اس لیے انسان کو یاد رکھنا چاہیے کہ اسے ایک دن اللہ تعالیٰ کے حضور حاضر ہو کر جواب دہ ہونا ہے۔

قرآن مجید نے اس بات کا بھی کئی مقامات پر تذکرہ کیا ہے کہ اللہ تعالیٰ انسانوں کی ہدایت کی خاطر اپنے نیک بندوں کو نبی اور رسول بنا کر بھیجتا ہے تاکہ انسان ان کی پیروی میں راہ راست پر چل کر اعلیٰ مقام حاصل کریں چونکہ انبیاء اور رسل علیہم السلام اللہ کی طرف سے بھیجے ہوئے ہوتے ہیں۔ اس لیے ان پر بھی ایمان لانا ضروری ہوتا ہے کیونکہ ان پر ایمان لائے بغیر انسان خدا کے پیغام اور احکام کو نہیں پاسکتا۔ نبی ہستیاں اللہ اور بندے کے درمیان واسطہ ہوتی ہیں۔ چونکہ فرشتے اللہ کا پیغام لے کر انبیاء علیہم السلام کے پاس آتے ہیں اس لیے ان کو بھی اللہ کی معصوم مخلوق کی حیثیت سے ماننا ضروری ہے۔ یوں عقائد کے باب میں توحید رسالت قیامت ملائکہ اور اللہ کی کتابوں پر ایمان لانا ضروری ہے۔



## 2- عبادات:

قرآن مجید میں نماز، روزہ، حج، زکوٰۃ اور جہاد کے متعلق بھی احکام بیان ہوئے ہیں۔ خاص طور سے نماز، زکوٰۃ اور جہاد کے مسائل کو تفصیل سے بیان کیا گیا ہے۔

## 3- معاملات:

معاملات میں نکاح، طلاق، میراث، تجارت اور لین دین وغیرہ کے احکام شامل ہیں۔

## 4- اخلاقیات:

قرآن مجید میں اجتماعی اور انفرادی اخلاق کی تعلیم دی گئی ہے جن میں والدین کی اطاعت اور ان کے حقوق کی ادائیگی کو مختلف صورتوں میں بیان کیا گیا ہے۔ اسی طرح میاں بیوی کے حقوق و فرائض اور رعایا اور حاکم کے حقوق بیان ہوئے ہیں۔ ان کے علاوہ عدل، ایقانے عہد، صدق و امانت اور صبر و تحمل کا حکم دیا گیا ہے۔ قتل، زنا، چوری، بغاوت، بہتان طرازی، شراب خوری، جوا اور غیبت سے منع کیا گیا ہے غرضیکہ تمام فضائل اور رذائل کے متعلق احکام موجود ہیں۔

## 5- قصص:

قرآن کریم میں انبیائے کرام علیہم السلام اور ان کی امتوں کے واقعات بیان ہوئے ہیں تاکہ لوگ سبق حاصل کریں۔ متعدد اقوام کا ذکر بھی ہوا ہے جن کو اللہ تعالیٰ نے طرح طرح کی نعمتوں سے نوازا لیکن وہ اپنی ناشکری اور بے راہ روی کے باعث عذاب الہی کی مستحق ہوئیں اور انھیں صفحہ ہستی سے مٹا دیا گیا۔

اس کے علاوہ حضور ﷺ کے فضائل اور مناقب کا تذکرہ بھی قرآن کریم میں جگہ جگہ ملتا ہے اور لوگوں کو آپ ﷺ کے اتباع کی تاکید کی گئی ہے۔ اسی طرح کائنات کی تخلیق اور اس میں تدبیر اور غور و فکر کی دعوت بھی قرآن کریم کا خاص عنوان ہے۔

## آداب تلاوت قرآن

جیسا کہ پہلے لکھا جا چکا ہے کہ لفظ قرآن قراءۃ سے بنا ہے جس کے معنی پڑھنے کے ہیں۔ قرآن وحدیث میں اس کتاب الہی کی تلاوت پر زور دیا گیا ہے۔ اللہ تعالیٰ نے فرمایا:

لَقُرْءُ وَامَّا تَشْرُونَ الْقُرْآنَ ط (المزمل: 20:73)

”پس تم سے جتنا قرآن آسانی سے پڑھا جا سکے پڑھ لیا کرو۔“

احادیث میں بھی تلاوت قرآن کریم کی بڑی فضیلت بیان ہوئی ہے اور تلاوت پر مداومت کی تاکید کی گئی ہے۔ ایک حدیث میں ہے ”میری امت کی سب سے افضل عبادت تلاوت قرآن کریم ہے۔“ قرآن کریم کی تلاوت کا بہت زیادہ ثواب ہے۔ حدیث شریف میں ہے جو شخص قرآن کا ایک حرف تلاوت کرے گا اسے دس نیکیوں کا ثواب ملے گا۔ آپ ﷺ نے اسی حدیث میں یہ بھی واضح فرما دیا ہے کہ الم

ایک حرف نہیں بلکہ الف ایک حرف لام ایک اور حرف اور میم ایک اور حرف ہے۔

تلاوت قرآن کریم کے سلسلے میں یہ امر پیش نظر رہنا چاہیے کہ قرآن حکیم نہایت اہم اور مقدس کتاب ہے اس لیے کہ یہ خالق ارض و سما کی کتاب ہے جسے اگر پہاڑوں پر نازل فرما دیا جاتا تو وہ لرز اٹھتے۔ اس لیے اسے عام کتابوں کی طرح نہیں پڑھا جاتا بلکہ اس کے پڑھنے کے مخصوص آداب ہیں جن کو مختصر اُبیان کیا جاتا ہے۔

## 1- پاکیزگی:

اس کتاب کو ہاتھ لگانے سے پہلے پاک اور صاف ہونا ضروری ہے۔ وضو کر کے ہی اسے پھو ا جاسکتا ہے۔ اللہ تعالیٰ کا فرمان ہے:

لَا يَمَسُّهُ إِلَّا الْمُطَهَّرُونَ (الواقعه: 79:56)

”اسے سوائے پاک لوگوں کے اور کوئی نہ چھوئے۔“

اس کی تلاوت کے وقت پاک اور صاف جگہ پر بیٹھنا بھی ضروری ہے۔

## 2- تعوذ اور تسمیہ:

تلاوت کرنے سے پہلے اَعُوْذُ بِاللّٰهِ مِنَ الشَّيْطَانِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ پڑھنا چاہیے۔ بِسْمِ اللّٰهِ پڑھنے کا حکم حدیث شریف میں ہے کہ کوئی اہم کام جو اللہ کا نام لے کر شروع نہ کیا جائے برکت سے خالی ہوتا ہے مگر تعوذ کے بارے میں رب تعالیٰ نے فرمایا ہے:

فَاِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطَانِ الرَّجِيْمِ ۝

”پس جب تم قرآن پڑھنے لگو تو شیطان مردود کے شر سے اللہ کی پناہ مانگ لیا کرو (یعنی تعوذ پڑھ لیا کرو)۔“

(النحل: 98:16)

بغیر کسی ضروری کام کے تلاوت کے دوران کسی سے گفتگو کرنا یا جگہ سے اٹھنا مناسب نہیں۔ البتہ کوئی خاص ضرورت ہو تو بات کی جاسکتی ہے اور پھر تعوذ اور تسمیہ پڑھ کر تلاوت شروع کرنی چاہیے۔ دوسرے لوگوں کو بھی چاہیے کہ جہاں تک ممکن ہو تلاوت کرنے والے کی تلاوت میں خلل نہ ڈالیں اور اس کی توجہ نہ ہٹائیں۔

## 3- ترتیل:

قرآن مجید کو جلد جلد نہیں بلکہ اطمینان اور آرام کے ساتھ ٹھہر ٹھہر کر پڑھنا چاہیے اس طرح کہ ایک ایک حرف صحیح طریقے سے ادا ہو جائے۔ اللہ کا حکم ہے۔

”اور قرآن کو خوب ٹھہر ٹھہر کر پڑھیے۔“

وَرَتِّلِ الْقُرْآنَ تَرْتِيْلًا (المزمل: 4:73)

## 4- احتیاط:

قرآن کریم کے پڑھنے میں زیر زیر پیش کی بڑی احتیاط کرنی چاہیے کیونکہ زیر زیر کے فرق سے معانی کچھ کے کچھ ہو جاتے ہیں بلکہ بہت سے ایسے مقامات ہیں جہاں حرکات کی تبدیلی سے معانی اس قدر بدل جاتے ہیں کہ نوبت کفر و شرک تک جا پہنچتی ہے۔



## 5۔ رموز اوقاف:

اعراب کی احتیاط کے علاوہ قرآن مجید کی تلاوت میں ایک ضروری امر یہ بھی ہے کہ کہاں رکا جائے اور کہاں نہ رکا جائے۔ کس مقام پر سانس توڑے بغیر تلاوت جاری رہے اور کس جگہ سانس توڑ دینا ضروری ہے۔ پڑھنے والوں کی آسانی کی خاطر علماء نے کچھ علامتیں مقرر کی ہیں جنہیں رموز اوقاف کہتے ہیں۔

صحیح طریقے سے قرآن پڑھنے کے لیے ان رموز اوقاف کو سمجھنا اور تلاوت کرتے وقت ان کی پابندی کرنا نہایت ضروری ہے ورنہ اکثر مقامات پر معانی بدل جانے کا احتمال ہے۔

## 6۔ جہر و اخفا:

یہ پڑھنے والے کی مرضی پر منحصر ہے کہ تلاوت باواز بلند کرے یا نیچی آواز میں قرآن کریم پڑھے لیکن بلند آواز سے پڑھتے وقت یہ دیکھ لینا چاہیے کہ ایسی تلاوت سے کسی کو تکلیف نہ ہوگی کیونکہ جب قرآن بلند آواز سے پڑھا جائے تو دوسرے لوگوں پر اس کا سننا اور خاموش رہنا ضروری ہو جاتا ہے۔ قرآن کریم میں ہے۔

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ (الاعراف: 204:7)

اور جب قرآن پڑھا جائے تو اسے خوب غور سے سنو اور خاموش ہو جاؤ تاکہ تم پر رحمت ہو۔

اس لیے اگر کوئی شخص قریب سویا ہوا ہو یا نماز پڑھ رہا ہو یا کسی ایسے کام میں مصروف ہو جسے وہ چھوڑ کر قرآن مجید کے سننے کی طرف ہمہ تن مشغول نہیں ہو سکتا تو پھر اونچی آواز سے پڑھنا مناسب نہیں۔ گھروں میں جہاں بہت سے لوگ رہتے ہیں بہتر ہے کہ تلاوت نیچی آواز سے کی جائے۔

## 7۔ خوش الحانی:

قرآن مجید کو خوش الحانی سے پڑھنا چاہیے لیکن اسے گا کر پڑھنا جس سے قرآن کا تقدس مجروح ہو جائز نہیں۔

## 8۔ مقدار تلاوت:

تلاوت تھوڑی ہی کی جائے لیکن اچھی طرح اور باقاعدگی کے ساتھ کرنی چاہیے۔ جس قدر آسانی کے ساتھ پڑھا جاسکے پڑھے۔ کم از کم اتنا پڑھے کہ سال میں دو مرتبہ قرآن ختم ہو جائے۔ امام ابو حنیفہ رحمۃ اللہ علیہ کا قول ہے کہ اگر سال میں دو مرتبہ قرآن کریم ختم ہو گیا تو حق ادا ہو گیا کیونکہ حضرت جبریل علیہ السلام نے حضور ﷺ کے ساتھ آپ ﷺ کی عمر کے آخری سال قرآن کریم دو مرتبہ دہرایا تھا۔ ان ظاہری آداب کے علاوہ درج ذیل باتوں کا بھی خیال رکھنا چاہیے۔

## 1۔ تدبیر:

قرآن مجید علم و دانش کی کتاب ہے اس لیے اسے سرسری طور پر پڑھ لینا کافی نہیں۔ تلاوت کا ثواب ضرور ہے لیکن قرآن مجید سے حقیقی

فائدہ اسی وقت حاصل ہو سکتا ہے جب کہ اس کے معانی اور مطالب میں غور و خوض کیا جائے اس لیے حتی المقدور قرآن کو سمجھنے کی کوشش کرنی چاہیے اور کسی عالم دین سے سبقاً سبقاً پڑھنا چاہیے۔

## 2- تقویٰ:

قرآن مجید سے حقیقی معنوں میں مستفیض وہی لوگ ہو سکتے ہیں جو حقیقی اور پرہیزگار ہوں۔ دوسرے لوگ اس سے کما حقہ فائدہ نہیں اٹھا سکتے۔ اس امر کی طرف سورہ بقرہ کے آغاز میں **هُدًى لِّلْمُتَّقِينَ** کہہ کر اشارہ فرمایا گیا ہے۔ تلاوت کرتے وقت یہ بات ذہن سے ہرگز اوجھل نہ ہونی چاہیے کہ یہ اللہ تعالیٰ کی کتاب ہے جو اس نے اپنے حبیب حضرت محمد ﷺ پر نازل فرمائی ہے۔ اس کے ادب و احترام اور اس کے احکام کی پابندی ہی میں ہماری فلاح اور کامرانی مضمر ہے اور اس سے سرتابی سراسر نقصان اور خسارے کا موجب ہے۔

## سوالات

- 1- فضیلت قرآن کے بارے میں آپ کیا جانتے ہیں؟
- 2- مضامین قرآن پر مختصر نوٹ تحریر کریں؟
- 3- تلاوت قرآن کے ظاہری آداب بیان کیجئے؟
- 4- ”مقدار تلاوت“ پر مختصر نوٹ لکھیے؟
- 5- ”رموز اوقاف“ اور ”جہر و اخفا“ سے کیا مراد ہے؟
- 6- قرآن پاک سے حقیقی معنوں میں مستفیض ہونے کے لیے کن صفات کا ہونا ضروری ہے؟



# آیات قرآن حکیم مع ترجمہ و تشریح

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

(1)

”اور تمہارا خدا ایک ہی خدا ہے اس کے سوا کوئی خدا نہیں وہ بڑا

(البقرہ: 2: 163)

مہربان نہایت رحم والا ہے۔“

مشکل الفاظ کے معانی: اللہ: معبود۔ لا: نہیں، کوئی نہیں۔ الا: سوائے۔ الرَّحْمٰنُ: بڑا مہربان، بے حد رحم کرنے والا۔ یہ لفظ اللہ کے سوا کسی اور کے لیے نہیں آتا۔ الرَّحِيمُ: بہت مہربان۔

تشریح: عقیدہ توحید اسلامی تعلیمات کی بنیاد ہے اور اس آیت میں اسی کو پیش کیا گیا ہے۔ توحید کا مطلب یہ ہے کہ معبود حقیقی صرف اللہ ہے جو ایک ہے۔ اس کا کوئی شریک نہیں اور نہ ہی کوئی اس کا ہم پلہ اور ہم سر ہے۔ وہ خود بخود ہمیشہ سے ہے اور ہمیشہ رہے گا۔ وہی سب کا خالق اور مالک ہے اور وہی سب کا رازق ہے۔ سب اس کے محتاج ہیں اور وہ کسی کا محتاج نہیں۔ ساری کائنات کا نظام اسی کے حکم سے چل رہا ہے۔ چاند ستارے اور سورج سب اسی کی بخشی ہوئی روشنی سے چمکتے ہیں اور اسی کے حکم سے گردش کرتے ہیں۔ ساری مخلوق کی زندگی اسی کے امر سے قائم ہے۔

عقیدہ توحید انسان کے فکر و عمل میں ایک انقلاب برپا کر دیتا ہے۔ خدائے واحد کو رب العالمین ماننے سے عالمگیر برادری کا تصور پیدا ہوتا ہے۔ تنگ نظری کا خاتمہ ہو جاتا ہے اور ہماری انفرادی اور اجتماعی زندگی کا خاکہ یکسر بدل جاتا ہے۔ انسان میں خودداری اور عزت نفس پیدا ہوتی ہے اور وہ اللہ کے سوا سب سے بے نیاز ہو جاتا ہے۔ اللہ کو احکم الحاکمین ماننے سے غلامی کی تمام بندشیں کٹ جاتی ہیں اور اللہ تعالیٰ کو علیم وخبیر تسلیم کر لینے کے بعد انسان چھپ کر گناہ کرنے سے بھی باز آ جاتا ہے۔

اہل عرب نزول قرآن کے وقت بت پرست تھے۔ اپنی آرزوؤں کے حصول کی خاطر اپنے بتوں کے سامنے جھکتے اور گڑگڑاتے تھے۔ اسلام نے انہیں یہ بتایا کہ تمہارا یہ عمل سراسر غلط ہے۔ یہ بت نہ تو تم کو فائدہ پہنچانے پر قادر ہیں اور نہ وہ تم کو کسی قسم کا نقصان پہنچا سکتے ہیں۔ تمہاری دُعاؤں کو سننے اور قبول کرنے والا صرف اللہ ہے جو یکتا ہے اور اپنے بندوں پر بے حد مہربان اور رحم کرنے والا ہے۔ اس لیے تم صرف اسی کی عبادت کرو اور اسی کے آگے سر جھکاؤ تاکہ دین و دنیا کی نعمتوں سے مالا مال ہو جاؤ۔

(2)

1. هُوَ اللّٰهُ الَّذِي لَا إِلَهَ إِلَّا هُوَ عِلْمُ الْغَيْبِ

”وہی اللہ ہے جس کے سوا کوئی اور عبادت کے لائق نہیں (وہ)

جاننے والا ہے پوشیدہ چیزوں کا اور ظاہر چیزوں کا۔ وہ بڑا مہربان

وَالشَّهَادَةِ هُوَ الرَّحْمٰنُ الرَّحِيمُ

انتہائی رحم والا ہے۔“



2. هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ  
السَّلَامُ الْمُؤْمِنُ الْمُهِيمُنُ الْعَزِيزُ الْجَبَّارُ الْمُتَكَبِّرُ ط  
سُبْحَنَ اللَّهُ عَمَّا يُشْرِكُونَ ۝

”وہی اللہ ہے جس کے سوا کوئی اور عبادت کے لائق نہیں۔ (وہ)  
حاکم ہے نہایت پاک ہے سب عیبوں سے صاف ہے امن دینے  
والا ہے نگہبان ہے غالب ہے خود مختار ہے، بڑی عظمت والا  
ہے۔ اللہ اس شرک سے پاک ہے جو لوگ کر رہے ہیں۔“

3. هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ  
الْحُسْنَى ط يُسَبِّحُ لَهُ مَا فِي السَّمَوَاتِ وَالْأَرْضِ  
وَهُوَ الْعَزِيزُ الْحَكِيمُ ۝ (الحشر: 22-24)

”وہ اللہ ہے پیدا کرنے والا بنانے والا صورت عطا کرنے والا۔  
اس کے نہایت اچھے نام ہیں ہر چیز خواہ آسمانوں میں ہے یا زمین  
میں اس کی حمد و ثنا کرتی ہے اور وہی غالب ہے حکمت والا۔“

مشکل الفاظ کے معانی: الْغَيْبُ: پوشیدہ باطن۔ الشَّهَادَةُ: ظاہر۔ الْقُدُّوسُ: پاک ذات نہایت پاک (اسم مبالغہ) السَّلَامُ: سب  
عیبوں سے صاف۔ الْمُؤْمِنُ: امن و امان دینے والا۔ الْمُهِيمُنُ: محافظ و نگہبان۔ الْعَزِيزُ: غالب زبردست۔ الْجَبَّارُ: خود مختار۔ الْمُتَكَبِّرُ:  
صاحب عظمت سب بڑائیوں کا مالک۔ الْخَالِقُ: پیدا کرنے والا۔ الْبَارِئُ: بنانے والا، الْمُصَوِّرُ: صورتیں عطا کرنے والا، الْأَسْمَاءُ  
الْحُسْنَى: اچھے اچھے نام۔ قرآن و حدیث میں اللہ تعالیٰ کے بہت سے نام بتائے گئے ہیں۔ وہ سارے کے سارے بہت اچھے ہیں۔  
يُسَبِّحُ: تسبیح کرتی ہے حمد و ثنا کرتی ہے۔ الْحَكِيمُ: دانائی والا حکمت والا۔

تشریح: ان آیات میں صفات باری تعالیٰ کا ذکر ہوا ہے۔ عربی میں اللہ خداوند تعالیٰ کے اسم ذات کے طور پر استعمال ہوتا ہے۔ اس  
کے سوا جو نام خدا کے لیے استعمال کیے جاتے ہیں وہ سب صفاتی ہیں اور وہ اس کی کسی نہ کسی صفت اور خوبی کو ظاہر کرتے ہیں۔ اللہ تعالیٰ کے  
سوا کوئی خدائی صفات کا مالک نہیں۔ وہی ایک پوشیدہ اور ظاہر سب کچھ جانتا ہے۔ ماضی میں جو کچھ گزر چکا ہے حال میں جو کچھ موجود ہے اور  
مستقبل میں جو کچھ ہونے والا ہے سب کچھ بغیر کسی ذریعے کے براہ راست اس کے علم میں ہے۔ وہ محسوس اور غیر محسوس، موجود اور غیر موجود ہر  
چیز کو جانتا ہے۔ وہ سراپا رحمت ہے اور اپنے بندوں پر نہایت مہربان ہے۔ تمام جہانوں کا حقیقی حاکم وہی ہے۔ ہر چیز کا دراصل وہی مالک  
ہے۔ ہر شے اسی کے قبضے میں ہے اور اس کی تابع اور مطیع ہے۔

اس کی ذات میں کوئی عیب نہیں اور وہ پاکیزہ ترین ہے۔ وہ سراپا سلامتی ہے۔ اسے کوئی آفت یا خرابی نہیں پہنچ سکتی نہ ہی اسے کبھی  
زوال آئے گا۔ وہ اپنے بندوں کو تمام تکلیف دہ اور خوفناک چیزوں سے پناہ دیتا ہے اور انہیں امن میں رکھتا ہے۔ اگر کوئی مصیبت اس کے  
بندوں پر آ بھی جائے تو ایسی آئی ہوئی مصیبتوں کو دور بھی وہی کرتا ہے اور اپنے بندوں کا محافظ اور نگہبان ہے۔ وہ غالب ہے اس کے مقابلے  
میں کوئی سر نہیں اٹھا سکتا۔ اس کے سامنے سب بے بس اور لاچار ہیں۔ وہ اتنا غالب ہے کہ طاقت کے ذریعے حالات کو درست کر دیتا ہے۔  
کائنات کے نظام کو جس طرح چاہتا ہے چلاتا ہے اور کسی میں مجال نہیں کہ اس کی راہ میں رکاوٹ کھڑی کر سکے۔ جتنی بھی عظمتیں ہیں وہ ساری  
کی ساری اسی کے لیے ہیں اور وہ بڑی سے بڑی عظمت اور کبریائی کا مالک ہے۔

اللہ تعالیٰ کے اقتدار اختیار اور اس کی ذات و صفات میں جو لوگ بھی اس کے ساتھ کسی کو شریک کرتے ہیں وہ بہت بڑے ظالم  
ہیں۔ اللہ تعالیٰ اس سے پاک ہے کہ کسی بات میں کوئی اس کا شریک ہو۔



اللہ تعالیٰ تمام کائنات کا خالق ہے۔ ہر چیز خواہ وہ مادی ہو یا غیر مادی اس کا پیدا کرنے والا اور بنانے والا صرف وہی ہے اور ہر مخلوق کو طرح طرح کی صورتیں عطا کرنے والی اسی کی ذات ہے۔ اس کے نہایت اچھے نام ہیں۔ کائنات کی ہر شے اس کی حمد و ثنا کرتی ہے۔ وہ غالب ہے اور حکمت والا ہے۔

(3)

”کہو اے اللہ مالک ملک کے تو ملک دیتا ہے۔ جسے چاہتا ہے اور  
قُلِ اللّٰهُمَّ مَلِكَ الْمُلْكِ تُؤْتِي الْمُلْكَ مَنْ تَشَاءُ  
جس سے چاہتا ہے ملک چھین لیتا ہے۔ تو عزت دیتا ہے جسے چاہتا  
وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ  
ہے اور ذلت دیتا ہے جسے چاہتا ہے۔ سب خیر تیرے ہاتھ میں ہے۔  
تَشَاءُ بِيَدِكَ الْغَيْرُ إِنَّكَ عَلَى كُلِّ شَيْءٍ قَدِيرٌ  
بے شک تو ہر چیز پر قدرت رکھنے والا ہے۔“ (آل عمران: 26)

**مشکل الفاظ کے معانی:** تُوْتِي: تو دیتا ہے۔ تَنْزِعُ: تو نکال لیتا ہے تو چھین لیتا ہے۔ تُعِزُّ: تو عزت دیتا ہے۔ تُذِلُّ: تو ذلت دیتا ہے۔  
تَشَاءُ: تو چاہتا ہے۔

**تشریح:** اس آیت میں رب تعالیٰ کی شان اور عظمت کا ذکر ہے اور یہ بات ذہن نشین کرائی گئی ہے کہ ملک، حکومت اور سلطنت کا اصلی مالک اللہ تعالیٰ ہی ہے۔ کائنات کی ہر شے کا خواہ وہ آسمانوں میں ہو یا زمین میں اللہ ہی بلا شرکت غیر مالک ہے۔ اسی کے اختیار میں ہے جس کو چاہے ملک و سلطنت سے نواز دے اور جس سے چاہے ملک و سلطنت چھین لے اور اس کی جگہ کسی دوسرے شخص کو کاروبار حکومت سونپ دے۔

عزت اور ذلت دینے والا بھی اللہ تعالیٰ ہے۔ اس کے سوانہ کوئی عزت دے سکتا ہے اور نہ ہی ذلیل کر سکتا ہے۔ جو لوگ حصول اقتدار یا طلب عز و جاہ میں اللہ کے سوا کسی اور کے سامنے جھکتے ہیں وہ لوگ فی الحقیقت بہت احمق ہیں۔ انھیں معلوم ہونا چاہیے کہ اقتدار کا دنیا چھین لینا اسی طرح عزت دینا یا ذلیل و خوار کر دینا صرف اللہ تعالیٰ کے ہاتھ میں ہے۔ ہر قسم کی بھلائی اسی کے ہاتھ میں ہے اور وہ جو چاہتا ہے کرتا ہے۔ دنیا کی کوئی طاقت اس کے راستے میں حائل نہیں ہو سکتی۔

(4)

”اور جب ابراہیم اور اسماعیل علیہما السلام خانہ کعبہ کی دیواریں اٹھا  
وَاذْ يَرْفَعُ اِبْرٰهٖمُ الْقَوَاعِدَ مِنَ الْبَيْتِ وَاِسْمٰعِیْلُ رَبَّنَا  
رہے تھے (اور یہ کہہ رہے تھے) اے ہمارے پروردگار ہماری طرف  
تَقَبَّلْ مِنَّا اِنَّكَ اَنْتَ السَّمِیْعُ الْعَلِیْمُ ۝  
سے اس کو قبول فرما بے شک تو خوب سننے والا ہے جاننے والا ہے۔“  
”اے ہمارے رب ہم دونوں کو ہمیشہ اپنا فرمانبردار بنا اور ہماری  
اولاد میں سے بھی ایک جماعت پیدا فرما جو تیری فرمانبرداری اور ہمارے  
ہمیں ہماری عبادت کے طریقے بتا اور ہم پر اپنی رحمت کے ساتھ  
رجوع فرما بے شک تو اپنے بندوں کی طرف بہت رجوع فرمانے  
والا ہے انتہائی مہربان ہے



رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ ۝ (البقرہ: 127-129)

اے ہمارے رب! اور ان میں ایک رسول بھیج انھی میں سے جو ان کے سامنے تیری آیتیں تلاوت فرمائے اور انھیں کتاب اور دانائی کی تعلیم دے اور انھیں پاک کر دے بے شک تو ہی غالب ہے حکمت والا ہے۔

**مشکل الفاظ کے معانی:** اِذْ: جب۔ اَلْقُوا عِدَّةَ: نیویں بنیادیں (واحد قاعدہ)۔ اَلْبَيْتُ: گھر خانہ کعبہ۔ تَقَبَّلَ: قبول فرما۔ مُسْلِمِينَ: دو فرمانبردار (مثنیہ)۔ اَرَادَ: کھلا۔ مَنَاسِكَ: دستور طریقہ عبادت (واحد مَنْسَك)۔ تَبَّ: توبہ قبول فرما رجوع فرما۔ يَتْلُوا (وہ) تلاوت کرے۔ يُزَكِّي: پاک کر دے۔ اَلْحِكْمَةُ: صحیح اور پختہ علم دانائی اور عقل کی باتیں۔

**تشریح:** ان آیات میں تعمیر کعبہ کے وقت حضرت ابراہیم علیہ السلام اور حضرت اسماعیل علیہ السلام کی دعاؤں کا ذکر ہے۔ حضرت ابراہیم اللہ کے اولوالعزم پیغمبروں میں سے ہیں اور اپنے بعد کے تمام نبیوں اور رسولوں کے جد امجد ہیں۔ حضرت اسماعیل علیہ السلام اور حضرت اسحاق علیہ السلام آپ کے بیٹے ہیں۔ حضرت اسماعیل آپ کے وہ فرزند ہیں جنھیں بچپن میں آپ نے سر زمین مکہ مکرمہ میں آ کر بسایا اور جب جوان ہوئے تو تعمیر خانہ کعبہ میں شریک کیا۔

ان آیات میں بتلایا گیا ہے کہ وہ وقت یاد کیجئے جب حضرت ابراہیم اور حضرت اسماعیل علیہما السلام خانہ کعبہ کی بنیادیں کھڑی کر رہے تھے اور تعمیر میں مشغول تھے تو ساتھ ساتھ یہ دعا کر رہے تھے کہ خداوند! ہماری اس خدمت کو قبول فرما تو یہی ہماری دعاؤں کا سننے والا ہے اور ہماری نیوٹوں اور ارادوں سے واقف ہے۔ اے ہمارے پروردگار! ہم تیری فرمانبرداری کے لیے کوشاں رہتے ہیں۔ ہمیں صحیح معنوں میں اپنا فرمانبردار بنا۔ جب تک ہم زندہ رہیں تیرے مطیع رہیں اور تیرے حکم سے سر تابلی نہ کریں۔ اے ہمارے رب! اس اطاعت اور فرمانبرداری کا سلسلہ ہم پر ختم نہ ہو جائے بلکہ ہماری اولاد میں سے ایک جماعت ایسی پیدا کر جو تیری تابع فرمان ہو اور تیرے حکم کے سامنے اپنی گردن جھکایا کرے۔

خداوند! ہمیں اس مقدس گھر کے حج اور زیارت کے آداب بھی سکھلا دے اور ہماری طرف توجہ فرما۔ تیرے سوا کون ہے جو ہماری طرف توجہ کرے گا اور ہمارے حال پر رحم کھائے گا۔ حقیقت میں اپنے بندوں کی طرف تو ہی توجہ کرنے والا ہے اور خطا کاروں کی توبہ بار بار قبول کرنے والا ہے اور انتہائی مہربان ہے۔

اے پروردگار! ہماری نسل میں ایک ایسا اولوالعزم رسول مبعوث فرما جو ان میں سے ہو اور جو ان کے سامنے تیری آیات پڑھ کر سنائے اور انھیں تیری کتاب کی تعلیم دے۔ اور اس کے معانی و مطالب بھی انھیں سمجھائے جو سراسر حکمت اور عقل و دانش کی باتیں ہیں اور انھیں ہر قسم کی خامیوں اور کمزوریوں سے پاک کر دے اور اخلاق حسنہ سے انھیں آراستہ کر دے۔ خداوند! تو ہر چیز پر غالب ہے۔ تو جو چاہتا ہے کرتا ہے تیرے کاموں میں کوئی دخل نہیں دے سکتا۔ تو لا محدود اور بے انتہا اختیار کا مالک ہے۔ تیرا ہر کام حکمت پر مبنی ہے اور کوئی فعل حکمت سے خالی نہیں۔

حضرت ابراہیم علیہ السلام نے اپنے بیٹے حضرت اسماعیل کے ساتھ مل کر تعمیر خانہ کعبہ کے وقت جتنی چیزوں کے بارے میں اللہ تعالیٰ سے دعائیں کیں وہ سب کی سب قبول ہوئیں۔

**اول:** اللہ تعالیٰ سے دعا کی کہ ان کی یہ خدمت قبول فرمائے۔ اللہ تعالیٰ نے یہ دعا قبول کر لی اور خانہ کعبہ آج بھی آباد ہے اور جو



عظمت اسے ملی ہے وہ کسی اور عبادت خانے کو نہیں مل سکی۔ کروڑوں مسلمان اس کی طرف رخ کر کے نمازیں ادا کرتے ہیں اور لاکھوں افراد ہر سال فریضہ حج کی ادائیگی کی غرض سے یہاں حاضر ہوتے ہیں اور ہزاروں انسان ہر روز عمرہ ادا کرتے ہیں۔

دوسری دُعا یہ تھی کہ ہمیں اپنا فرمانبردار رکھ۔ یہ دونوں اللہ تعالیٰ کے بہترین بندے قرار پائے اور آسانی کتابوں میں دونوں کی اطاعت اور فرمانبرداری کے واقعات بیان کر کے اللہ تعالیٰ نے اس بات کی تصدیق کر دی۔ حضرت ابراہیم علیہ السلام اور حضرت اسماعیل علیہ السلام کے لقب سے نوازے گئے۔

تیسری دُعا یہ تھی کہ ہماری نسل میں ایک مسلم قوم پیدا کر۔ حضرت اسماعیل کی نسل سے مسلم قوم اسی نام کے ساتھ پیدا ہوئی جو قیامت تک رشد و ہدایت کا سرچشمہ بنی رہے گی۔

چوتھی چیز جس کی خواہش دونوں نے کی وہ یہ تھی کہ ہمیں حج کے طریقے سکھا دے۔ یہ دُعا بھی قبول ہوئی اور آپ کو حج کے تمام طریقے سکھائے گئے اور امت مسلمہ ہر سال تمام مناسک و آداب کے ساتھ فریضہ حج ادا کرتی ہے۔ یہ وہی آداب ہیں جو حضرت ابراہیم اور حضرت اسماعیل علیہما السلام کو سکھائے گئے۔ مشرکین مکہ نے ان میں کچھ باتیں غلط قسم کی اپنی طرف سے شامل کر رکھی تھیں مگر حضور اکرم ﷺ نے غلط باتوں کو مٹا کر صحیح مناسک حج کو از سر نو زندہ کیا جن پر امت مسلمہ عمل پیرا ہے اور تا قیامت ان پر عمل ہوتا رہے گا۔

پانچویں خواہش یہ تھی کہ ہماری اولاد میں ایک ایسا رسول مبعوث فرما جو ان چند صفات سے متصف ہو۔ اول یہ کہ اس پر کتاب نازل ہو اور وہ اس کی آیات لوگوں کو پڑھ کر سنائے۔ دوم یہ کہ وہ نہ صرف سنائے بلکہ جہاں جہاں کتاب اللہ کے سمجھنے میں لوگوں کو دشواری پیش آئے تو اس کی تشریح و توضیح قول و عمل سے کر کے ان کے ذہن نشین کرادے یعنی انھیں کتاب کی تعلیم دے۔ سوم یہ کہ وہ لوگوں کو حکمت و دانائی کی باتیں سکھائے۔ چہارم یہ کہ وہ لوگوں کے نفوس کو پاک کر دے۔ انھیں شرک و کفر اور ظلم و معصیت سے متنفر کر دے اور ہر قسم کی خامیوں اور کمزوریوں سے پاک کر کے انھیں اخلاقی حسنہ سے آراستہ کر دے۔ یہ خواہش بھی رب تعالیٰ نے پوری فرمائی اور ان تمام صفات سے متصف رسول حضرت اسماعیل علیہ السلام کی اولاد سے اسی مقام پر پیدا ہوا جہاں یہ دُعا کی گئی تھی۔ تمام پیغمبر جو حضرت ابراہیم کے بعد تشریف لائے آپ کے بیٹے حضرت اسحاق علیہ السلام کی اولاد میں سے تھے۔ صرف آنحضور ﷺ حضرت اسماعیل کی نسل میں سے ہوئے اور دعائے ابراہیم مکمل طور پر قبول ہوئی۔ آپ ﷺ کو نہ صرف رسول بنا کر بھیجا گیا بلکہ خاتم النبیین بنا کر مبعوث فرمایا گیا۔ آپ ﷺ کے بعد نبوت کا سلسلہ ختم کر دیا گیا۔ آپ ﷺ کے بعد نہ کوئی نبی آیا اور نہ آئے گا۔

(5)

”بے شک اللہ تعالیٰ نے ایمان والوں پر احسان فرمایا کہ ان میں انفسہم یصلوا علیہم ایہ ویزکبہم ویعلمہم الکتاب والْحِکْمَةَ وَإِنْ کَانُوا مِنْ قَبْلِ لَفِی ضَلَالٍ مُّبِینٍ“

دیتا ہے اگرچہ وہ اس سے پہلے گمراہی میں تھے۔“

(آل عمران: 164:3)

مشکل الفاظ کے معانی: مَنْ: احسان کیا۔ بَعَثَ: بھیجا۔ مِنْ انْفُسِهِمْ: ان ہی میں سے۔ ضَلَّانَ: گمراہی۔ مُّبِینَ: کھلی ہوئی واضح۔



تشریح: اس آیت میں نبی کریم ﷺ کے وہ اوصاف بیان ہوئے ہیں جو دعائے ابراہیمی میں مذکور ہیں۔ یہ حضرت ابراہیم اور حضرت اسماعیل کی دعا کی قبولیت کا ایک واضح ثبوت ہے کہ جن صفات کے ساتھ متصف رسول بھیجے کی باپ بیٹے نے دعا کی تھی انھی اوصاف والا رسول ان کی اولاد میں سے رب تعالیٰ نے بھیجا۔ رسول اکرم ﷺ کی تشریف آوری اللہ کا وہ عظیم احسان ہے جس کا شکر ادا نہیں کیا جاسکتا۔ ویسے تو آپ ﷺ کا وجود تمام کائنات کے لیے نعمت ہے مگر اہل ایمان کے لیے یہ نعمت اللہ کی تمام نعمتوں سے بڑھ کر ہے کیونکہ آپ ﷺ پر ایمان لا کر ہی وہ دین و دنیا میں سرخرو ہوئے۔ اس لیے خداوند عالم نے اہل ایمان پر اس نعمت کا احسان جتلا یا اور فرمایا کہ اللہ نے ایمان والوں پر احسان کیا کہ انھی میں سے ان میں اپنا رسول بھیجا جس کی صفات یہ ہیں۔

## 1- تلاوت آیات:

یعنی قرآن کریم کی آیات کو جو اللہ تعالیٰ کی طرف سے نازل ہوئی ہیں لوگوں کو پڑھ کر سناتے ہیں۔ آیات قرآنی اپنے اندر اعجاز رکھتی ہیں کہ دنیا کے تمام جن و انس مل کر بھی ان کا مقابلہ نہیں کر سکتے مگر جب رسول عربی ﷺ ان کی تلاوت کرتے ہیں اور لوگوں کو پڑھ کر سناتے ہیں تو پتھر دل موم ہو جاتے ہیں۔ یوں تلاوت آیات کریمہ آپ ﷺ کے خصوصی اوصاف میں سے ہے۔

## 2- تزکیہ نفوس:

صدیوں سے گمراہ اور بدکردار لوگوں کے دلوں کو گندگیوں سے پاک کرتے ہیں۔ بت پرستی اور گناہوں کے ارتکاب کی وجہ سے لوگوں کے دل سیاہ ہو گئے تھے۔ رسول کریم ﷺ ان کے دلوں کو صاف اور پاک کر دیتے ہیں۔ بگڑی ہوئی انسانیت کو حیوانیت سے نکال کر اخلاقی عالیہ سے آراستہ کرنا رسول عربی ﷺ ہی کا کام ہے۔ عرب جیسی غیر مہذب قوم کو تہذیب کی بلندیوں پر پہنچا دینا تزکیہ نفوس نہیں تو اور کیا ہے۔

## 3- تعلیم کتاب:

یعنی کتاب اللہ کی تشریح و توضیح کرتے ہیں اور اس کے اسرار و رموز اور معانی و مطالب بتاتے ہیں اور اس کے مشکل مقامات کی وضاحت کرتے ہیں۔

## 4- تعلیم حکمت:

یعنی عقل و دانش کی باتیں سکھاتے ہیں اور اپنے اقوال و اعمال کے ذریعے ان تمام مسائل کا حل بتا دیتے ہیں جنہیں فلسفی اور اہل عقل حل کرنے سے قاصر رہے ہیں۔

رسول کریم علیہ الصلوٰۃ والسلام دنیا کی گمراہ ترین قوم میں بھیجے گئے۔ آپ ﷺ کی بعثت کے وقت ساری دنیا پستی کا شکار تھی۔ ہر قوم کی اخلاقی، مذہبی، سیاسی اور سماجی حالت بہت ابتر تھی۔ عربوں کی حالت اور بھی ناگفتہ بہ تھی۔ پورے جزیرہ عرب پر قبائلی نظام چھایا ہوا تھا۔ قبیلے کے باہر محبت اور اخوت کا نام و نشان تک نہ تھا۔ لوگ ایک دوسرے کے خون کے پیاسے تھے۔ معمولی سی بات پر تلواریں بے نیام ہو جاتی تھیں۔ جنگ ایک دفعہ چھڑ جاتی تو تیس چالیس سال تک ختم ہونے کا نام نہ لیتی۔ سخاوت کی آڑ میں جوا اور شراب خوری پروان



چڑھ رہی تھی۔ بہادری کے نام پر ظلم و تشدد کا دور دورہ تھا۔ جھوٹے وقار کی خاطر معصوم بچیاں زندہ درگور کی جا رہی تھیں۔ بت پرستی اور شرک کا یہ حال تھا کہ خانہ کعبہ میں تین سو ساٹھ بت رکھے تھے جن کی پرستش کی جاتی تھی۔ اہل عرب کی اسی گمراہی کو قرآن حکیم نے ضلالِ مُبِین کا نام دیا ہے۔ یہ رسول کریم ﷺ کی رسالت کی برکت ہے کہ دنیا کی جاہل ترین قوم سارے عالم کی ہادی اور رہنما بن گئی۔ حضور ﷺ کی بعثت اللہ تعالیٰ کا بہت بڑا احسان ہے چونکہ اس نعمت سے صرف مسلمان ہی پورے طور پر بہرہ ور ہوئے ہیں یا ہو سکتے ہیں اس لیے یہ احسان اللہ نے فی الحقیقت مسلمانوں کے ساتھ ہی کیا ہے۔

(6)

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ  
حَرِيصٌ عَلَيْكُمْ بِالْمُؤْمِنِينَ رَءُوفٌ وَرَحِيمٌ

”بے شک تمہارے پاس ایک ایسے رسول تشریف لائے ہیں جو تم میں سے ہیں جن پر تمہارا مشقت میں پڑنا سخت گراں گزرتا ہے جو تمہاری بھلائی کے نہایت چاہنے والے ہیں جو ایمانداروں کے ساتھ بڑے ہی شفیق ہیں انتہائی مہربان ہیں پھر اگر وہ منہ پھیریں تو کہہ دیجئے کہ مجھے اللہ کافی ہے۔ اس کے سوا کوئی عبادت کے لائق نہیں میں نے اسی پر بھروسہ کیا۔ اور وہ عرشِ عظیم کا مالک ہے۔“

فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ

مشکل الفاظ کے معانی: عَزِيزٌ: گراں تکلیف دہ۔ عَنِتُّمْ: تم مشقت میں پڑ گئے۔ حَرِيصٌ: خیر خواہ۔ رَءُوفٌ: بہت شفیق۔ مہربان۔ تَوَلَّوْا: وہ منہ پھیر لیں، روگردانی کر لیں۔ حَسْبِيَ: میرے لیے کافی ہے۔ تَوَكَّلْتُ: میں نے بھروسہ کیا۔

(التوبہ 128:9-129)

تشریح: پہلی آیت میں رسول کریم ﷺ کی چار صفات بیان ہوئی ہیں۔

1. مِنْ أَنْفُسِكُمْ:

تم میں سے ہیں۔ نوعِ انسانی سے تعلق رکھتے ہیں اور تمہارے ہم قوم ہیں۔ اجنبی نہیں ہیں تم ان سے اچھی طرح واقف ہو۔ بچپن ہی سے ان کے اخلاق و کردار کو تم دیکھتے رہے ہو اور تم ہی ان کو صادق اور امین کہہ کر پکارا کرتے تھے۔ ان کی سچائی اور راست بازی پر تم گواہ تھے۔ اب وہ یہ فرماتے ہیں کہ اللہ تعالیٰ نے مجھے تمہاری طرف ہدایت کے لیے پیغمبر بنا کر بھیجا ہے تو تم ان کے اس قول کو سچا کیوں نہیں سمجھتے اور جھوٹ کا الزام کیوں لگاتے ہو؟

2. عَزِيزٌ عَلَيْهِ مَا عَنِتُّمْ:

جو بات تمہیں مشقت میں ڈالے یا جس چیز سے تمہیں تکلیف پہنچے وہ ان پر بہت گراں گزرتی ہے۔ وہ ہر ممکن طریقے سے تمہاری پریشانیوں کو دور کرتے ہیں اور جو دین لے کر آئے ہیں وہ بہت آسان ہے۔ اس پر عمل کرنے میں کوئی تکلیف نہیں۔ تمہاری وہ غلط کاریاں جو عذابِ الہی کو دعوت دے رہی ہیں ان کے لیے سخت پریشان کن ہیں۔



3. حَرِيصٌ عَلَيْكُمْ:

تمھاری خیر خواہی اور نفع رسانی کی خاص ترچہ ان کے دل میں پائی جاتی ہے جس طرح باپ اپنی اولاد کی بھلائی کے لیے حریص ہوتا ہے۔ اسی طرح رسول کریم ﷺ تمام انسانوں کی بھلائی کے خواہاں ہیں۔

4. بِالْمُؤْمِنِينَ رَأَوْفٌ رَحِيمٌ:

آپ ﷺ رحمت للعالمین بن کر تشریف لائے ہیں اور آپ ﷺ تمام مخلوقات کے لیے رحمت ہیں لیکن ایمان والوں کے ساتھ آپ ﷺ کی شفقت و رافت کی انتہا نہیں۔ جو لوگ آپ ﷺ کے دین کو قبول کرتے ہیں ان پر آپ ﷺ کے کرم کی بارش برسی ہے اور ان کے ساتھ بے حد شفقت سے پیش آتے ہیں۔

دوسری آیت میں رَبِّ تَعَالٰی نے آنحضور ﷺ کو فرمایا کہ اگر لوگ آپ ﷺ کی بات نہ مانیں اور روگردانی کریں تو کہہ دیجئے کہ مجھے میرا اللہ کافی ہے۔ اسی پر میرا بھروسہ ہے اور وہ عرش عظیم کا مالک ہے۔ میں تمھیں ایمان کی دعوت اس لیے دے رہا ہوں کہ اس میں تمھاری بھلائی ہے اگر تم اسے قبول نہ کرو گے تو میرا کچھ نہیں بگڑتا۔ میرے لیے میرا اللہ کافی ہے جس کی قدرت کا اندازہ ہی نہیں لگایا جاسکتا۔

(7)

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ ۚ وَكَفَىٰ بِاللَّهِ شَهِيدًا ۝

”اللہ) وہی ہے جس نے اپنے رسول کو ہدایت اور سچا دین دے کر بھیجا تا کہ اسے سب ادیان پر غالب کر دے اور اس بات کا اللہ بطور گواہ کافی ہے۔“

مُحَمَّدٌ رَسُولُ اللَّهِ ۚ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكْعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا نِسِيْمًا هُمْ فِي وُجُوهِهِمْ مِنْ أَثَرِ السُّجُودِ ۚ ذَٰلِكَ مَثَلُهُمْ فِي التَّوْرَةِ ۚ مِثْلُ مَثَلِهِمْ فِي الْإِنْجِيلِ ۚ فَذَرُوا أَكْرَاجَ شَطَطَةٍ فَارْزُقُوا فَاسْتَغْلَظَ فَاسْتَوَىٰ عَلَىٰ سُوقِهِ يُعْجِبُ الزُّرَّاعَ لِيُغَيِّظَ بِهِمُ الْكُفَّارَ ۚ وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا

”محمد اللہ کے رسول ہیں اور جو لوگ ان کے ساتھ ہیں وہ کافروں کے مقابلے میں سخت ہیں اور آپس میں نرم دل ہیں۔ تو انھیں دیکھے گا رکوع کرتے ہوئے سجدہ کرتے ہوئے اور اللہ کا فضل اور رضا چاہتے ہوئے ان کی نشانی سجدوں کی تاثیر سے ان کے چہروں پر موجود ہے۔ یہ ان کی صفت تو رات میں ہے اور انجیل میں ان کی صفت ہے جیسے ایک کھیتی۔ کہ اس نے اپنی سوئی نکالی پھر اسے طاقت دی پھر خوب موٹی ہو گئی۔“

”پھر اپنے منے پر سیدی کھڑی ہو گئی کہ کسانوں کو بھلی لگتی ہے اللہ نے مسلمانوں کو ترقی اس لیے دی کہ ان کے ذریعے کافروں کے دل جلانے اللہ نے ان کے لیے جو ایمان لائے اور اچھے کام کیے بخشش اور اجر عظیم کا وعدہ کر رکھا ہے۔“

(الفتح: 28-29)



**مشکل الفاظ کے معانی:** اَرْسَل: بھیجا۔ هُدًى: ہدایت، مراد قرآن حکیم۔ دِینِ الْحَقِّ: سچا دین یعنی اسلام۔ لِيُظْهِرَهُ: تاکہ اسے غالب کر دے۔ وَالَّذِينَ مَعَهُ: اور وہ جو رسول کریم ﷺ کے ساتھ ہیں یعنی اہل بیت اور صحابہ کرامؓ۔ اَشْدُّ آءُ: سخت، قوی غالب (واحد شَدِيدٌ)۔ رُحْمَاءُ: نرم دل، مہربان (واحد رَحِيمٌ)۔ رُكْعًا: بھٹکنے والے، رکوع کرنے والے (واحد رُكْعٌ)۔ مَسْجِدًا: مسجدہ کرنے والے (واحد مَسْجِدٌ)۔ يَتَّبِعُونَ: وہ چاہتے ہیں تلاش کرتے ہیں۔ رِضْوَان: خوشنودی، رضامندی، قرب۔ سَيِّمًا: علامت، نشانی۔ زُرْعٌ: بھیتی۔ شَطَطٌ: سوئی، کوئل، پتی۔ اَزَّرَ: طاقت دی، مضبوط کیا۔ اسْتَغْلَطَ: موٹا ہو گیا۔ اسْتَوٰى: سیدھا کھڑا ہو گیا، کمال کو پہنچا۔ مُسَوِّقٌ: تیار، جڑیں (واحد مَسَاقٌ)۔ يُعْجِبُ: تعجب میں ڈالتا ہے، خوش کرتا ہے۔ زُرَّاعٌ: کسان، بھیتی باڑی کرنے والے۔ (واحد زَارِعٌ)۔ لِيَغِيظَ: تاکہ دل جلانے، غیظ میں لانے، غصہ دلانے۔

**تشریح:** ان آیتوں میں بتایا گیا ہے کہ رسول اللہ ﷺ ہدایت اور سچا دین لے کر تشریف لائے ہیں۔ آپ اللہ تعالیٰ کے بھیجے ہوئے نبی ہیں جو اعلیٰ اخلاق اور بلند کردار کا پیکر ہیں۔ اللہ تعالیٰ نے آپ ﷺ کو دو عطیات بھی دیئے ہیں۔ ہدیٰ اور دین الحق یعنی قرآن حکیم جو سرسبز رشد و ہدایت کا سرچشمہ ہے اور اسلام جو سچا دین اور برحق ہے۔ قرآن مجید کا نور دنیا کے کونے کونے میں پھیل جائے گا اور دین اسلام کا دنیا میں بول بالا ہوگا۔ یہی اللہ کی مرضی اور اس کی مشیت ہے کہ یہ دین نہ صرف عرب کے دینوں پر غالب آ جائے بلکہ دنیا کے تمام مذاہب پر چھا جائے گا۔ کفار چاہے اس کی کتنی مخالفت کیوں نہ کریں اور اس دین کو مٹانے کے لیے ایڑی چوٹی کا زور ہی کیوں نہ لگادیں۔ اللہ تعالیٰ کی مرضی پوری ہو کر رہے گی۔ اس غلبہ اسلام پر اللہ تعالیٰ گواہ ہے اور اس کی ضمانت دیتا ہے یا یہ کہ اللہ تعالیٰ حضور ﷺ کی رسالت کے برحق ہونے پر گواہ ہے۔ اللہ تعالیٰ سے بڑھ کر اور کون گواہ ہو سکتا ہے۔ اللہ کی گواہی کے بعد کسی اور کی گواہی کی ضرورت ہی باقی نہیں رہتی۔

دین اسلام کے غلبہ اور برتری کا واضح ثبوت یہ ہے کہ اس دین کو جو پیغمبر لے کر آیا ہے وہ محمد ﷺ ہیں جو اللہ کے برگزیدہ رسول ہیں اور آپ ﷺ کے ساتھی بھی مکمل طور پر تربیت یافتہ ہیں۔ وہ نہایت منظم ہیں اور باہمی محبت و خلوص کا پیکر ہیں۔ جذبہ اخوت و ہمدردی سے سرشار ہیں لیکن کفار کے مقابلے میں نہایت قوی اور ناقابلِ تسخیر ہیں۔ ان سے خوفزدہ نہیں ہوتے۔ ان کے مقابلے میں نہایت پامردی کے ساتھ ڈٹ جاتے ہیں۔ انھیں اپنی قوت ہی پر بھروسہ نہیں، وہ نصرتِ الہی کے بھی خواہاں ہیں۔ وہ اس امر سے اچھی طرح واقف ہیں کہ اللہ کی مدد کے بغیر معمولی کام بھی نہیں بن سکتا۔ نہایت کثرت سے نمازیں پڑھتے ہیں جب دیکھو رکوع میں جھکے ہوئے ہیں یا سجدے میں پڑے ہوئے ہیں۔

مومنین کی یہ صفات تو ریت میں بھی بیان ہو چکی ہیں۔ انجیل میں ان کی مثال ایک بھیتی سے دی گئی ہے جس طرح بھیتی کو نپل نکالتی ہے اور رفتہ رفتہ مضبوط ہوتی جاتی ہے۔ پھر اپنے تنے پر سیدھی کھڑی ہو جاتی ہے۔ اسی طرح مسلمان ابھی کمزور ہیں اور ان کی تعداد بھی زیادہ نہیں ہے۔ رفتہ رفتہ ان کی قوت و طاقت میں اضافہ ہوگا اور ان کی تعداد بھی بڑھے گی اور اسلام روز بروز ترقی کرتے ہوئے اپنے پیروں پر کھڑا ہو جائے گا۔ اسلام کی تدریجی ترقی کو دنیا کی کوئی طاقت نہیں روک سکتی۔ جس طرح کسان اپنی بھیتی کو لہلہاتے ہوئے دیکھ کر خوش ہوتا ہے اللہ کا رسول اور اس کے ساتھی بھی اسلام کی دن و دن ترقی کو دیکھ کر خوش ہوں گے اور کفار کے اسلام کو ختم کرنے کے سارے منصوبے خاک میں مل جائیں گے اور وہ مسلمانوں کو دیکھ کر دل ہی دل میں جلیں گے لیکن ان کا کچھ بگاڑ نہیں سکیں گے۔

اللہ تعالیٰ کا وعدہ ہے کہ ایمان والوں اور نیک عمل کرنے والوں کو مغفرت عطا کرے گا اور بہت بڑا اجر دے گا۔

حضور ﷺ کے ساتھیوں کے چند اوصاف اس آیت میں مذکور ہوئے ہیں۔



1. أَشِدَّ آءُ عَلَى الْكُفَّارِ:

یعنی بائبل کی قوت کے مقابلے پر ڈٹ جانے والے ہیں۔ نتیجہ سے بے نیاز ہو کر اللہ کی راہ میں جہاد کرنے کے لیے نکل پڑتے ہیں۔

2. رُحَمَاءُ بَيْنَهُمْ:

جہاں تک مسلمانوں کا تعلق ہے وہ بڑی حرارت اور ہمدردی کا اظہار کرتے ہیں۔  
 یہی دو صفات ہیں جن سے قومیں عروج حاصل کرتی ہیں۔ اول مخالف قوتوں کا۔ مقابلہ کرنے کی طاقت دوم باہمی اتفاق و اتحاد جو باہمی  
 رواداری اور محبت سے پیدا ہوتا ہے۔ ایسے افراد جو اپنوں کے لیے تو شیر ہوتے ہیں اور غیروں کے آگے بھیگی مٹی بنے ہوتے ہیں۔ بہت جلد  
 حرف غلط کی طرح صفحہ ہستی سے مٹ جاتے ہیں۔

3. تَرَاهُمْ رُكْعًا سَجْدًا:

جب ان کو دیکھو یا تو رکوع میں ہوتے ہیں یا سجدے میں یعنی بہ کثرت نمازیں پڑھتے ہیں۔ یا الہی سے کسی وقت بھی غافل نہیں رہتے۔  
 قرآن مجید میں ایک اور جگہ فرمایا ہے:-  
 الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ  
 ”وہ لوگ جو اللہ کی یاد میں مصروف رہتے ہیں کھڑے بھی اور بیٹھ  
 کر بھی اور لیٹ کر بھی۔“ (آل عمران: 191:3)

4. يَتَّبِعُونَ فَضْلًا مِّنَ اللَّهِ وَرِضْوَانًا:

ان کو اگر کسی شے کی تلاش ہے تو صرف اللہ کے فضل اور اس کی خوشنودی کی۔ ہر ایک کام میں اللہ کی خوشنودی کے خواہاں اور ہر عمل  
 میں اللہ کے فضل کے طلب گار ہیں۔

بِمَا هُمْ فِي وُجُوهِهِمْ مِّنْ آثَرِ السُّجُودِ:

ان کے چہرے پر کثرت عبادت کے باعث ایک عجیب قسم کا نور اور ایک لطیف سی چمک پیدا ہو جاتی ہے جس کو دیکھ کر لوگ آسانی سے  
 ان کو پہچان لیتے ہیں۔

آیت کے آخری حصے میں الَّذِينَ آمَنُوا وَعَمِلُوا الصَّالِحَاتِ فرمایا کہ ایمان اور عمل صالح لازم و ملزوم ہیں۔ ایمان کے  
 بغیر ہر عمل بے معنی ہے اور عمل کے بغیر ایمان کا کچھ اعتبار نہیں۔

(8)

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ  
 وَخَاتَمَ النَّبِيِّينَ ط وَكَانَ اللَّهُ بِكُلِّ شَيْءٍ عَلِيمًا  
 ”محمد ﷺ تمہارے مردوں میں سے کسی کے باپ نہیں لیکن  
 اللہ کے رسول ہیں اور تمام نبیوں میں سے آخری ہیں۔ اور اللہ

(احزاب: 40:33) ہر چیز کو خوب جاننے والا ہے۔“

مشکل الفاظ کے معانی: رِجَالٌ: مرد آدمی (واحد رجل) خَاتَمُ النَّبِيِّينَ: نبیوں کے سلسلے کو ختم کرنے والے۔ انبیاء میں سے آخری۔ خَاتَم  
 کا لفظی معنی ہے وہ چیز جس سے کسی کو ختم کیا جائے۔ حضور ﷺ بھی خاتم ٹھہرے کہ آپ ﷺ کی بعثت پر نبوت کا سلسلہ ختم کیا گیا۔



تشریح: رسول اللہ ﷺ اُمت میں کسی مرد کے باپ نہیں کیونکہ آپ ﷺ کی زینہ اولاد بچپن میں ہی فوت ہو گئی یوں آپ ﷺ مردوں میں سے کسی کے باپ نہیں بلکہ اللہ کے رسول ہیں اور نبوت کو ختم کرنے والے ہیں۔ آپ ﷺ کی تشریف آوری سے نبوت کا وہ سلسلہ جو حضرت آدم علیہ السلام سے شروع ہوا تھا ختم ہوتا ہے۔ آپ ﷺ کے بعد کوئی اور رسول یا نبی نہیں آ سکتا۔

اس آیت میں رسول کریم ﷺ کی ایک خصوصی صفت بیان ہوئی ہے وہ ہے آپ ﷺ کا خاتم النبیین ہونا۔ یہ وہ وصف ہے جو کسی اور پیغمبر کو نہیں ملا۔ اللہ نے آپ ﷺ کو ختم نبوت کا اعزاز عطا فرما کر تمام رسولوں اور نبیوں پر آپ ﷺ کی فضیلت ثابت کر دی اور آپ ﷺ کے آخری نبی ہونے پر شہادت دے دی۔

(9)

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا  
وَدَاعِيًا إِلَى اللَّهِ بِأَذْنِهِ وَسِرَاجًا مُنِيرًا

”اے نبی یقیناً ہم نے تمہیں گواہی دینے والا، خوشخبری سنانے والا، ڈرانے والا، اللہ کی طرف اس کے حکم سے بلانے والا اور

روشن چراغ بنا کر بھیجا ہے۔“ (احزاب: 46-45:33)

مشکل الفاظ کے معانی: شاہد: گواہ۔ مُبَشِّر: بشارت دینے والا، خوشخبری سنانے والا۔ نَذِير: ڈرانے والا۔ انجام بد سے آگاہ کرنے والا۔ ذَاعِي: دعوت دینے والا، بلانے والا۔ سِرَاج: چراغ، سورج کے لیے بھی سراج کا لفظ قرآن کریم میں استعمال ہوا ہے۔ مُنِير: روشن کرنے والا، روشن۔

تشریح: ان دو آیتوں میں آنحضور ﷺ کے پانچ عظیم القاب کا بیان ہے سب سے پہلے آپ ﷺ کو شاہد کے لقب سے پکارا گیا۔

(1) شاہد کا لغوی معنی گواہی دینے والا ہے۔ مفسرین نے آپ ﷺ کے شاہد ہونے کی درج ذیل صورتیں بیان کی ہیں۔

1- آپ ﷺ حق و صداقت کے گواہ ہیں۔

2- آپ ﷺ خدا کی ذات اور صفات کے گواہ ہیں کیونکہ آپ ﷺ نے مشاہدہ حق کیا اور یوں شاہد قرار پائے۔ اسی طرح آپ ﷺ جنت و دوزخ اور عالم غیب سے تعلق رکھنے والی تمام مخلوق کے وجود کے بھی گواہ ہیں کیونکہ ان سب کا بھی آپ ﷺ کو مشاہدہ کرایا گیا۔

3- آپ ﷺ اپنی اُمت کے بارے میں اللہ کے ہاں قیامت کے دن گواہ ہوں گے۔

4- آپ ﷺ قیامت کے دن انبیاء علیہم السلام کے حق میں گواہی دیں گے۔ آپ ﷺ ان سب کے تبلیغی مشن سے بذریعہ وحی باخبر ہیں۔

(ب) مُبَشِّر: نبی آپ ﷺ کا دوسرا لقب ہے جو یہاں اور قرآن کی دیگر آیات میں مذکور ہوا۔ آپ ﷺ نیک لوگوں کو اچھی جزا اور

جنت کی خوشخبری سنانے والے ہیں اور ایسے ہی بدکار اور خطا کار لوگوں کو توبہ کرنے پر اللہ کی بخشش کی بشارت دینے والے ہیں۔

(ج) نَذِير: آپ ﷺ کو اس لقب سے بھی اکثر مقامات پر پکارا گیا۔ آپ ﷺ کے مشن میں داخل ہے کہ انسانوں کو کفر و شرک اور

گناہوں کے انجام بد سے آگاہ کریں اور کفار و منافقین کو اللہ کے عذاب سے ڈرائیں کیونکہ اللہ نے آپ ﷺ کو نذیر بنا کر

بھیجا ہے۔



(د) ذَاعِي إِلَى اللَّهِ: آپ ﷺ لوگوں کو اللہ کی عبادت اور اطاعت کی طرف اللہ کے حکم سے بلانے والے ہیں۔ ویسے تو ہر نبی اور رسول اپنی امت کو اللہ کی طرف بلانے والا ہوتا ہے مگر آپ ﷺ کی دعوت کامل اور عالمگیر ہے اس لیے آپ ﷺ کو خصوصی طور پر داعی إِلَى اللَّهِ کا لقب ملا۔

(ه) بَسْرَاجٌ مُنِيرٌ: روشن چراغ یا روشن آفتاب جس طرح چراغ مکان کی تاریکی کو ختم کرتا ہے اس طرح آپ ﷺ نے اہل ایمان کے دلوں سے کفر و شرک کی تاریکی کو نکال دیا اور ان کے دل منور کر دیے۔ یا جس طرح سورج آسمان میں مرکزی حیثیت رکھتا ہے اسی طرح آپ ﷺ کو انبیاء علیہم السلام میں مرکزی حیثیت حاصل ہے۔ اس مناسبت سے آپ ﷺ کو سراج منیر کہا گیا۔

(10)

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلُ ط وَمَنْ يُخْفِرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا (النساء: 136)

”اے ایمان والو! ایمان لاؤ اللہ پر اور اس کے رسول پر اور اس کتاب پر جو اس نے اپنے رسول پر نازل کی اور اس کتاب پر جو اس سے پہلے اتار چکا ہے جس نے اللہ کا اور اس کے فرشتوں اور اس کی کتابوں اور اس کے رسولوں اور آخرت کے دن کا انکار کیا وہ بہت دور گمراہی میں جا پڑا۔“

**مشکل الفاظ کے معانی:** آمِنُوا: وہ ایمان لائے۔ آمِنُوا: تم ایمان لاؤ۔ نَزَّلَ: اتارا۔ تَهَوُّزُ تَهَوُّزًا: اکر کے اتارا جیسا کہ قرآن کریم جو تیس سال کے عرصے میں تھوڑا تھوڑا کر کے نازل ہوا۔ أَنْزَلَ: اُتارا۔ ایک ساتھ اتارا جیسا کہ تورات اور انجیل جو ایک ہی وقت میں کتابی شکل میں نازل ہوئیں۔

**تشریح:** اس آیت میں ان لوگوں سے خطاب کیا گیا ہے جو لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ کہہ کر مومن ہو گئے کہ ایمان کا دعویٰ کرنے والے سچے مسلمان بن جاؤ۔ سچے مسلمان بننے کے لیے ضروری ہے کہ ان چیزوں پر ایمان لاؤ۔

(۱) اللہ کے موجود ہونے اور اس کے ایک ہونے پر کامل ایمان لاؤ۔ اللہ کی ذات اور اس کی تمام صفات پر پختہ یقین رکھو کہ وہ اپنی ذات میں یکتا اور لا ثانی ہے۔ ہمیشہ سے ہے اور ہمیشہ رہے گا۔ اس کا نہ کوئی باپ ہے اور نہ بیٹا۔ وہ سب کا خالق ہے اور سب کا رازق ہے اور علیم و قدیر اسی کی ذات ہے۔

(۲) اس کے رسول حضرت محمد ﷺ کے نبی برحق ہونے پر کامل ایمان لاؤ اور اس امر پر بھی کہ آپ ﷺ خاتم النبیین ہیں اب کوئی اور نبی نہیں آئے گا۔ آپ ﷺ کے بعد جو کوئی بھی نبوت کا دعویٰ کرے گا وہ جھوٹا ہے۔

(۳) اس کتاب پر بھی کامل ایمان لاؤ جو اللہ نے آنحضرت ﷺ پر نازل فرمائی۔ اس کتاب یعنی قرآن حکیم پر یوں ایمان لانا ہے کہ اس کا ایک حرف اللہ تعالیٰ نے اپنے حبیب پر نازل فرمایا ہے اور یہ کتاب بالکل برحق ہے۔ دین و دنیا کی تمام بھلائیاں اس کتاب پر عمل کرنے سے حاصل ہو سکتی ہیں۔

(۴) ان کتابوں کے بھی برحق ہونے پر ایمان لانا ہے جو پچھلے رسولوں پر نازل ہو چکی ہیں۔ مثلاً تورات حضرت موسیٰ علیہ السلام پر نازل



ہوئی، انجیل حضرت عیسیٰ علیہ السلام پر اتری اور زبور حضرت داؤد علیہ السلام پر نازل ہوئی۔

اسلام نے ایک مسلمان کے لیے پانچ چیزوں پر ایمان لانا اور ان پر دل و جان سے یقین کرنا ضروری قرار دیا ہے جو اجزائے ایمان کہلاتے ہیں۔ یعنی (۱) ایمان باللہ (۲) ایمان بالکتاب (۳) ایمان بالرسول (۴) ایمان بالیوم الآخر۔ اس آیت میں ایمان بالملکتہ ایمان بالرسول اور ایمان بالیوم الآخر نہ رکھنے والوں کو کافر قرار دیا گیا ہے اور بتایا گیا ہے کہ وہ انتہائی گمراہی میں ہیں۔

یہ بات ذہن نشین کر لینی چاہیے کہ اللہ تعالیٰ کے تمام رسولوں اور نبیوں پر ایمان لانا ضروری ہے۔ اگر ایک بھی رسول یا نبی سے منکر ہو گیا تو ایسا شخص بالکل دائرہ اسلام سے خارج ہو گیا چاہے دوسری چیزوں پر اس کا عقیدہ کتنا ہی راسخ کیوں نہ ہو۔ ایسے انبیاء اور مرسلین جن کے نام نامی قرآن مجید میں مذکور ہوئے ان پر نام بنام ایمان لانا ہے اور جن کے نام قرآن مجید میں بیان نہیں ہوئے۔ ان پر مختصراً عقیدہ رکھنا ہے کہ جتنے بھی اللہ تعالیٰ نے پیغمبر بھیجے سارے کے سارے سچے تھے انھوں نے بلا کم و کاست اللہ تعالیٰ کا پیغام ان قوموں تک پہنچا دیا جن میں وہ مبعوث ہوئے تھے۔ اسی طرح جتنی بھی کتابیں اللہ تعالیٰ نے قرآن مجید سے پہلے وقتاً فوقتاً نازل فرمائیں۔ وہ سب کی سب سچی کتابیں تھیں۔ اس زمانے میں ان پر عمل فرض تھا اب قرآن مجید کے آجانے کے بعد ان پر عمل ختم کر دیا گیا۔ اسی طرح عقیدہ یوم الآخر کے سلسلے میں ان تمام تفصیل پر ایمان لانا ایک مسلمان کے لیے ضروری ہے جو قرآن حکیم یا احادیث صحیحہ میں بیان ہوئی ہیں۔ جن میں جنت و دوزخ وغیرہ سب شامل ہیں۔ اگر کوئی شخص ان میں سے کسی ایک حقیقت کا منکر ہو تو وہ مسلمان نہیں رہتا۔ یہ آیت اسلامی عقائد کا خلاصہ اور نچوڑ ہے۔

(11)

”جب آسمان پھٹ جائے گا اور جب تارے بکھر جائیں گے اور جب سمندر ابل پڑے گا۔

اور جب قبریں کھودی جائیں گی۔

(اس وقت) ہر شخص جان لے گا جو کچھ اس نے آگے بھیجا اور جو

اس نے پیچھے چھوڑا۔ اے انسان کس چیز نے تجھے اپنے رب کریم

کے بارے میں دھوکے میں ڈال رکھا ہے؟ وہ رب جس نے تجھے

بنایا پھر تجھے ٹھیک ٹھاک کیا پھر تجھے متناسب بنایا۔“

”اور جس شکل میں تجھے چاہا جوڑ دیا“

”(ہرگز دھوکے میں نہیں رہنا چاہیے) ہاں تم جزا اور سزا کو جھٹلاتے ہو۔

حالانکہ تم پر نگہبان (فرشتے) مقرر ہیں جو معزز لکھنے والے ہیں۔

وہ جانتے ہیں جو کچھ تم کرتے ہو۔

بلاشبہ نیک لوگ جنت میں ہوں گے اور بدکار لوگ بے شک

دوزخ میں ہوں گے۔

إِذَا السَّمَاءُ انْفَطَرَتْ ۝ وَإِذَا الْكَوَاكِبُ انْتَثَرَتْ ۝ وَإِذَا

الْبِحَارُ فُجِّرَتْ ۝

وَإِذَا الْقُبُورُ بُعْثِرَتْ ۝

عَلِمَتْ نَفْسٌ مَّا قَدَّمَتْ وَأَخَّرَتْ ۝ يٰۤأَيُّهَا الْإِنْسَانُ مَا

غَرَّبَكَ بِرَبِّكَ الْكَرِيمِ ۝ الَّذِي خَلَقَكَ فَسَوَّاكَ

فَعَدَلَكَ ۝

فِي أَيِّ صُورَةٍ مَّا شَاءَ رَجَّكَ ۝

كَلَّا بَلْ تُكَذِّبُونَ بِالَّذِينَ ۝

وَإِنْ عَلَيْكُمْ لَحَافِظِينَ ۝ كِرَامًا كَاتِبِينَ ۝ يَعْلَمُونَ مَا

تَفْعَلُونَ ۝

إِنَّ الْأَبْرَارَ لَفِي نَعِيمٍ ۝ وَإِنَّ الْفُجَّارَ لَفِي جَحِيمٍ ۝

مَلَأَ



يُصَلُّوْهَا يَوْمَ الدِّينِ ۝

وَمَا هُمْ عَنْهَا بِغَائِبِينَ ۝

وَمَا أَدْرَاكَ مَا يَوْمَ الدِّينِ ۝

ثُمَّ مَا أَدْرَاكَ مَا يَوْمَ الدِّينِ ۝

يَوْمَ لَا تَمْلِكُ نَفْسٌ لِّنَفْسٍ شَيْئًا ۖ وَالْأَمْرُ يَوْمَئِذٍ لِلَّهِ ۝

(الانفطار: 19-1:82)

ہی کا ہوگا۔

جزا کے دن وہ اس میں داخل ہوں گے۔

اور وہ اس دوزخ سے کبھی باہر نہ نکل سکیں گے۔

تجھے کیا خبر کہ جزا کا دن کیسا ہے؟

پھر (کہتے ہیں) تجھے کیا خبر کہ جزا کا دن کیسا ہے؟ وہ دن ایسا ہے

کہ کوئی شخص کسی کے لیے کچھ نہ کر سکے گا اور سارا حکم اس دن اللہ

مشکل الفاظ کے معانی: انْفَطَرَتْ: پھٹی۔ اِذَا: جب فعل ماضی پر داخل ہو تو اسے مستقبل کے معنی میں بدل دیتا ہے اس لیے اِذَا اِسْمَاءُ

انْفَطَرَتْ کا معنی ہوگا۔ جب آسمان پھٹ جائے گا۔ كَوَّابٌ: ستارے (واحد كَوْكَبٌ) اِنْتَشَرَتْ: بکھر جائیں گے۔ فَجَوَتْ: بہا دیے

جائیں گے (ماضی بمعنی مستقبل بوجہ اِذَا) بُعِثَرَتْ: کھودی جائیں گی۔ اَكْهَاضِيٌّ: اکھاڑی جائیں گی۔ قَدَّمَ: آگے بھیجا یعنی صدقات و اعمال۔

اَخْرَجَتْ: پیچھے چھوڑا (مال وراثت وغیرہ) یا وہ کام جو بے کیے چھوڑ دیئے۔ یا وہ کام جن کی بنیاد رکھ گیا۔ سَوَّى: درست کیا۔ عَذَلٌ: سنوارا

مناسبت کے ساتھ بنایا۔ رُكِبَ: اکٹھا کیا ایک شکل دینے کے لیے جوڑ دیا۔ دِينَ: حساب جزا و جزا امر اذ قیامت۔ كِسْرًا: معزز جلیل القدر

(واحد كَرِيمٌ) كَاتِبِينَ: لکھنے والے (واحد كَاتِبٌ) نَعِيمٌ: آرام آسائش خوشی فُجَاءٌ: بدکار لوگ بے راہ رو (واحد فَاجٍ) جَحِيمٌ: تیز

دبکتی ہوئی آگ۔ جَنَّمَ يَصْلُوْنَ: آگ میں داخل ہوں گے، جلیں گے۔ غَائِبِينَ: غیر حاضر جدا الگ۔ (واحد غَائِبٌ)۔

تشریح: اس سورت میں قیامت کے چند اہم واقعات بیان ہوئے ہیں اور انسان کو اخروی زندگی کی طرف توجہ دلائی گئی ہے۔

رَبِّ تعالیٰ کے فرمان کے مطابق قیامت کا آنا ضروری ہے۔ وہ ایک زبردست انقلاب کا نام ہے جس میں کائنات کا سارا نظام مقررہ

وقت پر درہم برہم ہو جائے گا۔ آسمان پھٹ جائے گا اور نظام فلکی تہس نہس ہو جائے گا۔ ستارے بکھر کر تباہ ہو جائیں گے۔ پہاڑ روٹی کے

گالوں کی طرح اڑتے پھریں گے۔ سمندر بہہ نکلیں گے اور ان کا پانی پھیل جائے گا۔

قرآن کریم کی دوسری آیات سے معلوم ہوتا ہے کہ قیامت حضرت اسرافیل کے صور پھونکنے پر برپا ہوگی۔ اس سورت کی پہلی تین

آیات میں قیامت کا پہلا مرحلہ بیان ہوا ہے جس میں کائنات کا موجودہ نظام ختم ہو جائے گا۔ دوسرے مرحلے پر پھر حضرت اسرافیل علیہ السلام

صور پھونکیں گے جس پر تمام مردے زندہ ہو جائیں گے اور اپنی قبروں سے نکل پڑیں گے اور کائنات ایک نئے نظام کے تحت موجود ہوگی۔ اس

دن کو يَوْمُ الْبَعْثِ کہا جاتا ہے جسے اس سورت میں وَ اِذَا الْقُبُورُ بُعْثُوْا کے انداز میں بیان کیا گیا ہے۔ اس کے بعد ایک اور مرحلہ ہے جس

میں تمام لوگوں کے اعمال کا جائزہ لیا جائے گا اور ہر شخص کے سامنے اس کا نامہ اعمال رکھ دیا جائے گا وہ اچھے یا برے اعمال جو اس نے اپنی

زندگی میں کیے اور اچھے یا برے اعمال جن کی وہ بنیاد رکھ گیا سب اس کے نامہ اعمال میں درج ہوں گے۔ اس نامہ اعمال کو اللہ کے معزز

فرشتے جو کراما کا تین کہلاتے ہیں پوری تفصیل کے ساتھ لکھتے رہتے ہیں۔ یہ اعمال نامے نیک لوگوں کے داہنے ہاتھ میں اور برے لوگوں کے

بائیں ہاتھ میں دیئے جائیں گے اور عدل و انصاف کے تمام تقاضے پورے کیے جائیں گے۔ اس سورت میں اسی عقیدہ حساب اور جزا و جزا کو

عَلِمَتْ نَفْسٌ مَّا قَدَّمَتْ وَاَخَّرَتْ کے الفاظ میں بیان کیا گیا ہے۔ اگلی آیات میں اللہ تعالیٰ انسان سے مخاطب ہو کر فرماتا ہے کہ اے

انسان تجھے اپنے مہربان رب کے بارے میں کس چیز نے دھوکے میں ڈال رکھا ہے اور تو نے اپنے باعظمت خدا سے کس لیے بے پروائی برت



رکھی ہے؟ کیا تجھے شیطان یہ دھوکہ دیتا ہے کہ رب تعالیٰ مہربان ہے وہ قیامت کے دن بھی کرم فرمائے گا اور کوئی حساب نہ لیا جائے گا۔ حیرا فرض تھا کہ خدا کی مہربانیوں کو دیکھ کر اس کا شکر گزار بندہ بنے۔ وہ خدا جو تجھے عدم سے وجود میں لایا تجھے اپنی مخلوقات میں عزت بخشی تیرے اعضاء میں تناسب اور خوبصورتی رکھی اور تجھے مناسب شکل و صورت دے کر پیدا فرمایا اس کا جس قدر بھی شکر کیا جائے کم ہے۔ مگر تو ہے کہ ان ناشکری پر تلا ہوا ہے۔ یہ سب کچھ اس لیے ہے کہ تو قیامت کے دن کا منکر ہے اور یوم حساب کو چھٹاتا ہے اگر تجھے یقینی علم ہوتا کہ ایک دن اللہ کے حضور میں حاضر ہو کر اپنے تمام اعمال کی جواب دہی کرنی ہوگی تو تو شرک کفر اور گناہ کے قریب بھی نہ چمکتا۔ تجھے شاید معلوم نہیں کہ معزز لکھنے والے فرشتے تیرے تمام اعمال کو لکھ رہے ہیں اور تجھ پر بطور نگہبان مقرر ہیں۔ جو کچھ تو کرتا ہے اسے وہ جانتے ہیں اور تیری چھوٹی سے چھوٹی باتوں کو لکھ بھی لیتے ہیں۔ اگر تجھے اس بات کا یقین ہوتا تو تجھے گناہ کرنے کی کبھی ہمت نہ ہوتی۔

یوم الحساب کا آخری مرحلہ اس وقت آئے گا جب نیکوکار جنت میں داخل کر دیے جائیں گے جہاں زندگی ہر قسم کے غم و اندوہ سے پاک ہوگی اور وہ مثالی زندگی نصیب ہوگی جس کا انسان تصور بھی نہیں کر سکتا۔ ہر قسم کا آرام اہل جنت کو ملے گا اور کسی قسم کی بیہودگی وہاں دیکھنے میں نہیں آئے گی۔ برخلاف اس کے بدکار لوگ دوزخ میں داخل ہوں گے۔ جہاں ہر قسم کا عذاب ہوگا اور زندگی مصائب و مشکلات کا مجسمہ ہوگی جو لوگ جہنم میں داخل ہوں گے وہ اس سے باہر نہ نکل سکیں گے۔

آخر میں رب تعالیٰ فرماتے ہیں کہ اے انسان یوم الحساب کے بارے میں تو کیا جانے کہ وہ کیا دن ہے۔ تجھے شاید خیال ہو کہ اس دن کوئی کسی کے لیے کچھ کر سکے گا تو یہ خیال غلط ہے۔ اس دن حکم صرف اللہ کا چلے گا اور فیصلہ اسی کا ہوگا۔ یہ مجبوران باطل اس دن کچھ کام نہ آئیں گے اور تمام جھوٹے اقتدار ختم ہو جائیں گے۔ انسان کا فرض ہے کہ ایسے دن سے متاثر نہ رہے۔

(12)

بِسْمِ اللّٰهِ الرَّحْمٰنِ الرَّحِیْمِ

”الف لام میم“ اس کتاب میں کسی قسم کے شک کی گنجائش نہیں۔ راہ دکھاتی ہے ان پر ہیز گاروں کو جو ان دیکھی چیزوں پر ایمان لاتے ہیں اور نماز قائم کرتے ہیں۔ اور جو رزق ان کو ہم نے دیا ہے اس میں سے خرچ کرتے ہیں۔ اور وہ ایمان لاتے ہیں اس کتاب پر جو آپ پر نازل کی گئی ہے۔ اور ان کتابوں پر بھی جو آپ سے پہلے نازل کی گئیں اور آخرت پر وہ یقین رکھتے ہیں۔“

”یہی لوگ اپنے رب کی طرف سے ہدایت پر ہیں۔ اور صرف یہی لوگ مراد کو پہنچنے والے ہیں بے شک جو لوگ کفر پر جم چکے ہیں ان کے لیے برابر ہے۔ خواہ آپ ان کو ڈرائیں یا نہ ڈرائیں وہ ایمان نہیں لائیں گے۔“



خَتَمَ اللَّهُ عَلَى قُلُوبِهِمْ وَعَلَى سَمْعِهِمْ ط وَعَلَى أَبْصَارِهِمْ  
غِشَاوَةً ۖ وَلَهُمْ عَذَابٌ عَظِيمٌ ۝

وَمِنَ النَّاسِ مَنْ يَقُولُ آمَنَّا بِاللَّهِ وَبِالْيَوْمِ الْآخِرِ وَمَا هُمْ  
بِمُؤْمِنِينَ ۝ يُخَدِّعُونَ اللَّهَ وَالدِّينَ آمَنُوا ۚ وَمَا يَخْدَعُونَ  
إِلَّا أَنْفُسَهُمْ وَمَا يَشْعُرُونَ ۝ ط فِي قُلُوبِهِمْ مَرَضٌ لَا فَرَادَ  
هُمُ اللَّهُ مَرَضًا ۚ وَلَهُمْ عَذَابٌ أَلِيمٌ ۚ ه لَا بِمَا كَانُوا  
يَكْذِبُونَ ۝ وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا  
إِنَّمَا نَحْنُ مُصْلِحُونَ ۝ آ لَا إِنَّهُمْ هُمُ الْمُفْسِدُونَ وَلَكِنْ لَا  
يَشْعُرُونَ ۝

وَإِذَا قِيلَ لَهُمْ امْنُوا كَمَا آمَنَ النَّاسُ قَالُوا أَنْتُمْ كَمَا  
آمَنَ السُّفَهَاءُ ط لَا إِنَّهُمْ هُمُ السُّفَهَاءُ وَلَكِنْ لَا  
يَعْلَمُونَ ۝ وَإِذَا لَقُوا الَّذِينَ آمَنُوا قَالُوا آمَنَّا ۚ وَإِذَا  
خَلَوْا إِلَىٰ شَيْطَانِهِمْ قَالُوا إِنَّا مَعَكُمْ إِنَّمَا نَحْنُ  
مُسْتَهْزِءُونَ ۝

(البقرہ: 1-14)

گویا اللہ نے ان کے دلوں اور کانوں پر مہر لگا دی ہے اور ان کی  
آنکھوں پر پردہ ہے۔ اور ان کے لیے بڑا عذاب ہے۔“

”اور ان لوگوں میں سے کچھ ایسے بھی ہیں جو کہتے ہیں کہ ہم اللہ پر  
ایمان لائے اور آخرت کے دن پر ایمان لائے حالانکہ وہ موثر  
نہیں ہیں۔ وہ اللہ اور ایمان والوں کو دھوکا دینے کی کوشش کرتے  
ہیں حالانکہ وہ اپنے آپ کو دھوکا دے رہے ہیں اور سمجھتے نہیں۔“  
”ان کے دلوں میں بیماری ہے تو اللہ نے ان کی بیماری اور بڑھا  
دی اور ان کے لیے دردناک عذاب ہے۔ بوجہ اس کے کہ وہ  
جھوٹ بولتے تھے۔ اور جب ان سے کہا جائے کہ زمین میں فساد نہ  
برپا کرو تو وہ کہتے ہیں ہم تو اصلاح ہی کرنے والے ہیں یاد رکھو بے  
شک وہی لوگ فساد ہی میں مگروہ سمجھتے نہیں۔

جب ان سے کہا جائے کہ ایمان لاؤ جیسے اور لوگ لائے تو وہ کہتے  
ہیں کیا ہم ایمان لائیں جس طرح بے وقوف لوگ ایمان لائے۔ یاد  
رکھو بے شک یہی ہیں بے وقوف مگروہ جاننے نہیں۔ اور جب ایمان  
والوں سے ملتے ہیں تو کہتے ہیں ہم ایمان لائے اور جب شیطانوں  
کے ساتھ اکیلے ہوتے ہیں تو کہتے ہیں ہم تو بے شک تمہارے ساتھ  
ہیں ہم تو (مسلمانوں) سے صرف مزاح کرتے ہیں۔“

مشکل الفاظ کے معانی: اَلَمْ: یہ حروف مقطعات کہلاتے ہیں۔ رَبِّ: شک و شبہ۔ يُؤَفِّقُونَ: یقین رکھتے ہیں۔ مُفْلِحُونَ: کامیابی حاصل  
کرنے والے مقصد کو پہنچنے والے۔ (واحد مفلح) سَوَاءٌ: برابر مساوی۔ اَنْذَرْتُ: تو نے ڈرایا۔ مراد آپ ڈرائیں۔ اَمْ: یا۔ لَمْ تُنْذِرْ: آپ  
نہ ڈرائیں۔ خَتَمَ: مہر لگا دی بند کر دیا۔ غِشَاوَةً: پردہ۔ يُخَدِّعُونَ: دھوکا دیتے ہیں۔ مُصْلِحُونَ: اصلاح کرنے والے غلط چیز کو درست  
کرنے والے (واحد مُصْلِح) يَشْعُرُونَ: شعور رکھتے ہیں۔ جانتے ہیں۔ اَلْمُفْسِدُونَ: فساد ہی فساد برپا کرنے والے (واحد مُفْسِد)  
السُّفَهَاءُ: بے وقوف لوگ (واحد سُفِيْة) اِذَا لَقُوا: جب ملاقات کرتے ہیں۔ اِذَا خَلَوْا: جب اکیلے ہوتے ہیں۔ الگ ہوتے ہیں۔  
شَيْطَانِيْنَ: بد معاش ساتھی، منافقین اور کفار۔ مُسْتَهْزِءُونَ: مزاح کرنے والے، ہنسی اڑانے والے (واحد مُسْتَهْزِئٌ)۔

تشریح: قرآن کریم تمام شک و شبہات سے پاک کتاب ہے۔ یہ کتاب بنی نوع انسان کی ہدایت اور رہنمائی کے لیے نازل ہوئی۔ اس کو  
قبول کرنے اور نہ کرنے کے لحاظ سے سارے انسان تین گروہوں میں منقسم ہو گئے۔ پہلا گروہ ان لوگوں کا ہے جنہوں نے اس کتاب کو اللہ  
کی کتاب سمجھ کر اپنے سینے سے لگایا۔ اس کے اوامر پر سختی سے عمل کیا اور اس کی نواہی سے اجتناب کیا۔ یہ لوگ قرآنی اصطلاح میں متقی کہلاتے



ہیں۔ یہی وہ گروہ ہے جس نے اللہ کی ہدایت سے کماحقہ فائدہ اٹھایا ہے۔ برخلاف اس کے دوسرا گروہ ان لوگوں پر مشتمل ہے جنہوں نے قرآن مجید کو کتاب اللہ ماننے سے انکار کر دیا۔ ان پر رسول اللہ ﷺ کی تبلیغ اور آنے والے عذاب سے تہدید بالکل بے معنی ہو کر رہ گئی ہے۔ گویا ان کے دلوں پر اور ان کے کانوں پر مہر لگ گئی ہے اور آنکھوں پر پردہ پڑ گیا ہے۔ ان کے دل اچھی بات کو قبول کرنے اور کان اچھی بات کو سننے اور آنکھیں نیکی اور ہدایت کی راہ دیکھنے کے قابل نہیں ہیں۔ یہ کافروں کا گروہ ہے قیامت کے دن ان کو زبردست عذاب دیا جائے گا۔

تیسرا گروہ ان لوگوں کا ہے جو زبانی طور پر تو ایمان لے آئے لیکن دل سے وہ اب بھی کافر ہیں۔ ان کے ظاہر اور باطن میں تضاد ہے۔ یہ اسلام کے عروج کو دیکھ کر مسلمانوں میں شامل تو ضرور ہو گئے ہیں لیکن درحقیقت وہ کافر ہیں۔ اسلام کے خلاف طرح طرح کی ریشہ دوانیاں کرتے ہیں۔ یہ منافقین کا گروہ ہے۔ نفاق ایک قلبی بیماری ہے۔ ان کی سرکشی کے باعث اس بیماری میں اضافہ ہو جاتا ہے۔ ان کا خیال ہے کہ اس منافقت کی وجہ سے ان کو کچھ فائدہ پہنچ جائے گا لیکن ایسا ممکن نہیں ہے۔ ایسے لوگ اصلاح کے پردے میں فساد برپا کرتے ہیں اور ایمان کا لبادہ اوڑھ کر مسلمانوں کی توہین کرتے ہیں اور ان کو بیوقوف سمجھتے ہیں۔ اس نفاق سے نقصان صرف انہی کو پہنچ رہا ہے۔ وہ اللہ یا مسلمانوں کو بے وقوف نہیں بنارہے بلکہ اپنی نادانی کے باعث خود بے وقوف بن رہے ہیں۔

ان آیات کے ابتدائی حصے میں یہ بات واضح کی گئی ہے کہ قرآن مجید سے پورا فائدہ اٹھانے والے وہ لوگ ہیں جن میں یہ صفات موجود ہوں۔

- 1- تقویٰ: ان کے دلوں میں خوف خدا موجود ہو، نیک و بد میں وہ تمیز کرتے ہوں اور ہدایت کی راہ میں کوشاں ہوں، قرآن حکیم کو ہدایت کا سرچشمہ سمجھتے ہوں۔
- 2- جو غیر محسوس اور غیر مادی چیزوں پر عقیدہ رکھتے ہوں۔ مثلاً خدا کی ذات و صفات، ملائکہ، وحی، جنت و دوزخ وغیرہ پر ان کا مکمل ایمان ہو۔
- 3- احکام قرآنی پر عمل پیرا ہوں۔ تمام عبادات کو نہایت پابندی سے ادا کرتے ہوں۔ یہاں صرف اہم عبادات کا ذکر ہوا ہے۔ کیونکہ نماز اہم ترین عبادت ہے جس میں امیر اور غریب کی تفریق نہیں۔
- 4- نماز کے ساتھ زکوٰۃ بھی ادا کرتے ہوں۔ یہاں یہ بات واضح کر دی گئی ہے کہ جو کچھ ان کے پاس ہے اللہ کا دیا ہے اس لیے انہیں اللہ کے دیئے ہوئے مال میں سے زکوٰۃ ادا کرنے یا مساکین کی مدد کرنے میں کوئی حیل و حجت نہیں کرنا چاہیے۔
- 5- وہ قرآن کریم اور اس سے پہلے نازل شدہ کتابوں مثلاً تورات، زبور اور انجیل کو بھی برحق مانتے ہوں۔
- 6- وہ آخرت کے دن پر یقین رکھتے ہوں۔ یَوْمَ الْقِيَامَةِ، یَوْمَ الْبَعْثِ اور یَوْمَ الْحِسَابِ پر ان کا ایمان ہو۔ ایسے لوگوں کے بارے میں رب تعالیٰ کا فرمان ہے کہ وہ ہدایت یافتہ ہیں اور کامران ہیں۔

(13)

”ساری نیکی یہ نہیں کہ تم اپنے منہ مشرق یا مغرب کی طرف کرو  
بلکہ ساری نیکی (اس نے کہا) جو اللہ پر قیامت پر فرشتوں پر  
کتابوں پر اور نبیوں پر ایمان لایا اور جس نے مال اللہ کی محبت میں  
لَيْسَ الْبِرُّ أَنْ تَوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ  
وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ  
وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ



وَالْيَتَامَىٰ وَالْمَسْكِينِ وَابْنَ السَّبِيلِ ۚ وَالسَّائِلِينَ ۖ وَفِي  
الرِّقَابِ ۚ وَأَقَامَ الصَّلَاةَ وَآتَى الزَّكَاةَ ۚ وَالْمُوفُونَ  
بِعَهْدِهِمْ إِذَا عَاهَدُوا ۚ وَالصَّابِرِينَ فِي الْبَأْسَاءِ وَالصَّرَآءِ  
وَحِينَ الْبَأْسِ ۚ أُولَٰئِكَ الَّذِينَ صَدَقُوا ۚ وَأُولَٰئِكَ هُمُ  
الْمُتَّقُونَ ۝ (البقرة: 177)

رشتہ داروں یتیموں، مسکینوں، مسافروں، سوال کرنے والوں اور  
گردنیں چھڑانے والوں کو دیا اور جس نے نماز قائم کی اور زکوٰۃ ادا  
کی۔ اور وہ جو اپنے عہدوں کو پورا کرنے والے ہیں جب عہد  
کر لیں اور وہ جو جنگی بیماری اور جنگ کی حالت میں صبر کرنے  
والے ہیں۔ یہی لوگ ہیں جنہوں نے قول و عمل میں سچ کر دکھایا  
اور یہی لوگ پرہیزگار ہیں۔“

مشکل الفاظ کے معانی: بِرٌّ: نیکی، بھلائی، اَنْ تُوَلُّوا: کہ تم پھيرو۔ وُجُوۃً: منہ چرے (واحد وُجُوۃً) قِبَلَ: جانب۔ اَتَى: دیا۔ ذَوِی  
الْقُرْبَىٰ: رشتے دار قربت والے۔ ابْنُ السَّبِيلِ: مسافر، راگیر، رِقَاب: گردنیں۔ (واحد رِقَبۃً) مراد غلامی یا قرض سے گردنیں چھڑانے  
والے۔ مُوَفُّونَ: پورا کرنے والے (واحد مُوَفِّی) الْبَأْسَاءِ: جنگی، غریب۔ الصَّرَآءِ: بیماری، جانی مالی نقصان۔ الْبَأْسُ: سختی، جنگ۔ صَدَقُوا:  
سچ کر کے دکھایا، سچ کہا۔

تشریح: اس آیت میں اجزاء ایمان، کچھ ارکان اسلام اور بعض اہم اخلاق کو بڑے مؤثر انداز میں بیان کیا گیا ہے۔ رب تعالیٰ فرماتے ہیں  
کہ محض رسمی طور پر کسی چیز کو مان لینے یا کسی حکم پر عمل کر لینے سے کچھ حاصل نہیں اور نیکی صرف اسی کا نام نہیں کہ مشرق یا مغرب کی طرف منہ  
کر لیا جائے بلکہ نیکی خلوص کے ساتھ ایمان لانے اور عمل کرنے کا نام ہے۔ اعتقادات کی درستی کے بغیر کوئی عبادت کام کی نہیں۔ انسان کو  
چاہیے کہ اللہ پر قیامت پر فرشتوں پر خدا کی طرف سے بھیجی ہوئی کتابوں پر اور تمام انبیاء علیہم السلام پر سچے دل سے ایمان لائے۔  
بھلائی اور نیکی کمانے کے لیے ضروری ہے کہ اپنا پیارا مال خدا کی خوشنودی کی خاطر مندرجہ ذیل مستحقین پر خرچ کرے۔

- 1- ذَوِی الْقُرْبَىٰ: صدقات و خیرات کے سب سے زیادہ مستحق اپنے غریب رشتہ دار ہیں قرآن کریم نے بھی انہیں پہلے نمبر پر رکھا۔
- 2- الْیَتَامَىٰ: رشتہ داروں کے بعد صدقات کے مستحق یتیم ہوتے ہیں جن کے سر سے ان کے باپ کا سایہ بچپن ہی سے اٹھ گیا ہو۔
- 3- الْمَسَاكِينُ: تیسرے نمبر پر مسکین لوگ آتے ہیں۔ مسکین ایسا شخص ہوتا ہے جسے امداد کی ضرورت ہو اور اس پر زکوٰۃ فرض نہ ہو۔
- 4- ابْنُ السَّبِيلِ: چوتھے نمبر پر مسافر آتے ہیں۔ جنہیں دوران سفر مالی امداد کی ضرورت پیش آئے۔ خواہ وہ اپنے وطن میں امیر کیوں نہ ہو۔
- 5- السَّائِلِينَ: پانچویں نمبر پر وہ لوگ ہیں جو مالی امداد کے خواہاں ہوں اور محتاجی نے انہیں سوال کرنے پر مجبور کر دیا ہو۔ ایسے سائلوں کی  
امداد کرنا ثواب کا کام ہے اور انہیں سختی سے جواب دینے کی ممانعت ہے۔ قرآن کریم میں ایسے سائلوں کے لیے آیا ہے:  
وَأَمَّا السَّائِلُ فَلَا تَنْهَوْهُ (الضحیٰ) ”مانگنے والے کو مت جھڑکیے“ بلکہ کوشش یہ ہونی چاہیے کہ ایسے لوگوں کی مدد کی جائے۔ جو محتاج ہونے کے  
باوجود کسی کے سامنے دست سوال دراز نہیں کرتے۔ ان کے چہرے احتیاج اور تنگی کو ظاہر کرتے ہیں۔ تَعْرِفُهُمْ بِسِيمَاهُمْ  
لَا يَسْأَلُونَ النَّاسَ إِلْحَافًا (البقرہ) تو انہیں ان کی صورت سے پہچان لے لگاؤ لوگوں سے چٹ کر نہیں مانگتے۔ (ایسے لوگ امداد  
کے زیادہ حق دار ہیں)۔

- 6- الرِّقَابُ: غلامی یا قرض کے بوجھ سے اپنے آپ کو آزاد کرانے والے بھی مالدار لوگوں کی امداد کے مستحق ہیں۔ اسلام جب دنیا میں آیا  
تو غلامی کا دور دورہ تھا۔ اسلام نے ایسی تدابیر اختیار کیں کہ غلامی رفتہ رفتہ ختم ہوتی گئی۔ اسلام نے غلاموں کی رہائی میں خرچ کرنے کی



تاکید فرمائی اور مختلف گناہوں کا کفارہ غلام آزاد کرنا قرار دیا۔

اس آیت میں مالی امداد کے مستحقین کا ذکر کرنے کے بعد جسمانی اور مالی عبادات میں سے نماز اور زکوٰۃ کا ذکر کیا گیا۔ اسلامی ارکان میں جو مقام نماز اور زکوٰۃ کو حاصل ہے وہ کسی پر مخفی نہیں۔ اگر ایک مسلمان نماز اور زکوٰۃ کی ادائیگی میں سستی نہیں کرتا تو دیگر تمام فرائض و واجبات کی ادائیگی میں سستی کا سوال ہی پیدا نہیں ہوتا۔ اس لیے خداوند عالم نے فرمایا کہ حقیقی نیکی انھوں نے کی جنھوں نے نماز قائم کی اور زکوٰۃ ادا کی۔

عبادات کے بعد اخلاق کا ذکر ہے۔ اخلاق میں بھی دو اہم ترین باتوں کا ذکر ہوا ہے۔ ایفاء عہد اور صبر۔ ایک کا تعلق قول سے ہے اور دوسرے کا عمل سے یعنی مسلمان قول اور عمل دونوں لحاظ سے بلند درجے پر فائز ہوں۔

1- ایفاء عہد: جب وعدہ کیا جائے تو پورا کیا جائے۔ اَوْفُوا بِالْعَهْدِ اِنَّ الْعَهْدَ كَانَ مَسْئُولًا (عہد پورا کرو کیونکہ تم سے (قیامت کے دن) عہد کے بارے میں باز پرس ہوگی) ایک مسلمان کو عہد کا پکا اور قول کا دھنی ہونا چاہیے۔ یہ نہیں کہ کہے کچھ اور کرے کچھ۔ رسول کریم ﷺ نے منافق کی تین علامات بتائی ہیں۔ جن میں ایک علامت یہ بھی ہے کہ اِذَا وَعَدَ اخْلَفَ جب وعدہ کرے تو اس کو پورا نہ کرے اور اس کی خلاف ورزی کرے۔

2- صبر: اس آیت میں صبر کے تین بہت کڑے اور سخت مواقع بیان ہوئے ہیں۔ اول جب مالی تنگی پہنچے (اَلْبَسَاءُ) دوم جب کوئی بیماری لاحق ہو۔ (اَلْضَّرَاءُ) اور سوم جب میدان میں گھسان کی لڑائی ہو (اَلْبَاسُ) تو صبر و استقلال اور اولوالعزمی بلند صفات ہیں۔ جو شخص بھی ان صفات سے متصف ہوگا کامیابی اور کامرانی اس کے قدم چومے گی۔ اس امر کی طرف اس مشہور آیت میں اشارہ کیا گیا ہے۔ اِنَّ اللّٰهَ مَعَ الصّٰبِرِيْنَ بے شک اللہ تعالیٰ صبر کرنے والوں کے ساتھ ہے۔ یعنی اس کی امداد صبر کرنے والوں کے شامل حال ہے۔ آخر میں فرمایا گیا کہ جو افراد صدق دل کے ساتھ ان عقائد کو اور پابندی کے ساتھ ان عبادات کو اور خلوص کے ساتھ ان اخلاق کو اپنائیں وہی صحیح معنوں میں سچے ہیں اور ایسے ہی لوگ منتقی کہلانے کے حق دار ہیں۔

(14)

”ان لوگوں کی مثال جو اپنا مال اللہ کی راہ میں خرچ کرتے ہیں۔ ایسی ہے جیسے ایک دانہ کہ اس سے سات بالیاں نکلیں اور ہریالی میں موسودا نے ہوں۔ اللہ تعالیٰ جس کے لیے چاہتا ہے اور بھی بڑھاتا ہے۔ اللہ تعالیٰ بڑی وسعت والا ہے علم ہے۔

جو لوگ اپنا مال اللہ کی راہ میں خرچ کرتے ہیں پھر خرچ کر کے احسان نہیں جتاتے اور نہ ہی دل آزاری کرتے ہیں ان کے لیے ان کے رب کے پاس ان کا اجر ہے۔ انھیں نہ تو کوئی خوف ہوگا اور نہ وہ غمگین ہوں گے۔

خوش کامی اور درگزر اس خبرات سے بہتر ہے جس کے پیچھے دل آزاری ہو۔

مَثَلُ الَّذِيْنَ يُنْفِقُوْنَ اَمْوَالَهُمْ فِيْ سَبِيْلِ اللّٰهِ كَمَثَلِ حَبَّةٍ اَنْبَتَتْ سَبْعَ سَنَابِلٍ فِيْ كُلِّ سُنْبُلَةٍ مِّائَةٌ حَبَّةٌ وَاللّٰهُ يُضَاعِفُ لِمَنْ يَّشَاءُ وَاللّٰهُ وَاسِعٌ عَلِيْمٌ  
الَّذِيْنَ يُنْفِقُوْنَ اَمْوَالَهُمْ فِيْ سَبِيْلِ اللّٰهِ ثُمَّ لَا يُتَّبَعُوْنَ مَا اَنْفَقُوْا مِنْهُ لَا اَذٰى لَهُمْ اَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُوْنَ  
قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَّتْبَعُهَا اَذٰى ط



وَاللّٰهُ غَنِيٌّ حَلِيمٌ ﴿٢٦٣﴾ [البقرہ 261:2-263] اور اللہ بہت بے نیاز ہے نہایت تحمل والا ہے۔“

مشکل الفاظ کے معانی: يُنْفِقُونَ: خرچ کرتے ہیں۔ حَبَّةٌ: دانہ۔ سَنَابِلٌ: بالیاں خوشے (واحد مُسْبِلَةٌ) يُضَاعَفُ: بڑھاتا ہے دو گنا کرتا ہے۔ مَنًّا: مت احسان۔ اَذَى: ایذا تکلیف۔

تشریح: ان آیات میں انفاق فی سبیل اللہ یعنی اللہ کی راہ میں خرچ کرنے کی فضیلت بیان ہوئی ہے۔ ایک نہایت دلنشین مثال کے ذریعے یہ بتایا گیا ہے کہ جس طرح ایک دانہ بونے سے ایک پودا نکلے اور اس میں سات بالیاں لگیں اور ہر بالی میں سو سو دانے ہوں اور یوں ایک دانہ بونے سے کسان کو سینکڑوں دانے مل جائیں۔ بالکل اسی طرح اللہ کی راہ میں خرچ کیے ہوئے مال کا اجر بھی سات سو گنا ملتا ہے۔ جو ہستی ایک دانے سے سینکڑوں دانے پیدا کر سکتی ہے۔ اس کے لیے کیا مشکل ہے کہ اپنی راہ میں مال خرچ کرنے والے کو اتنا ہی بدلہ دے دے۔ اللہ تعالیٰ کے ہاں کس چیز کی کمی ہے۔ اللہ تو بہت وسعت والا ہے۔ مال جتنے خلوص کے ساتھ خرچ کیا جائے گا اتنا ہی زیادہ ثواب ملے گا۔ اللہ تعالیٰ چونکہ لوگوں کی نیتوں اور ارادوں سے بھی واقف ہے اس لیے لوگوں کی نیتوں کے مطابق اجر عطا فرماتا ہے اور جس کا چاہتا ہے سات سو گنا سے بھی زیادہ ثواب بڑھا دیتا ہے۔

دوسری آیت میں رَبُّ تعالیٰ فرماتے ہیں کہ جو لوگ اللہ کی راہ میں مال خرچ کرتے ہیں اور پھر اس کا احسان نہیں جتاتے اور نہ ہی دل آزاری کرتے ہیں کہ احسان جتنا کر جن پر مال خرچ کیا ہے۔ انھیں شرمندہ کرتے رہیں ایسے لوگوں کے لیے اللہ کے ہاں بہت بڑا اجر ہے۔ اور قیامت کے دن انھیں کوئی خوف نہ ہوگا اور نہ وہ غمگین ہوں گے۔

تیسری آیت میں یہ بتایا گیا ہے کہ خوش کلامی اور درگزر سے کام لینا اس صدقہ سے بہتر ہے جس کے بعد سائل یا مسکین کو تکلیف دی جائے۔ بعض اوقات ضدی سائل تک کرتے ہیں اور انسان ان کی خدمت دل سے کرنا نہیں چاہتا۔ ایسی صورت میں خوش کلامی سے انھیں نال دینا اس امداد سے بہتر ہے جس کے بعد انھیں برا بھلا کہہ کر ذہنی تکلیف پہنچائی جائے۔ جیسے اللہ کی ذات غنی ہے اور حلیم ہے اسی طرح انسان کو مستغنی اور متحمل مزاج ہونا چاہیے۔

(15)

”اے ایمان والو! انصاف پر خوب قائم رہنے والے اللہ کے لیے گواہی دینے والے بنے رہو اگرچہ اپنی ہی ذات کے خلاف ہو یا والدین اور رشتہ داروں کی مخالفت میں ہو۔ وہ شخص امیر ہو یا غریب (تم اس بات کا خیال نہ کرو) پس اللہ کا ان دونوں کے ساتھ تم سے زیادہ تعلق ہے پس تم خواہش نفس کی پیروی نہ کرو ایسا نہ ہو کہ حق سے ہٹ جاؤ اور اگر تم لگی لپٹی بات کرو گے یا سچائی سے پہلو تہی کرو گے (تو جان لو) کہ بلاشبہ جو کچھ تم کرتے ہو اللہ تعالیٰ

اس کی خوب خبر رکھنے والا ہے۔“

(النساء: 135:4)



**مشکل الفاظ کے معانی:** كُونُوا: تم ہو جاؤ۔ قَوْمِيْنَ: خوب قائم رہنے والے، مضبوطی سے جھے رہنے والے (واحد قَوْمٌ) قِسْط: عدل و انصاف۔ لَوْ: اگرچہ۔ عَلٰی: پر خلاف۔ اَقْرَبِيْنَ: رشتے وار نزدیک ترین بلحاظ رشتہ (واحد اَقْرَبٌ) لَا تَتَّبِعُوا: پیروی نہ کرو۔ اَلْهَوٰی: خواہش نفس۔ اِنْ تَسْلُوْا: اگر تم زبان کو مروڑو گے۔ الفاظ کو منہ بگاڑ کر یا الفاظ کے ہیر پھیر میں سچ کو چھپا جاؤ گے۔ تَخْرُصُوْا: تم روگردانی کرو گے، پہلو تہی کرو گے، یعنی گواہی دینے سے اعراض کرو گے۔

**تشریح:** اس آیت میں مسلمانوں کو ہدایت کی گئی ہے کہ وہ حق و انصاف کے علمبردار بنیں اور اللہ کی رضا کی خاطر سچی گواہی دینے والے بن جائیں۔ عدل و انصاف پر کائنات کے امن کا دارومدار ہے۔ اس لیے اسلام اس پر بہت زیادہ زور دیتا ہے چونکہ انصاف کی بنیاد شہادت پر ہے۔ اگر گواہی دینے والا حقیقت کو ظاہر نہ کرے تو حاکم کے لیے انصاف کرنا ناممکن ہے۔ اس لیے قرآن کریم کی اس آیت میں مسلمانوں کو حکم دیا گیا ہے کہ شہادت محض اللہ کی خوشنودی اور انصاف کے قائم کرنے کے لیے ہو۔ گواہی دیتے وقت یہ خیال نہ رکھو کہ کس کو فائدہ پہنچے گا اور کس کو نقصان۔ گواہی سے اپنے آپ کو نقصان ہو یا والدین اور رشتہ داروں کو نقصان پہنچے اس بات کی پرواہ نہ کرو بلکہ حقیقت کو بیان کرو۔ اسی طرح گواہی دیتے وقت کسی کی امیری یا غریبی کا بھی خیال نہ کرو اور یہ مت سمجھو کہ سچی گواہی سے امیر ناراض ہو جائے گا یا غریب کا نقصان ہو جائے گا۔ یاد رکھو امیر اور غریب سب خدا کے بندے ہیں اور اللہ تعالیٰ کا ان دونوں کے ساتھ تمھارے مقابلے میں زیادہ تعلق ہے۔ اگر اپنے پرانے یا امیر اور غریب کا گواہی دیتے وقت یا حکم سناتے وقت خیال آجائے تو انصاف کا حصول ناممکن بن جائے گا جس سے کائنات میں ظلم اور فساد کا دور دورہ ہوگا۔ اس لیے شہادت کے وقت اپنی خواہشات کی پیروی بھی نہ کرو کہیں ایسا نہ ہو کہ خواہش کے اتباع میں حق سے ہٹ جاؤ اور انصاف نہ کر سکو۔

یہ بھی یاد رکھو کہ گول مول گواہی دے کر حق کو چھپانے کی کوشش بھی نہ کرو اور شہادت کے لیے اگر بلایا جائے تو پہلو تہی مت کرو اور اعراض سے کام نہ لو۔ اگر ایسا کرو گے تو اللہ تعالیٰ تمھارے اعمال کو خوب جاننے والا ہے۔ الغرض اس آیت میں نظام شہادت کے ذرائع اصول بیان ہوئے ہیں۔

- 1- شہادت انصاف پر مبنی ہو۔
- 2- شہادت میں صرف اللہ کی خوشنودی مطلوب ہو۔
- 3- گواہی دینے میں کسی فریق کی مالی حیثیت کو پیش نظر نہ رکھا جائے۔
- 4- شہادت میں کسی کے نفع یا نقصان کا خیال نہ رکھا جائے۔
- 5- اپنی خواہش اور مرضی کو شہادت میں حائل نہ ہونے دیا جائے۔
- 6- گواہی کے الفاظ واضح ہوں اور صورتحال پر روشنی ڈالنے کے لیے کافی ہوں۔ گول مول بات کر کے حقیقت کو چھپانے سے اجتناب کیا جائے۔
- 7- جب گواہی کے لیے بلایا جائے تو حیلے بہانے سے جان چھڑانے اور پہلو تہی کرنے کی کوشش نہ کی جائے۔ ایسا کرنا کسی صورت میں درست نہیں۔



”اور جو شخص کسی مسلمان کو جان بوجھ کر قتل کر ڈالے تو اس کی سزا جہنم ہے جس میں وہ ہمیشہ رہے گا اور اللہ اس پر غضبناک ہوا اور غَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا (النساء: 93) اس پر لعنت کی اور اس کے لیے بڑا عذاب تیار کر رکھا ہے۔“

مشکل الفاظ کے معانی: مُتَعَمِّدًا: قصداً جان بوجھ کر۔ جَزَاءً: بدلہ سزا حَالِدًا: ہمیشہ رہنے والا۔ اَعَدَّ: تیار کیا۔

تشریح: اس آیت میں قتل عمد کی سزا بیان ہوئی ہے یہ وہی سزا ہے جو قرآن نے کافروں کے لیے بتائی ہے۔ اس آیت کو پڑھ کر مسلمان کا دل لرز اٹھتا ہے اور وہ دیکھتا ہے کہ کسی مسلمان کو جان بوجھ کر قتل کرنے والے پر خدا غصے ہوتا ہے اسے اپنی رحمت سے دور کر دیتا ہے اور بڑا عذاب اس کے لیے تیار کرتا ہے اور اسے اس گناہ کے بدلے دوزخ میں ڈالے گا جس میں وہ ہمیشہ رہے گا (ہاں اگر اللہ خود چاہے تو اسے دوزخ سے نکال لے)۔

اتنی سخت سزا اس لیے ہے کہ ایک مسلمان کا دوسرے مسلمان پر سب سے بڑا حق اس کی جان کا احترام ہے۔ اگر ایک مسلمان اپنے مسلمان بھائی کو جان بوجھ کر قتل کر دیتا ہے تو گویا اس نے حقوق العباد میں سب سے بڑے حق کو تلف کر دیا ہے جس کی تلافی و اصلاح کی اب کوئی شکل باقی نہیں رہی۔ کیونکہ مظلوم تو دنیا سے رخصت ہو چکا اور اس کے ساتھ کی گئی زیادتی کی تلافی کی کوئی صورت نہیں رہی اس لیے ایسے قاتل کے لیے خوفناک اور دردناک عذاب ہے۔ اسلام میں انسانی خون کی بڑی اہمیت ہے۔ ایک آیت میں یہ فرمایا گیا ہے کہ اگر کسی شخص نے کسی کو قتل کیا بغیر اس کے کہ اس نے کسی کو قتل کیا ہو یا ملک میں فساد برپا کیا ہو تو گویا اس نے تمام انسانوں کو قتل کر ڈالا۔

اسلام کا سب سے بڑا مشن پر امن معاشرے کا قیام ہے جس میں اخوت و مسادات اور عدل و انصاف کا دور دورہ ہو۔ ایک ہی نظریے کے ماننے والے ایک خدا ایک رسول اور کتاب پر ایمان رکھنے والے اگر ایک دوسرے کے خون سے ہاتھ رنگے لگیں تو اس سے بڑھ کر اسلام کو اور کیا نقصان پہنچایا جاسکتا ہے۔

”بے شک اللہ نے مومنوں سے ان کے جان و مال جنت کے بدلے خرید لیے ہیں۔ وہ اللہ کی راہ میں جنگ کرتے ہیں پس قتل کرتے ہیں اور (کبھی) قتل ہو جاتے ہیں۔ اللہ کے ذمے یہ ایک سچا وعدہ ہے جو تورات انجیل اور قرآن میں ہے۔ اور اللہ سے بڑھ کر اپنے وعدے کا پورا کرنے والا اور کون ہو سکتا ہے۔ پس تم خوش ہو جاؤ اس سودے پر جو تم نے اس (اللہ) سے کیا ہے۔ اور یہی سب سے بڑی کامیابی ہے۔

إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ طَيِّقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ قَدْ وَعَدَا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ ط وَمَنْ أَوْفَى بِعَهْدِهِ مِنَ اللَّهِ فَاسْتَبْشِرُوا بِنِعْمَةِ اللَّهِ الَّتِي بَايَعْتُمْ بِهِ ط وَذَلِكَ هُوَ الْفَوْزُ الْعَظِيمُ



التَّائِسُونَ الْعَبِيدُونَ الْحَمِيدُونَ السَّائِحُونَ الرَّاكِعُونَ  
التَّحِيَّاتُونَ الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ  
وَالْحَافِظُونَ لِحُدُودِ اللَّهِ ط وَبَشِّرِ الْمُؤْمِنِينَ ۝

وہ (غازی) توبہ کرنے والے عبادت کرنے والے اللہ کی  
تعریف کرنے والے اللہ کی خاطر سفر کرنے والے رکوع کرنے  
والے سجدہ کرنے والے نیکی کا حکم دینے والے اور بدی سے  
روکنے والے اور اللہ کی حدود یعنی احکام کا خیال رکھنے والے

(التوبة: 111-112) ہیں۔ ان مومنوں کو خوشخبری سنا دیجئے۔

**مشکل الفاظ کے معانی:** اشترى: خرید لیا، خریدا۔ يُقَاتِلُونَ: لڑائی کرتے ہیں۔ يُقْتَلُونَ: قتل کیے جاتے ہیں۔ اسْتَبْشِرُوا: خوش ہو جاؤ۔  
سَائِحُونَ: اللہ کی خاطر سفر کرنے والے یعنی جہاد تبلیغ دین یا طلب علم کی خاطر سفر کرنے والے (واحد سائح) تَبَشِّرُ: خوشخبری سنائیے۔  
تشریح: یہ دو آیتیں سورہ توبہ کی ہیں۔ پہلی آیت میں رَبِّ تَعَالٰی نے مومنوں کو بڑے مؤثر طریقے سے اپنی جانیں اور اپنے مال اللہ کی راہ  
میں قربان کرنے کی ترغیب دی ہے اور دوسری آیت میں مجاہدین اسلام کی اعلیٰ صفات کا ذکر فرمایا ہے۔

اللہ تعالیٰ نے اہل ایمان کو یہ بات سمجھائی کہ تم اپنی جان و مال کے مالک نہیں ہو کیونکہ اللہ نے جنت کے بدلے تم سے یہ خرید لے  
لیے ہیں۔ اب یہ سب کچھ تمہارے پاس اللہ کی امانت ہے۔ اللہ جیسے چاہے ان میں تصرف کا حق رکھتا ہے۔ لڑائی کے وقت جان بچانا یا مال خرچ  
کرنے سے کترانا معاہدے کے خلاف ہے۔ ویسے بھی خدا کو خالق و مالک ہونے کی حیثیت سے تمہاری جان اور دولت پر حق ملکیت حاصل تھا  
مگر اب تم نے اسلام قبول کر کے اپنی عارضی ملکیت کو بھی ختم کر ڈالا ہے اور جنت کے بدلے فروخت کر دیا ہے۔ اب بھی اگر تم منافقین کی طرح  
جان بچاؤ یا مال قربان کرنے سے گھبرائو تو یہ اللہ کے ساتھ کیے ہوئے سودے کے خلاف ہے۔

تمہارا یہ سودا بڑی کامیابی ہے۔ اس سودے میں تم نے کھویا کچھ نہیں بلکہ کمایا ہی کمایا ہے کیونکہ اللہ کے دیئے ہوئے مال اور جان کو  
جنت کے بدلے فروخت کیا ہے۔ یوں تم نے دیا کچھ نہیں لیا ہی لیا ہے۔ اس سودے پر تم خوشیاں مناؤ۔ حقیقت یہ ہے کہ تم نے یہ سودا  
کر کے بڑی کامیابی حاصل کی ہے۔

دوسری آیت میں بتایا گیا کہ مجاہدین اسلام صرف تلوار کے دھنی ہی نہیں بلکہ اپنی ادنیٰ سی لغزش پر توبہ کرنے والے عبادت گزار اللہ کی  
ہر گھڑی حمد و ثنا کرنے والے اللہ کی راہ میں سفر کرنے والے رکوع و سجود کرنے والے نیکی کا حکم کرنے والے اور بدی سے روکنے والے اور  
تمام احکام الہیہ کی پوری پابندی کرنے والے ہیں۔ یہ مجاہدین اپنی زندگی پوری طرح اسلام کے رنگ میں رنگے ہوئے ہیں۔ ایسے مجاہدین اور  
مومنین کے لیے جنت کی بشارت ہے۔

(18)

”اور تمہارے رَبِّ نے حکم دیا ہے کہ تم اس کے سوا کسی کی عبادت  
نہ کرو اور ماں باپ کے ساتھ حسن سلوک سے پیش آؤ اگر تیرے  
سامنے بڑھاپے کو پہنچ جائیں ان میں سے ایک یا دونوں تو انھیں  
ہاں ہوں تک نہ کہنا اور انھیں مت جھڑکنا اور ان سے شائستگی سے  
بات کرنا۔ اور نرمی اور تواضع کے ساتھ ان کے سامنے جھک کر رہنا  
اور دعا کرتے رہنا۔ اے میرے رَبِّ ان پر رحم فرما۔ جس طرح  
انھوں نے مجھے بچپن میں (محبت سے) پالا۔

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ط  
إِمَّا يَلْعَنُ عِنْدَكَ الْكَبِيرُ أَحَدُهُمَا أَوْ كِلَاهُمَا فَلَا تَقُلْ  
لَهُمَا قَبْ وَلَا تَنْهَرْهُمَا وَقُلْ لَهُمَا قَوْلًا كَرِيمًا ۝  
وَخَفِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ  
ارْحَمْهُمَا كَمَا رَبَّيْتُ صَغِيرًا ط



رَبُّكُمْ أَعْلَمُ بِمَا فِي نُفُوسِكُمْ ۖ إِنَّ تَكُونُوا صَالِحِينَ فَإِنَّهُ كَانَ لِلْأَوَّابِينَ غَفُورًا ۝

وَابِذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْذُرْ تَبْذِيرًا ۝ إِنَّ الْمُبْذِرِينَ كَانُوا إِخْوَانَ الشَّيْطَانِ ۖ وَكَانَ الشَّيْطَانُ لِرَبِّهِ كَفُورًا ۝ وَإِنَّمَا تَعْرِضَن عَنْهُمْ ابْتِغَاءَ رَحْمَةٍ مِّن رَّبِّكَ تَرْجُوهَا فَقُلْ لَهُمْ قَوْلًا مَّيْسُورًا ۝

وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا مَّحْسُورًا ۝ إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ ۖ إِنَّهُ كَانَ بِعِبَادِهِ خَبِيرًا بَصِيرًا ۝

وَلَا تَقْتُلُوا أَوْلَادَكُمْ خَشْيَةَ إِمْلَاقٍ ۖ نَّحْنُ نَرِزُقُهُمْ وَإِنَّا كُنْمُ إِن قَتَلْتُمْ كَانَ خَطَا كَبِيرًا ۝ وَلَا تَقْرَبُوا الزَّوْجَىٰ إِنَّهُ كَانَ فَاحِشَةً وَسَاءَ سَبِيلًا ۝

وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ۖ وَمَن قَتَلَ مَظْلُومًا فَقَدْ جَعَلْنَا لَوْلِيهِ سُلْطَانًا يُسْرِفُ فِي الْقَتْلِ ۖ إِنَّهُ كَانَ مُنْصُورًا ۝

وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ ۖ وَأَوْفُوا بِالْعَهْدِ ۖ إِنَّ الْعَهْدَ كَانَ مَسْئُولًا ۝ وَأَوْفُوا الْكَيْلَ إِذَا كِلْتُمْ وَزَنُوا بِالْقِسْطَاسِ الْمُسْتَقِيمِ ۖ ذَٰلِكَ خَيْرٌ وَأَحْسَنُ تَأْوِيلًا ۝

تمہارا رب خوب واقف ہے اس سے جو کچھ تمہارے دلوں میں ہے۔ اگر تم نیک ہو گے تو وہ ایسے لوگوں کو بخشے والا ہے جو اس کی طرف پلٹ کر آنے والے ہیں۔ رشتہ دار کو اس کا حق دیجئے اور مسکین اور مسافر کو بھی (ان کا حق دیجئے) اور فضول خرچی نہ کیجئے۔ بے شک فضول خرچ شیطانوں کے بھائی ہیں اور شیطان اپنے رب کا بڑا ناشکر ہے۔ اگر تو ان سے منہ پھیرے اس رزق کے انتظار میں جس کی تجھے اپنے رب کی طرف سے آنے کی امید ہو۔ تو ان سے نرمی سے بات کیجئے۔

اور نہ ہی اپنا ہاتھ گردن سے باندھ کر رکھیے یعنی کنجوس نہ بن جائیے اور نہ ہی اسے بالکل کھلا چھوڑ دیجئے یعنی فضول خرچ نہ بن جائیے کہ تو ملامت زدہ اور عاجز بن کر بیٹھ جائے۔ بے شک تیرا رب جس کے لیے چاہتا ہے رزق کشادہ کرتا ہے۔ اور جس کے لیے چاہتا ہے رزق تنگ کرتا ہے بے شک وہ اپنے بندوں کی خوب خبر رکھنے والا ہے سب کچھ دیکھنے والا ہے۔ تم اپنی اولاد کو افلاس کے ڈر سے قتل نہ کرو۔ ہم انھیں بھی رزق دیتے ہیں اور تمہیں بھی۔ بے شک انھیں قتل کرنا بہت بڑا جرم ہے۔ اور تم زنا کے قریب بھی مت جاؤ یقیناً وہ بے حیائی ہے اور بری راہ ہے۔

اور اس جان کو قتل نہ کرو جس کے قتل کو اللہ نے حرام قرار دیا۔ مگر حق کے ساتھ اور جو ظلم سے قتل کیا گیا، پس ہم نے اس کے ولی کو قصاص کا اختیار دیا ہے۔ اسے چاہیے کہ قتل میں حد سے نہ بڑھے۔ بے شک مظلوم کی مدد ہوتی ہے

اور تم یتیم کے مال کے بھی قریب نہ جاؤ مگر اس طریقے سے جو اس کے حق میں بہتر ہو یہاں تک کہ وہ شباب کو پہنچ جائے اور عہد کو پورا کرو یقیناً عہد کے بارے میں بھی پوچھا جائے گا اور جب ناپوتو پورا ناپو اور ٹھیک ترازو کے ساتھ تولو یہ بہتر ہے اور انجام کے لحاظ سے بھی اچھا ہے۔



وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ  
وَالْفُؤَادَ كُلُّ أُولَئِكَ كَانَ عَنْهُ مَسْئُولًا  
وَلَا تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ  
وَلَن تَبْلُغَ الْجِبَالَ طُولًا  
كُلُّ ذَلِكَ كَانَ سَيِّئُهُ عِنْدَ رَبِّكَ مَكْرُوهًا  
(بنی اسرائیل: 17: 23-38) ہیں۔“

مشکل الفاظ کے معانی: قضی: حکم دیا فیصلہ کر دیا۔ یبْلُغُ: پہنچ جائے۔ الْكِبَرُ: بڑھاپا یَاكُلُهُمَا: وہ دونوں۔ أُنْفٍ: کلمہ بیزارى ہاں ہوں۔ ایسا کلمہ جس سے نفرت کا اظہار ہو۔ لَا تَنْهَوْ: مت جھڑکیے۔ اخْفِضْ: جھکا دیجئے۔ جَنَاحَ: بازو۔ الذِّلُّ: نرمی خاکساری تواضع۔ رَبِّي: ان دونوں نے مجھے پالا۔ أَوَابِينَ: سچے دل سے توبہ کرنے والے رجوع کرنے والے (واحد أَوَابٍ) لَا تَبْذُرْ: فضول خرچ مت کیجئے۔ مُبَذَّرِينَ: فضول خرچ کرنے والے (واحد مُبَذَّرٌ) ابْتِغَاءً: چاہنا انتظار کرنا۔ رَحْمَةً: مراد رزق۔ تَرْجُوْ: تو امید رکھتا ہے۔ مَيْسُورٌ: نرم آسان۔ مَغْلُوبَةٌ: ہندھا ہوا۔ مَحْسُورٌ: درماندہ عاجز۔ خَشْيَةٌ: خوف ڈر۔ أَهْلَاقٍ: نیکی افلاس۔ سُلْطَانٌ: غلبہ طاقت اختیار۔ لَا يُسْرِفُ: چاہیے کہ وہ زیادتی نہ کرے۔ حد سے نہ بڑھے۔ أَشَدُّ: شاب سُن بلوغت۔ قَسْطًا: ترازو۔ مُسْتَقِيمٌ: سیدھا۔ تَأْوِيلٌ: انجام۔ لَا تَقْفُ: پیچھے نہ پڑ۔ مَرَحًا: اکڑ اکڑا کر۔ لَنْ تَخْرِقَ: تو ہرگز نہ پھاڑ سکے گا۔ مَكْرُوهًا: ناپسندیدہ۔ تشریح: سورہ بنی اسرائیل کی ان آیات میں چند اہم ترین تعلیمات اسلام کا ذکر کیا گیا ہے۔

## 1- تعلیم توحید:

سب سے پہلے توحید کی تعلیم دی گئی ہے۔ اور بتایا گیا ہے کہ رَبِّ تعالیٰ کا حکم ہے کہ سوائے اس کے کسی کی عبادت نہ کی جائے۔ توحید کو اسلامی تعلیمات میں مرکزی حیثیت حاصل ہے کیونکہ اللہ کو ایک مانے اور صرف اسی کی عبادت کیے بغیر کوئی نیک عمل قبولیت حاصل نہیں کر سکتا۔ بعض لوگ خدا کو ایک مانتے ہیں مگر عبادت میں غیروں کو بھی شریک کرتے ہیں۔ رَبِّ تعالیٰ نے پہلی آیت میں صرف اپنی عبادت کا حکم دے کر غیروں کی عبادت کو ممنوع قرار دیا۔

## 2- حقوق والدین:

توحید کے بعد والدین کے حقوق کو بھی اسی آیت میں بیان کیا گیا جس سے والدین کے اعلیٰ مرتبے کی طرف اشارہ ملتا ہے۔ والدین کے حقوق کے سلسلے میں درج ذیل امور کی ہدایت کی گئی ہے۔

### ا۔ والدین کے ساتھ حسن سلوک:

اللہ کے فرمان کے مطابق اولاد پر فرض ہے کہ والدین کے ساتھ حسن سلوک سے پیش آئیں۔ خاص کر جب وہ بوڑھے ہو جائیں تو انھیں اپنے لیے بوجھ نہ سمجھیں۔ ان سے محبت و احترام سے بات کریں اور کوئی ایسی بات منہ سے نہ نکالیں جس سے نفرت کا اظہار ہوتا ہو۔ ہمیشہ



عاجزی اور انکسار کے ساتھ پیش آئیں۔

ب۔ والدین کے حق میں دعائے خیر:

یہ بھی اللہ کا حکم ہے کہ والدین کے حق میں دُعا کرتے رہنا چاہیے کہ اے اللہ تو ان پر رحم فرما جس طرح انھوں نے مجھے بچپن میں محبت سے پالا۔

ج۔ دل میں والدین کا احترام:

والدین کا ادب و احترام صرف ظاہری باتوں تک محدود نہ ہونا چاہیے بلکہ دل میں بھی والدین کی عزت ہو اور بے ادبی کا خیال بھی دل میں نہ آئے اگر کبھی والدین کے حق میں گستاخی یا بے ادبی ہو جائے تو فوراً توبہ کرنی چاہیے۔ اللہ تعالیٰ توبہ کرنے والوں کی خطا معاف کر دیا کرتا ہے۔

3۔ رشتہ داروں، غریبوں اور مسافروں کے حقوق:

ان آیتوں میں تیسرا حکم رشتہ داروں، غریبوں اور مسافروں کے حقوق کی ادائیگی کے بارے میں ہے۔ فرمایا کہ رشتہ دار کو اس کا حق دو رشتہ داروں کا پہلا حق ان کے ساتھ حسن سلوک ہے۔ اگر وہ غریب ہوں تو ان کی مالی امداد بھی ان کے حقوق میں شامل ہے۔ بڑے ہوں تو ادب سے چھوٹے ہوں تو شفقت کے ساتھ پیش آنا چاہیے۔ بیمار ہوں تو عیادت کرنا بھی ان کا حق ہے۔ رشتہ داروں کے علاوہ دیگر غرباء اور مساکین کی مالی امداد کرنا بھی اسلام میں ضروری ہے۔ اسی طرح وہ مسافر جو حالت سفر میں امداد کے محتاج ہو گئے ہوں ہمارے مال میں اپنا حق رکھتے ہیں اور ان کی مدد کرنا ہمارا فرض ہے۔

4۔ فضول خرچی کی ممانعت:

حق داروں کے حقوق یا دلدلانے کے بعد فوراً فضول خرچی سے منع کیا گیا ہے کیونکہ ادائیگی حقوق میں سب سے بڑی رکاوٹ فضول خرچی ہے۔ فضول خرچ انسان دوسروں کے حقوق کو پس پشت ڈال کر اپنی ذات پر زیادہ سے زیادہ پیسے خرچ کر دیتا ہے۔ قرآن مجید نے فضول خرچ کرنے والوں کو شیطانوں کے بھائی بتایا ہے کیونکہ فضول خرچ اللہ تعالیٰ کا ویسا ہی ناشکرا ہے جس طرح شیطان اللہ تعالیٰ کا ناشکرا ہے۔ شیطان کو اللہ تعالیٰ نے دولت عقل دے رکھی تھی لیکن اس نے اس دولت کو اطاعتِ الہی کے لیے استعمال کرنے کے بجائے نافرمانی اور سرکشی کے لیے استعمال کیا۔ اسی طرح فضول خرچ دولت دنیا کو والدین، رشتہ داروں، غریبوں اور مسافروں کی امداد میں خرچ کرنے کے بجائے بے جا طور پر محض عیش و عشرت پر خرچ کر دیتا ہے اور ناجائز کاموں میں اللہ کی دی ہوئی دولت کو ضائع کرتا ہے۔

5۔ نرم گفتاری کا حکم:

اگر ضرورت مندم سے سوال کریں اور اس وقت تمہارے پاس دینے کے لیے کچھ نہ ہو اور اس مجبوری کے تحت تمہیں مستحقین سے منہ پھیرنا پڑے تو ان سے درشتی سے پیش نہ آؤ اور ان کے ساتھ توہین آمیز رویہ اختیار نہ کرو بلکہ نہایت نرمی سے سمجھا دو کہ اس وقت میرے پاس کچھ نہیں ہے۔ اللہ تعالیٰ سے اُمید ہے کہ میری یہ تنگ دستی ختم کر دے گا تب میں ضرور تمہاری مدد کروں گا۔



## 6۔ اخراجات میں میانہ روی:

اللہ تعالیٰ کی راہ میں خرچ کرنے میں بھی میانہ روی اختیار کرو۔ اتنا نہ خرچ کرو کہ خود پریشانی میں پڑو اور تنگے بھوکے رہ جاؤ اور نہ اتنی تنگی اور کنجوسی کرو کہ خود بھی ذلت کی زندگی گزارو اور معاشرے میں بھی ذلیل اور رسوا ہو جاؤ۔ خرچ کرنے میں میانہ روی اختیار کرو۔ خدا جسے چاہتا ہے کشادہ رزق عطا کرتا ہے اور جسے چاہتا ہے تنگ رزق دیتا ہے۔ وہ اپنے بندوں کے بارے میں خوب باخبر ہے اور ان کی سب صلاحیتیں اس کی نظر میں ہیں۔

اللہ تعالیٰ نے اپنے بندوں کے درمیان رزق کی تقسیم میں فرق رکھا ہے۔ اس فرق کے پیچھے جو مصلحت کا فرما ہے تم اس کو نہیں سمجھ سکتے۔

## 7۔ قتلِ اولاد کی ممانعت:

اپنی اولاد کو معاشی تنگی کے خوف سے قتل نہ کرو۔ اللہ تعالیٰ تمہارا اور تمہاری اولاد کے رزق کا کفیل ہے۔ تمہاری اولاد کو بھی رزق اللہ تعالیٰ ہی دیتا ہے تم نہیں دیتے۔ یہ خیال سراسر غلط ہے کہ کم اولاد ہونے سے خوشحالی کا دور دورہ ہو جائے گا۔

## 8۔ ممانعتِ زنا:

قتلِ اولاد کے فوراً بعد زنا سے منع فرمایا ہے جس سے اس امر کی طرف اشارہ ہے کہ اولاد کم کرنے کی کوشش کا لازمی نتیجہ زنا کا عام ہونا ہے۔ فرمایا کہ زنا کے قریب نہ پھکو وہ بہت برا فعل ہے۔

## 9۔ ممانعتِ قتل:

کسی کو ناحق قتل نہ کرو۔ اگر قانون کے مطابق اس کو قتل کی سزا دینی ہے تو یہ حکومت وقت کا کام ہے عام مسلمانوں کا نہیں۔ مقتول کے وارثوں کو قصاص لینے کا حق ہے۔ قصاص میں کسی قسم کی زیادتی نہیں ہونی چاہیے۔ صرف قاتل کو قتل کیا جائے اس کے کسی عزیز کو قتل نہ کیا جائے۔ قتل کرنے سے پہلے یا بعد اس کی ناک کان نہ کاٹے جائیں اور نہ ہی اس کو اذیت دے کر قتل کیا جائے۔

## 10۔ یتیموں کے مال کی حفاظت کا حکم:

نابالغ یتیموں کے مال کو جانبداد میں سے خرچ کرنا حرام ہے البتہ شرعی لحاظ سے خرچ کیا جاسکتا ہے یا یتیم کے فائدے کے لیے تجارت وغیرہ میں اس کا مال لگایا جاسکتا ہے۔

## 11۔ عہد کی پابندی کا حکم:

عہد کی پابندی کرو جس سے بھی کوئی قول و قرار کرو اس کو پورا ضرور کرو تم سے قیامت کے دن تمہارے قول و قرار کے متعلق دریافت



کیا جائے گا۔

## 12- ناپ تول میں کمی کرنے کی ممانعت:

پورا پورا ناپ اور تول تو خوب اچھی طرح تولو۔ اس کا انجام دُنیا میں بھی اور آخرت میں بھی اچھا ہے۔ پورا ناپنے اور تولنے سے ساکھ بنتی ہے اور کاروبار کو فروغ حاصل ہوتا ہے اور آخرت میں اللہ تعالیٰ ثواب بھی دے گا۔ کم ناپنایا کم تولنا تو بہت بڑا جرم ہے اور حضرت شعیبؑ کی قوم پر اسی جرم میں خوفناک عذاب نازل ہوا تھا۔

## 13- بغیر تحقیق بات کہنے یا کام کرنے کی ممانعت:

تحقیق کیے بغیر محض گمان پر بھروسہ کرتے ہوئے کوئی بات کہنا یا عمل کرنا درست نہیں۔ اس سے معاشرے میں فساد پیدا ہوتا ہے۔ جب کوئی بات کہنی ہو تو اس کی صحت کا یقین کر لینا چاہیے۔ جو چیز دیکھی نہ ہو اس کے بارے میں یہ مت کہو کہ میں نے دیکھی ہے اور جو سنی نہ ہو اس کے متعلق مت کہو کہ میں نے سنی ہے اور جس چیز کا تمہیں علم نہیں اس کی بابت مت اعلان کرو کہ مجھے اس بات کا علم ہے۔ یاد رکھو قیامت کے دن کان آٹکھ اور دل کے بارے میں بھی سوال ہوگا اور تمہیں اپنے غلط کاموں اور اپنی غلط باتوں کے متعلق جواب دینا ہوگا۔

## 14- غرور اور تکبر کی ممانعت:

ان آیات میں اللہ کا آخری حکم یہ ہے کہ اے انسان زمین پر اترا کر نہ چل۔ اترا کر چلنے سے نہ تو زمین کو چھاڑ سکتا ہے اور نہ سینہ تان کر چلنے سے تو پہاڑوں کی بلندی تک پہنچ سکتا ہے۔ پھر تیرا غرور کس کام کا ہے؟ آخر میں فرمایا کہ یہ تمام برے کام تیرے رب کے نزدیک ناپسندیدہ ہیں۔ معاشرے میں بھی ان تمام بری باتوں کو برا سمجھا جاتا ہے اور اللہ بھی انہیں ناپسند کرتا ہے۔ پھر اے انسان! تو انہیں چھوڑ تا کیوں نہیں؟

(19)

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن  
تُصِيبُوا قَوْمًا بِجَهَالَةٍ فَتُصِيبُوا عَلَى مَا فَعَلْتُمْ نَادِمِينَ  
وَاعْلَمُوا أَنَّ فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّن  
أَلَمْرِ لَعَنِتُمْ وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي  
قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ  
أُولَئِكَ هُمُ الرَّاشِدُونَ ۝ لَا فَضْلَ لِمَنَ اللَّهُ وَنِعْمَةً ۝ وَاللَّهُ  
عَلِيمٌ حَكِيمٌ ۝

”اے ایمان والو! اگر کوئی فاسق آدمی تمہارے پاس کوئی خبر لائے  
تو خوب تحقیق کر لیا کرو کہیں ایسا نہ ہو کہ تم کسی قوم کو ان جانے  
نقصان پہنچاؤ پھر تم اپنے کیے پر پشیمان ہو۔ اچھی طرح جان لو کہ  
تمہارے درمیان اللہ کا رسول موجود ہے۔ اگر وہ اکثر معاملات  
میں تمہاری بات مان لیا کریں تو تم مشقت میں پڑ جاؤ مگر اللہ نے  
تمہارے نزدیک ایمان کو محبوب بنا دیا ہے۔ اور اسے تمہارے  
دلوں میں پسندیدہ کر دیا ہے اور تمہیں کفر، حکم عدولی اور نافرمانی  
سے متنفر کر دیا ہے۔ یہی لوگ اللہ کے فضل و کرم سے ہدایت پر ہیں  
اور اللہ خوب جاننے والا ہے حکمت والا ہے۔



وَإِنْ طَائِفَتَيْنِ مِنَ الْمُؤْمِنِينَ افْتَضَلُوا فَأَصْلَحُوا بَيْنَهُمَا ۖ  
فَإِنْ بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغِي  
حَتَّىٰ تَفِيَّ إِلَىٰ أَمْرِ اللَّهِ ۚ فَإِنْ فَاءَتْ فَأَصْلَحُوا بَيْنَهُمَا  
بِالْعَدْلِ وَأَقْسِطُوا ۚ إِنَّ اللَّهَ يُحِبُّ الْمُقْسِطِينَ ۝

إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ ۚ وَاتَّقُوا  
اللَّهَ لَعَلَّكُمْ تُرْحَمُونَ ۝

يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَلَىٰ أَنْ  
يَكُونُوا خَيْرًا مِنْهُمْ وَلَا نِسَاءٌ مِّنْ نِّسَاءٍ عَلَىٰ أَنْ يَكُنَّ  
خَيْرًا مِنْهُنَّ ۚ وَلَا تَلْمِزُوا أَنْفُسَكُمْ وَلَا تَنَابَزُوا  
بِالْأَلْقَابِ ۚ بِئْسَ الْاِسْمُ الْفُسُوقُ بَعْدَ الْإِيمَانِ ۚ وَمَنْ لَّمْ  
يَتُبْ فَأُولَٰئِكَ هُمُ الظَّالِمُونَ ۝

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ ۚ إِنَّ بَعْضَ  
الظَّنِّ اِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا ۚ  
أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ۚ  
وَاتَّقُوا اللَّهَ ۚ إِنَّ اللَّهَ تَوَّابٌ رَّحِيمٌ ۝

يَا أَيُّهَا النَّاسُ إِنَّا خَلَقْنَاكُمْ مِّنْ ذَكَرٍ وَأُنْثَىٰ وَجَعَلْنَاكُمْ  
شُعُوبًا وَقَبَائِلَ لِتَعَارَفُوا ۚ إِنَّ أَكْرَمَكُمْ عِنْدَ اللَّهِ أَتْقَىٰكُمْ ۚ  
إِنَّ اللَّهَ عَلِيمٌ خَبِيرٌ ۝

(الحجرات 49: 6-13)

اگر مسلمانوں کے دو گروہ آپس میں لڑیں تو تم ان کے درمیان  
اصلاح کرا دو۔ پھر اگر ان میں ایک دوسرے پر زیادتی کرے تو تم  
زیادتی کرنے والے گروہ سے لڑو یہاں تک کہ وہ اللہ کے حکم کی  
طرف پلٹ آئے۔ پس اگر وہ پلٹ آئے تو ان دونوں کے  
درمیان انصاف سے اصلاح کرا دو اور عدل کرو۔ بے شک  
اللہ عدل کرنے والوں کو پسند کرتا ہے۔

بے شک مومن ایک دوسرے کے بھائی ہیں۔ لہذا اپنے دو بھائیوں  
کے درمیان اصلاح کرا دو اور اللہ سے ڈرو تا کہ تم پر رحم کیا جائے۔

اے ایمان والو! کوئی قوم کسی قوم کا مذاق نہ اڑائے، ہو سکتا ہے کہ اس  
قوم والے ان سے بہتر ہوں۔ اور نہ عورتیں عورتوں کا مذاق اڑائیں  
ہو سکتا ہے کہ وہ ان سے بہتر ہوں۔ اور آپس میں ایک دوسرے پر  
عیب نہ لگاؤ اور نہ ایک دوسرے کو بے القاب سے یاد کرو۔ ایمان  
لانے کے بعد فسق کے ساتھ کسی کو منسوب کرنا بہت بری بات ہے  
اور جو لوگ اس روش سے باز نہ آئیں وہی ظالم ہیں۔

اے ایمان والو! بہت سے گمانوں سے بچو۔ یقیناً بعض گمان تو گناہ  
ہوتے ہیں اور جاسوسی نہ کرو اور نہ تم میں کوئی کسی کی غیبت کرے۔ کیا  
تم میں سے کوئی ایسا ہے جو اپنے مرے ہوئے بھائی کا گوشت کھانا  
پسند کرے؟ پس یہ بات تو تمہیں گوارا نہ ہوگی اور اللہ سے ڈرو۔  
بے شک اللہ بہت توبہ قبول کرنے والا ہے! انتہائی مہربان ہے۔

اے لوگو! ہم نے تمہیں ایک مرد اور ایک عورت سے پیدا کیا اور  
تمہارے کنبے اور قبیلے بنائے تاکہ تم آپس میں پہچان رکھو۔ بے  
شک اللہ کے نزدیک تم میں سے زیادہ عزت والا وہ ہے جو تم میں  
زیادہ پرہیزگار ہے۔ بے شک اللہ تعالیٰ سب کچھ جاننے والا ہے  
خوب خبر رکھنے والا ہے۔“

مشکل الفاظ کے معانی: فَاسِقٌ: نافرمان۔ نَبَاٌ: خبر۔ تَبَيَّنُوا: خوب تحقیق کرلو۔ لَعْنَتُمْ: تم ضرور مشقت میں پڑ جاؤ گے۔ حَبٌّ: محبوب بنا  
دیا۔ پیارا بنا دیا۔ مَكْرَہٌ: ناپسندیدہ۔ عَصِيَانٌ: نافرمانی۔ تَفِيٌّ: لوٹ آئے۔ رُجُوعٌ: لوٹ آئے۔ لَتَلْمِزُوا: عیب نہ لگاؤ۔ طَعَنَ: نہ دو۔



لَا تَتَّبِعُوا: (برے ناموں سے) ایک دوسرے کو نہ پکارو۔ لَا تَجَسَّسُوا: جاسوسی نہ کرو عیب تلاش نہ کرو۔ لَا يَغْتَبِ: (وہ) غیبت نہ کرے۔  
شُعُوب: خاندان، شاخیں (واحد شُعْب) لَتَعَارَفُوا: تاکہ ایک دوسرے کو پہچان لو۔ اُنْكُمْ: زیادہ عزت والا۔ اتَّقَى: زیادہ پرہیزگار۔  
تَشْرِعَ: سورہ حجرات کی ان آیات میں اسلامی معاشرت، اخوت اور مساوات کے متعلق چند اہم احکام موجود ہیں۔

## 1- فاسق کی خبر پر عمل کرنے سے قبل تحقیق کی ضرورت:

پہلی آیت میں مسلمانوں کو حکم دیا گیا ہے کہ اگر کوئی فاسق یا شریر انسان تمہیں کوئی خبر پہنچائے تو اس پر عمل کرنے سے قبل خوب تحقیق کر لو تاکہ ایسا نہ ہو کہ تم جہالت میں کسی قوم کو تکلیف پہنچاؤ جس پر تمہیں بعد میں پچھتنا پڑے اور پشیمانی بعد از وقت بے کار ثابت ہو۔

## 2- رسول کریم ﷺ پر اپنی رائے ٹھونسنے سے اجتناب:

دوسری آیت میں اس بات کی طرف توجہ دلائی گئی کہ رسول کریم ﷺ تم میں موجود ہیں۔ ان کی موجودگی سے فائدہ اٹھاؤ اور اپنی رائے بطور مشورہ ضرور دو مگر آپ ﷺ پر اپنی رائے مسلط کرنے کی خواہش نہ رکھو۔ کیونکہ اگر اکثر باتوں میں اللہ کے رسول صلی اللہ علیہ وآلہ وسلم تمہاری رائے مان لیں تو تم مشقت اور تکلیف میں پڑ جاؤ گے۔ اللہ کا احسان ہے کہ اس نے تمہارے لیے ایمان کو محبوب بنا دیا ہے اور کفر، فسق اور نافرمانی سے نفرت پیدا کر دی ہے۔ تمہارا کام رسول کریم ﷺ کی اطاعت کرنا ہے جو اللہ کی وحی کے مطابق تمہاری رہنمائی فرماتے ہیں۔

## 3- خانہ جنگی کی صورت میں فریقین کے درمیان صلح کرانے اور انصاف کرنے کا حکم:

چوتھی آیت میں مسلمانوں کو حکم دیا گیا ہے کہ اگر دو فریق آپس میں لڑ پڑیں تو ان کے مابین صلح کراؤ۔ ہاں اگر ایک کی واضح زیادتی ہو تو ظالم کے مقابلے میں مظلوم کا ساتھ دو یہاں تک کہ ظالم اپنے ظلم سے باز آجائے۔ ایسی صورت میں دونوں کے درمیان انصاف کے اصولوں کو مد نظر رکھ کر پائیدار صلح کرا دو۔ ویسے بھی ہر معاملے میں انصاف سے کام لو کیونکہ انصاف کرنے والوں کو اللہ تعالیٰ پسند کرتا ہے۔

## 4- تمام مسلمان بھائی بھائی ہیں، بصورت نزاع ان میں صلح کرانے کا حکم:

پانچویں آیت میں اس بات کا اعلان کیا گیا ہے کہ روئے زمین میں جہاں بھی مسلمان بستے ہیں وہ سب آپس میں بھائی ہیں۔ اگر کسی وقت دو بھائیوں میں کوئی جھگڑا پیدا ہو جائے تو دوسرے مسلمان بھائیوں کا فرض ہے کہ ان میں صلح کرا دیں تاکہ معاشرے میں امن قائم ہو اور اللہ تعالیٰ کی رحمت نازل ہو۔

## 5- تمسخر اڑانے کی ممانعت:

چھٹی آیت میں اسلامی اخوت کو مضبوط بنیادوں پر قائم کرنے کے لیے مسلمانوں کو ان تمام باتوں سے روکا گیا ہے جو رشتہ اخوت کو خراب کرتی ہیں۔ اول ٹھٹھا کرنے اور مذاق اڑانے سے منع کیا گیا ہے اور یہ بتایا گیا ہے کہ کوئی مرد کسی مرد سے یا کوئی عورت کسی عورت سے مذاق نہ کرے۔ ہو سکتا ہے کہ جن سے مذاق کیا جا رہا ہے وہ مذاق کرنے والوں سے بہتر ہوں۔ ذلت آمیز تمسخر میں انسان اپنے دوست کھو بیٹھتا ہے اور اپنے پرائے بن جاتے ہیں اس لیے رب تعالیٰ نے اس سے منع فرمایا۔ دوم ایک دوسرے کے عیب نکالنے اور ایک دوسرے کو



برے القاب سے پکارنے سے بھی منع کیا گیا ہے کیونکہ ان باتوں سے تعلقات خراب ہوتے ہیں اور معاشرے کا امن ختم ہو جاتا ہے۔

## 6۔ بدگمانی، جاسوسی اور غیبت سے اجتناب کا حکم:

ساتویں آیت میں رب تعالیٰ نے بعض برائیوں سے اجتناب کا حکم دیا ہے۔ ان میں پہلی برائی بدگمانی ہے۔ بدگمانی بعض اوقات تو گناہ کا درجہ رکھتی ہے اس لیے بدگمانی سے بچنے کی تلقین کی گئی ہے۔ دوسری برائی جس سے اجتناب کا حکم دیا گیا ہے کسی کے عیب تلاش کرنا اور اس کے خفیہ حالات کو جاننے کی کوشش کرنا اور جاسوسی کرنا ہے۔ اس سے بھی رب تعالیٰ نے منع فرمایا ہے کیونکہ معاشرے میں ایسی حرکات تلخی پیدا کرتی ہیں۔

تیسری برائی جس سے روکا گیا ہے وہ غیبت کرنا ہے۔ غیبت سے مراد کسی کے متعلق پیٹھ پیچھے ایسی بات کرنا جس کو سن کر وہ ناراض ہو۔ خواہ وہ بات درست کیوں نہ ہو کیونکہ اگر پس پشت غلط بات کسی کے ساتھ منسوب کی جائے تو یہ غیبت نہیں بلکہ بہتان ہے۔ اسلام کسی کے بارے میں ایسی بات پس پشت کہنے کی اجازت نہیں دیتا جس سے اس آدمی کا دل دکھے۔

## 7۔ مساوات نسل انسانی کا اعلان:

آٹھویں آیت میں نسل انسانی کی مساوات کا اعلان ہے اور بتایا گیا ہے کہ یہ خاندان اور قبیلے محض جان پہچان کی خاطر ہیں۔ عزت کا معیار صرف تقویٰ ہے نسب نہیں ہے۔ کسی کو کسی پر نسی لحاظ سے کوئی فضیلت نہیں۔



بِسْمِ اللَّهِ الرَّحْمَنِ الرَّحِيمِ

## باب دوم الحديث

### احادیث رسول کریم ﷺ کی اہمیت اور ضرورت

قرآن مجید اللہ کی آخری کتاب ہے جو اس نے اپنے آخری رسول تاجدار دو عالم ﷺ پر نازل فرمائی اور اسے قیامت تک کے لیے اسلام کا معجزہ قرار دے دیا۔ یہ کتاب فصاحت و بلاغت میں اپنی نظیر نہیں رکھتی۔ اس کا اسلوب بیان اس قدر دلکش ہے کہ جو سنتا ہے متاثر ہوئے بغیر نہیں رہ سکتا۔ عرب جنہیں اپنی زبان وانی پر ناز تھا اس کی ایک چھوٹی سی سورت کا مقابلہ بھی نہ کر سکے۔

اس میں شک نہیں کہ کوئی ایسا امر نہیں جس کا حل قرآن مجید میں موجود نہ ہو۔ اس میں گزشتہ واقعات بھی ہیں اور آنے والے واقعات کی پیشین گوئیاں بھی عقائد بھی ہیں اور اعمال بھی اس میں عبادات بھی ہیں اور رہنے سہنے کے طور طریقے اور آداب بھی۔ اس میں وہ احکام بھی ہیں جنہیں ”امر“ کہتے ہیں اور وہ احکام بھی جنہیں ”نہی“ کہا جاتا ہے۔ یعنی جن باتوں کے کرنے کا حکم ہوا وہ ”امر“ کہلاتے ہیں اور جن باتوں سے روکا گیا ان کو ”نہی“ کہا جاتا ہے۔

قرآن مجید میں ہر امر و نہی کی نشاندہی کر دی گئی ہے۔ ہر حکم بیان فرما دیا گیا ہے۔ نماز روزہ حج، غنم، زکوٰۃ، جہاد اور دوسرے فرائض کے احکام موجود ہیں لیکن جب تک ان کی تفصیل بیان نہ کی جائے تو ان پر عمل نہیں ہو سکتا۔ عبادات میں نماز کو ہر عبادت سے زیادہ اہمیت حاصل ہے اور قرآن مجید میں بار بار اس کا حکم دے کر تاکید فرمائی گئی ہے۔ مگر یہ کہ نماز پڑھنے کا کیا طریقہ ہے؟ اس کے ارکان کیا ہیں؟ واجبات کیا ہیں؟ سنتیں کیا ہیں؟ کتنی نمازیں فرض اور کتنی سنت ہیں؟ کس کس موقع پر کون کون سا کلام پڑھا جائے؟ ارکان کی ترتیب کیا ہے؟ نماز کس کلام سے شروع ہوتی ہے اور کس کلام پر ختم ہوتی ہے؟ کس وقت آواز سے پڑھی جائے اور کس وقت آہستہ پڑھی جائے؟ اس کی تفصیل سمجھانے کے لیے اللہ کی طرف سے معلم کی ضرورت ہے اور وہ معلم رسول کریم ﷺ ہیں۔

حضور نبی کریم ﷺ نے فرمایا: صَلُّوا كَمَا رَأَيْتُمُوْنِيْ اَصْلَىٰ اس طرح نماز پڑھو جیسے مجھے نماز پڑھتا دیکھو، ہم جس طریقے سے فریضہ نماز ادا کرتے ہیں یہ آنحضرت ﷺ کی قوی اور عملی تعلیم کا نتیجہ ہے۔ زکوٰۃ اور غنم کا حکم قرآن مجید میں موجود ہے مگر یہ کہ کس کس چیز سے؟ کس وقت اور کس قدر زکوٰۃ دی جائے اور غنم نکالا جائے؟ اس کی تفصیل آنحضرت ﷺ نے سمجھائی ہے۔ حج بیت اللہ اور اس کے مناسک کا حکم قرآن مجید میں موجود ہے مگر ان مناسک کے ادا کرنے کا طریقہ ادا کرنے کے اوقات اور ترتیب آنحضرت ﷺ نے سمجھائی ہے۔ روزے کا حکم دیا گیا ہے مگر یہ کہ اس میں کن کن چیزوں سے بچنا لازم ہے؟ اس کی شرائط کیا ہیں؟ یہ سب حضور ﷺ نے تعلیم فرمائے ہیں۔ جہاد نبی ﷺ قرآن مجید کا خاص عنوان ہے۔ مگر جہاد کی تمام تفصیلات کی آپ ﷺ نے اپنی عملی زندگی سے وضاحت فرمائی ہے۔

اسی طرح معاملات اور اخلاقیات کے سلسلے میں قرآن کریم میں رہنما اصول بیان ہوئے ہیں اور ان کی تفصیلات رسول کریم ﷺ نے

ذکر کی ہیں۔



قرآن کریم کی کئی آیات سے یہ بات معلوم ہوتی ہے کہ رسول کریم ﷺ اللہ تعالیٰ کی طرف سے صرف آیات قرآنی پڑھ کر سنانے کے لیے مبعوث نہیں ہوئے تھے بلکہ اس کے ساتھ ساتھ کتاب اللہ کی تعلیم، تشریح، اس کے اسرار و رموز کو کھولنا اور اس کے احکام کی تفصیلات بیان کرنا بھی آپ ﷺ کے مقاصد بعثت میں شامل تھا۔ سورہ آل عمران میں ہے۔

يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۚ (آل عمران 164)

ترجمہ ”وہ (رسول) انھیں اللہ کی آیات پڑھ کر سنانا ہے انھیں پاک کرتا ہے اور انھیں کتاب و حکمت کی تعلیم دیتا ہے۔“  
اللہ کے اس فرمان کے مطابق آپ ﷺ نے کتاب اللہ کی تشریح کی اور تفصیلات سے آگاہ فرمایا۔ اسی بناء پر اللہ تعالیٰ نے رسول کریم ﷺ کی اطاعت کو اپنی اطاعت قرار دیا اور فرمایا:-

مَنْ يُطِيعِ الرَّسُولَ فَقَدْ أَطَاعَ اللَّهَ ۚ (النساء: 80)

ترجمہ ”جس نے رسول کی اطاعت کی اس نے اللہ کی اطاعت کی۔“

اور جہاں اپنی مخالفت اور نافرمانی سے منع کیا وہاں اپنے رسول ﷺ کی نافرمانی سے بھی منع فرمایا اور صاف حکم دے دیا کہ آپ ﷺ جس چیز کا حکم دیں اس پر عمل کرو اور جس سے روکیں رک جاؤ۔

وَمَا أَمَّاكُمْ الرَّسُولُ فَخُذُوهُ ط وَمَا نَهَاكُمْ عَنْهُ فَانْتَهُوا ۚ (الحشر 7:59)

ترجمہ ”اور جو کچھ تمہیں رسول دیں اسے لے لو یعنی جو حکم دیں اس پر عمل کرو اور جس چیز سے روکیں اس چیز سے رک جاؤ۔“

گویا مسلمانوں کو آنحضرت ﷺ کے اسوہ حسنہ کے اپنانے کی تلقین فرمائی اور آپ ﷺ کی نافرمانی کو کھلی گمراہی قرار دے دیا۔

اللہ کے رسول ﷺ کی اطاعت، آپ ﷺ کے اسوہ حسنہ کی پیروی اور آپ ﷺ کے احکام پر عمل اس وقت ممکن ہے جب آپ ﷺ کے ارشادات کو مشعل راہ بنایا جائے اور احادیث کی اہمیت کو تسلیم کیا جائے۔



## الاحادیث

### 1. رَأْسُ الْحِكْمَةِ مَخَافَةُ اللَّهِ.

ترجمہ: دانائی کی بنیاد خوفِ خدا ہے۔

لغات: رَأْس: سر بنیاد۔ حِكْمَة: موجوداتِ عالم کا علم دانائی۔ مَخَافَة: خوف۔

تشریح: حکمت دانائی اور سمجھ کا نام ہے اور انسان اسی نعمت کے صدقے حیوانات پر فضیلت رکھتا ہے۔ اس لیے ارشاد باری تعالیٰ ہے:

الْحِكْمَةُ فَقَدْ أُوتِيَ خَيْرًا كَثِيرًا ط (البقرة: 269)

ترجمہ: جسے حکمت دی گئی اسے خیر کثیر عطا کی گئی۔

حکمت کا تقاضا ہے کہ ہر شے کی حقیقت معلوم کی جائے۔ اگر حکیم اور دانا انسان کائنات اور خالق کائنات کی حقیقت معلوم کرنے کی کوشش کرے تو وہ ضرور اس نتیجے پر پہنچے گا کہ کائنات اور اس کی ہر شے اللہ کی پیدا کردہ ہے اور اللہ اپنی ذات اور صفات میں لاشریک ہے۔ یوں اس حقیقت کو پالینے کے بعد اس کے دل میں اللہ کی عظمت پیدا ہوگی۔ اسے اللہ کی نافرمانی سے خوف آئے گا اور وہ متقی اور پرہیزگار بن کر زندگی گزارے گا۔

آپ ﷺ نے اپنی اس حدیث میں خوفِ خدا کو دانائی کی بنیاد قرار دیا ہے اور امت کو بتا دیا ہے کہ اصل دانا وہ ہے جو اللہ کی نافرمانی سے ڈرتا ہے۔ اگر کوئی بڑے سے بڑا فلسفی ہو مگر حقیقتِ اول یعنی خدا کا منکر یا باغی ہو تو وہ دانا نہیں۔

### 2. أَوَّلُ مَا يُحَاسَبُ بِهِ الْعَبْدُ الصَّلَاةُ.

ترجمہ: سب سے پہلے بندے سے جس چیز کا حساب لیا جائے گا وہ نماز ہے۔

لغات: مَا: وہ چیز۔ يُحَاسَبُ: حساب لیا جائے گا۔ عَبْد: بندہ۔ صَلَاة: نماز۔

تشریح: خداوندِ عالم نے اپنے بندوں کی ہدایت کی خاطر احکام بھیجے ہیں۔ اور بتایا ہے کہ وہ کون سا کام کریں اور کون سا نہ کریں۔ جب انسان بالغ ہوتا ہے تو اس پر شریعت کے احکام کے مطابق زندگی بسر کرنا ضروری ہوتا ہے۔ اس کے لیے واجب ہے کہ خدا نے جن کاموں کے کرنے کا حکم دیا ہے وہ انجام دے اور جن سے روکا ہے ان سے رک جائے۔ اس نے نیک کام کرنے والوں کو انعام دینے کے لیے ”جنت“ اور نافرمانی کرنے والوں کو سزا دینے کے لیے ”جہنم“ پیدا کیے ہیں لیکن جزا و سزا کا فیصلہ قیامت کے دن حساب کے بعد ہوگا۔

حقوقِ دوم کے ہیں۔

#### 1- حقوق اللہ جن کا تعلق صرف خدا سے ہے۔

#### 2- حقوق الناس جن کا تعلق لوگوں کے حقوق سے ہے۔

جن احکام کا تعلق ذاتِ خداوندی سے ہے انہیں ”عبادات“ کہتے ہیں۔ عبادات میں سب سے پہلے جس عبادت کا حساب لیا جائے گا



وہ نماز ہے کیونکہ ذکر خدا کی بہترین شکل نماز ہے۔ نماز دین کا ستون اور مومن کی معراج ہے۔ ہر عبادت مشقت سے ادا ہوتی ہے یا اس میں مال صرف ہوتا ہے مگر نماز ایسی عبادت ہے جو بغیر کسی مشقت یا خرچ کے ادا ہو جاتی ہے اس لیے ہر امیر غریب، بیمار تندرست، بالغ عاقل پر ہر حالت میں فرض ہے اور بالغ ہونے سے لے کر مرتے دم تک کسی وقت معاف نہیں ہے۔ نماز خدا کی بندگی کا اقرار اسلام کی نشانی اور اتحاد کا بہترین ہتھیار ہے اس لیے روز قیامت سب سے پہلے عبادات میں سے اسی کے بارے میں حساب لیا جائے گا۔

### 3. الصَّوْمُ لِيْ وَ اَنَا اَجْزِيْ بِهِ۔

ترجمہ: روزہ میرے لیے ہے اور میں خود اس کی جزا دوں گا۔

لغات: صَوْم: روزہ۔ اَنَا: میں۔ اَجْزِيْ: میں جزا دوں گا۔

تشریح: لغت عرب میں ”صوم کا معنی“ باز رہنے اور رک جانے کے ہیں۔

اسلام میں روزہ اسے کہتے ہیں کہ کھانے پینے اور جنسی تعلقات سے طلوع فجر سے رات شروع ہونے تک پرہیز کیا جائے۔ حلال غذاؤں کا کھانا پینا اپنی زوجہ سے جنسی تعلق حرام نہیں مگر روزہ کی حالت میں پابند کر دیا گیا ہے کہ ان جائز چیزوں سے بھی پرہیز کیا جائے تاکہ روزہ دار کے دل میں ایک قسم کی بے نیازی پیدا ہو جائے یعنی کھانا پانی موجود ہوتے ہوئے ان سے مستغنی اور بے نیاز رہے۔

جو شخص خدائے قدوس کے حکم کی تعمیل میں ان چیزوں کو ترک کر دیتا ہے جو حلال ہیں تو وہ حرام چیزوں اور برے کاموں کی طرف جانے کی کب جرات کر سکتا ہے۔

حرام ناجائز اور برے کاموں سے بچنے کا بہترین درس روزہ میں ملتا ہے۔ روزہ دار ہر قسم کی کٹھنوں سے دور رہتا ہے۔ صرف کھانے پینے سے نہیں بلکہ ہر قسم کی ناپاک خواہشوں، گالی گلوچ، غیبت، جھوٹ، فریب، بغض و حسد اور ظلم و بے رحمی سے پرہیز کرتا ہے۔ روزہ سے اخلاق کی حفاظت، روح کی پاکیزگی اور نفس کی تربیت ہوتی ہے۔ ہر عبادت میں ریا کاری اور نمائش ہو سکتی ہے۔ مگر روزہ صرف روزہ دار اور خدا کے درمیان ایک عہد ہے جسے روزہ دار دل سے پورا کرتا ہے۔ اسے روزہ دار اور خدا کے سوا کوئی نہیں جانتا اس لیے روزے کے متعلق یہ کہنا درست ہے کہ روزہ صرف خدا کے لیے رکھا جاتا ہے اور اس کی جزا دینے والا وہی ہے۔

### 4. اتَّقُوا النَّارَ وَلَوْ بِشِقِّ تَمْرَةٍ۔

ترجمہ: ”آگ سے بچو اگرچہ کھجور کا (کسی ضرورت مند) کو کچھ حصہ دے کر ہی سہی۔“

لغات: اتَّقُوا: بچو، پرہیز کرو۔ نَار: آگ، مراد آتش دوزخ۔ شِقِّ: ٹکڑا، حصہ۔ تَمْرَةٍ: کھجور۔

تشریح: اس حدیث میں رسول کریم ﷺ نے اہل اسلام کو صدقے کے ذریعے دوزخ کی آگ سے بچنے کی تلقین فرمائی ہے۔ دوزخ کی آگ سے جو خوفناکی میں اپنی مثال آپ ہوگی بچنے کی ہر مسلمان کو کوشش کرنی چاہیے۔ بعض لوگ یہ سمجھتے ہیں کہ جب تک کوئی بڑی نیکی نہ کی جائے دوزخ سے نجات پانا مشکل ہے۔ آپ ﷺ نے اس حدیث کے ذریعے تعلیم دی ہے کہ کسی نیکی کو حقیر نہ سمجھو اور دوزخ کی آگ سے بچنے کی کوشش کرو خدا کسی ضرورت مند کو کھجور کا ٹکڑا دے کر ہی نیکی کا موقع مل جائے تو اسے حقیر سمجھ کر چھوڑ نہ دو۔ ایک اور مقام پر آپ ﷺ نے فرمایا۔



لَا تَحْتَفِرُونَ مِنَ الْمَعْرُوفِ شَيْئًا وَلَوْ أَنَّ تَلْفَى أَحَاكَ بِوَجْهِ طَلِقِ.

”کوئی نیکی حقیر نہ جان خواہ اپنے بھائی کو کھٹے چہرے سے ملنا ہی کیوں نہ ہو۔“

ایک مرتبہ جنگ کے موقع پر آپ ﷺ نے مال جمع کرنے کا اعلان فرمایا۔ صحابہ کرامؓ اپنی اپنی طاقت کے مطابق مال پیش کرتے رہے۔ ایک صحابیؓ کے پاس کچھ نہ تھا اس نے ایک یہودی کے ہاں جا کر سارا دن مزدوری کی اور اس کے بدلے کچھ کھجوریں حاصل کیں اور انھیں حضور اکرم ﷺ کی خدمت میں لا کر پیش کر دیا۔ آپ ﷺ نے فرمایا: انھیں اس ڈھیر کے اوپر ڈال دو۔ جس نیت اور جذبے سے یہ کھجوریں لائی گئی ہیں وہ قابلِ قدر ہے۔

## 5. الْمَاهِرُ بِالْقُرْآنِ مَعَ السَّفَرَةِ الْكِرَامِ الْبَرَّةِ.

ترجمہ: قرآن مجید میں مہارت رکھنے والا صاحبِ عزت، نیک لکھنے والوں کے ساتھ ہے۔

لغات: مَآهِر: مہارت رکھنے والا۔ سَفَرَة: ”سافر“ کی جمع ہے لکھنے والے۔

کِرَام: ”کریم“ کی جمع ہے بزرگ اور معزز۔ بَرَّة: باری کی جمع ہے۔ نیکوکار۔

السفرة الكرام البررة ترجمہ: بزرگ نیکوکار لکھنے والے

یہ الفاظ ”سورۃ عبس“ میں فرشتوں کی تعریف میں آئے ہیں اور ”سورۃ انفطار“ میں انھی فرشتوں کو ”کراما کاتین“ فرمایا گیا ہے یعنی بزرگ لکھنے والے۔

تشریح: خداوند عالم نے ہر انسان کے ساتھ دو فرشتے مقرر فرمائے ہیں۔ ایک فرشتہ اس کی نیکیاں اور دوسرا اس کے گناہ لکھتا ہے۔ انسان ایک ذرہ کے برابر بھی جو عمل کرتا ہے وہ ضرور لکھا جاتا ہے۔ ان سے انسان کا کوئی عمل پوشیدہ نہیں وہ امانتدار اور دیانت دار ہیں کبھی غلطی نہیں کرتے۔

قرآن مجید میں مہارت رکھنے والوں یعنی عالموں کو ان فرشتوں کا ساتھی کہا گیا ہے یعنی ماہر قرآن ان فرشتوں کی طرح نیک دیانت دار اور قابلِ عزت ہے۔ قرآن مجید پڑھنے اور پڑھانے کا بہت ثواب ہے۔ حضور نبی کریم ﷺ کا ارشاد ہے ”کہ تم میں سب سے اچھا وہ شخص ہے جو قرآن سیکھے اور دوسرے لوگوں کو سکھائے“۔ یہ بھی فرمایا ہے ”قرآن مجید پڑھا کرو کیونکہ وہ قیامت کے دن اپنے پڑھنے والوں کی سفارش کرے گا“۔ یہ بھی فرمایا ہے کہ ”جو قرآن رکھا رہے اور گھر والے سے نہ پڑھیں وہ قیامت کے دن ان کی شکایت کرے گا“۔

اللہ تعالیٰ کا قرآن مجید میں ارشاد ہے کہ ”ہم نے جن کو کتاب (قرآن مجید) دی ہے۔ وہ اس کی تلاوت کا حق ادا کرتے ہیں۔ درحقیقت وہی اس پر ایمان رکھنے والے ہیں۔ حضور نبی کریم ﷺ کا یہ بھی ارشاد ہے کہ جس نے قرآن بالکل نہیں سنا وہ اجاڑ گھر کی مانند ہے۔ یہ بھی فرمایا ہے کہ ”جس نے قرآن مجید کا ایک حرف پڑھا اس نے ایک نیکی کی اور ایک نیکی کا اجر دس نیکیوں کے برابر ملے گا۔ یہ ثواب تو ان کے لیے ہے جو قرآن مجید کی صرف تلاوت کرتے ہیں اور ماہر قرآن وہ ہیں جو قرآن مجید کے معنی اور مطلب کو سمجھتے ہیں اور اس کی آیات میں غور و فکر کر کے ان مقاصد کو سمجھ لیتے ہیں جن کے لیے یہ کتاب نازل کی گئی ہے۔ اس لیے حضور اکرم ﷺ نے اپنی اس حدیث میں ماہرین قرآن کی فضیلت بیان فرمائی ہے۔



6. آيَةُ الْمُنَافِقِ ثَلَاثٌ وَإِنْ صَامَ أَوْ صَلَّى وَرَزَعَهُ أَنَّهُ مُسْلِمٌ إِذَا أُوثِنَ خَانَ، وَإِذَا حَدَّثَ كَذَبَ، وَإِذَا وَعَدَ أَخْلَفَ.

ترجمہ: منافق کی تین نشانیاں ہیں اگرچہ وہ روزہ رکھتا ہو نماز پڑھتا ہو اور یہ گمان کرتا ہو کہ وہ مسلمان ہے ایک یہ کہ جب اسے امانت دی جائے تو خیانت کرے دوسرے یہ کہ جب وہ بات کرے تو جھوٹ بولے تیسرے یہ کہ جب وہ وعدہ کرے تو وعدہ خلافی کرے۔

لغات: آیت: نشانی (جمع آیات)۔

ثَلَاثٌ: تین۔ رَزَعَهُ: گمان کیا۔ أُوثِنَ: امانت دیا گیا۔ خَانَ: خیانت کی۔

حَدَّثَ: بات کی۔ كَذَبَ: جھوٹ بولا۔ وَعَدَ: وعدہ کیا۔ أَخْلَفَ: وعدہ خلافی کی۔

تشریح: سچائی، ایقانے عہد اور امانت داری اسلام کی بنیادی صفات ہیں۔ جھوٹ، وعدہ خلافی اور کسی کے مال میں خیانت کرنا بجائے خود بہت بڑے گناہ ہیں۔ ایک مسلمان کے شایان شان نہیں کہ وہ جھوٹ بولے یا وعدہ خلافی کرے یا امانت میں خیانت کرے۔

جھوٹ گناہوں کی جڑ ہے جھوٹ بولنے والا ہر گناہ کر لیتا ہے اور کسی گناہ کا اقرار نہیں کرتا۔ جو شخص جھوٹ سے پرہیز کرے وہ ایک نہ ایک دن ہر گناہ سے پرہیز کر لیتا ہے۔ وعدہ خلافی اور خیانت یہ دونوں جرم حقوق الناس سے تعلق رکھتے ہیں۔ جب حقوق الناس کا لحاظ نہ رکھا جائے تو معاشرہ درست نہیں رہ سکتا اور نظام درہم برہم ہو جاتا ہے۔

آنحضرت ﷺ نے جھوٹ، خیانت اور وعدہ خلافی کو منافق کی علامات قرار دے کر مسلمانوں کو ان سے بچنے کی تلقین کی ہے اور یہ بتایا ہے کہ یہ صفات منافقوں کی ہیں جو کافروں سے بدتر ہیں اور جو دوزخ کے خطرناک حصے میں اپنے اعمال کی سزا بھگتیں گے۔

اگر کسی مومن میں ان میں سے کوئی صفت پائی جائے جس نے دل سے اسلام قبول کر کے خدا سے یہ وعدہ کیا ہے کہ تمام گناہوں سے پرہیز کرے گا مگر وہ پرہیز نہیں کرتا تو اس کے قول اور عمل میں منافق کی طرح تضاد ہے۔ اس لیے اگر وہ عقیدے کے لحاظ سے منافق نہ بھی ہو مگر عمل کے لحاظ سے منافق ضرور ہے۔ کم از کم وہ ایسے جرم کا مرتکب ہے جسے ایک منافق ہی کر سکتا ہے اور ظاہر ہے کہ منافقوں جیسے کام کرنا کتنا بڑا جرم ہے۔

7. إِنْ أَكْمَلَ الْمُؤْمِنِينَ إِيمَانًا أَحْسَنَهُمْ خُلُقًا.

ترجمہ: یقیناً مومنوں میں بلحاظ ایمان زیادہ کامل وہ ہے جو اخلاق میں ان سے بہتر ہو۔

لغات: أَكْمَلَ: سب سے زیادہ کامل۔ أَحْسَنَ: سب سے بہتر۔ خُلُقًا: عادت۔

تشریح: ایمان لغت میں یقین کرنے کو کہتے ہیں۔ اصطلاح شریعت میں خدا اور رسول اور آپ کی بتائی ہوئی ہر بات پر یقین رکھنا اور دل سے تسلیم کرنا ایمان کہلاتا ہے۔ مومن وہ ہے جو حضور ﷺ کے لائے ہوئے دین پر دل سے ایمان لائے اور زبان سے اقرار کرے۔

ایمان کا تقاضا یہ ہے کہ انسان جسے مانتا ہے اور جس کی صداقت کا زبان سے اقرار کرتا ہے اس پر عمل بھی کرے۔ اخلاقیات کے سلسلے میں اسلام نے جس قدر زور دیا ہے وہ سب پر ظاہر ہے۔ اگر ایک مومن اخلاقی لحاظ سے بلند نہیں تو اس کا ایمان کس کام کا۔ مومن کہلانا اس بات کی



اٹھانے کا جذبہ مفقود ہو جائے گا۔ بوڑھے اس لیے احترام کے مستحق ہیں کہ وہ نوجوانوں سے عمر میں بڑے ہیں علم میں فائق ہیں اور نیک ہونے کی صورت میں عمل میں بھی ان سے آگے ہیں اور اللہ تعالیٰ کے ہاں بھی ان کا اونچا مقام ہے۔ اس لیے بوڑھے مسلمان کا احترام اللہ کی بزرگی کا اعتراف ہے کیونکہ جو کسی بزرگ کی عزت کرتا ہے وہ بزرگ و بزرگ خدا کی عزت و تکریم میں کوئی کمی نہیں چھوڑتا۔

13. لَيْسَ مِنْأَمْنٍ لَّمْ يَرْحَمْ صَغِيرَنَا وَلَمْ يُوقِّرْ كَبِيرَنَا.

ترجمہ: وہ شخص ہم میں سے نہیں جس نے ہمارے چھوٹے پر رحم نہیں کھایا اور بڑے کا احترام نہیں کیا۔

لغات: لَيْسَ: نہیں۔ لَمْ يَرْحَمْ: رحم نہیں کھایا۔ لَمْ يُوقِّرْ: احترام نہیں کیا۔ صَغِيرٌ: چھوٹا۔ كَبِيرٌ: بڑا۔

تشریح: اس حدیث میں آداب معاشرت کا ایک زریں اصول سمجھایا گیا ہے کہ بڑوں کی عزت کی جائے اور چھوٹوں پر رحم کھایا جائے۔ آنحضرت ﷺ نے اپنے اس فرمان کے ذریعے اس شخص کو اپنی امت سے خارج قرار دیا ہے جو بڑوں کی عزت نہیں کرتا اور چھوٹوں کے ساتھ شفقت سے پیش نہیں آتا۔

آنحضور ﷺ سے بڑھ کر کائنات میں اور کون ہے؟ آپ ﷺ کی مجلس میں جب کسی قوم کا کوئی سردار آتا تھا تو آپ ﷺ اس کی عزت کرتے اور اسے اس کے مقام کے مطابق جگہ عطا فرماتے۔

اسی طرح آپ ﷺ کی بچوں کے ساتھ شفقت بھی مثالی تھی۔ آپ ﷺ بچوں سے بہت زیادہ پیار کرتے تھے۔ مختلف احادیث سے معلوم ہوتا ہے کہ آپ ﷺ بچوں کو گود میں اٹھا لیتے، انھیں بوسہ دیتے، سواری کے وقت اپنے پیچھے بٹھا لیتے۔ اگر گلی میں سے گزرتے وقت بچے آپ ﷺ کے دامن سے لپٹ جاتے تو آپ ﷺ کھڑے ہو جاتے اور ان سے پیار کرتے۔

حضور ﷺ کی اس حدیث کی روشنی میں ہمارے بوڑھوں اور نوجوانوں کو اپنے کردار کا جائزہ لینا چاہیے۔

14. مَنْ لَّمْ يَشْكُرِ النَّاسَ لَمْ يَشْكُرِ اللَّهَ.

ترجمہ: جس شخص نے لوگوں کا شکر ادا نہ کیا اس نے خدا کا شکر نہیں کیا۔

لغات: لَمْ يَشْكُرِ: اس نے شکر نہ کیا۔

تشریح: شکرِ منعم یعنی ہر احسان کرنے والے کا شکریہ ادا کرنا فرض ہے۔ اس سے احسان کرنے والے کو محسوس ہوتا ہے کہ اس نے اچھا کام کیا۔ اس لیے اسے سراہا جا رہا ہے۔ یوں اس کے دل میں احسان کا جذبہ پیدا ہوتا ہے اور بھلائی اور امداد کرنے کو دل چاہتا ہے کیونکہ قدر دانی اور پسندیدگی سے ہمت افزائی ہوتی ہے۔ معاشرے میں اچھے لوگوں کی عزت افزائی سے اچھائی کا جذبہ بڑھتا رہتا ہے۔ شکر ادا کرنے سے جس پر احسان کیا گیا تھا اس کا عجز و انکسار ظاہر ہوتا ہے۔ تواضع اور انکسار خود ایک اچھی صفت ہے جو انکسار کرے تکبر اس کے قریب نہیں آ سکتا۔ اس لیے خدا یہی چاہتا ہے کہ ہم ہر احسان کرنے والے کا شکریہ ادا کرنے کے عادی ہو جائیں تاکہ انسانیت کے رشتے استوار ہوں اور امداد باہمی عام ہو۔

یہ ایک حقیقت ہے کہ انسان کو جس کسی سے جو فائدہ پہنچتا ہے وہ خدا کی طرف سے ہوتا ہے مگر اس دنیا میں ہر شے کے لیے اسباب بنا



دیئے گئے ہیں۔ اگر کسی شخص کی طرف سے کسی کے ساتھ کوئی نیکی یا احسان ہو تو اس کا فرض ہے کہ وہ اپنے محسن کا شکر یہ ادا کرے جو انسانوں کے احسانات پر شکر ادا نہیں کرتے وہ اللہ کریم کا شکر کب ادا کریں گے۔ اس لیے جو لوگ اپنے احسان کرنے والوں کے شکر گزار ہوتے ہیں وہ اللہ کے بھی شاگرد بن رہے ہوتے ہیں۔ جو لوگوں کا شکر ادا نہیں کرتے وہ عموماً اللہ کے بھی باغی ہوتے ہیں اس لیے آنحضور ﷺ نے فرمایا کہ جس نے لوگوں کا شکر ادا نہیں کیا اس نے اللہ کا شکر بھی نہیں کیا۔

15. مَنْ لَا يُرْحَمُ لَا يُرْحَمُ.

ترجمہ: جو شخص رحم نہیں کرتا اس پر رحم نہیں کیا جاتا۔

لغات: لَا يُرْحَمُ: وہ رحم نہیں کرتا۔ لَا يُرْحَمُ: اس پر رحم نہیں کیا جاتا۔

تشریح: خداوند عالم نے رحم انسان کی فطرت میں رکھا ہے۔ یہ فطرت کا تقاضا ہے کہ کسی مجبور، معذور اور مظلوم کو دیکھ کر اس پر رحم آ جائے۔ اگر انسان کی فطرت میں رحم نہ ہوتا تو اپنی اولاد یا قریبی رشتہ داروں پر رحم نہ کرتا۔ مگر جس نے فطرت کو بدل دیا اور کسی مجبور پر رحم نہیں کیا تو وہ کیوں کر یہ امید کر سکتا ہے کہ جب وہ مصیبت میں مبتلا ہوگا تو اس پر رحم کیا جائے گا کیونکہ مثل مشہور ہے ”جیسا کرنا ویسا بھرنا“۔ عموماً دیکھا گیا ہے کہ جو لوگ مصائب میں غیروں کے کام آتے ہیں اور کسی کی تکلیف کو اپنی تکلیف سمجھتے ہیں۔ جب کبھی ان پر کوئی مصیبت آتی ہے تو تمام لوگ ان کے ساتھ مصیبت میں شریک ہوتے ہیں۔

جن لوگوں کے دلوں میں رحم نہیں ہوتا اور وہ کسی کی مصیبت کے وقت اپنے دل میں ہمدردی نہیں پاتے۔ جب ان پر کوئی مصیبت آتی ہے تو لوگوں کے دل بھی ان کے بارے میں رحم اور ہمدردی سے خالی ہوتے ہیں۔ اس حدیث میں حضور ﷺ نے فطرت کا اصول بیان فرمایا کہ جس کے دل میں دوسروں کے لیے رحم موجود نہیں اسے یاد رکھنا چاہیے کہ وہ بھی دوسروں کی ہمدردیوں سے محروم رہے گا۔

16. مَا أَمَنَ بِيْ مَنْ بَاتَ شَبَعَانِ وَجَارُهُ جَانِعٌ.

ترجمہ: وہ شخص مجھ پر ایمان نہیں لایا جس نے میرا ہو کر رات گزاری اور اس کا ہمسایہ بھوکا رہا۔

لغات: آمَنَ: ایمان لایا۔ بَاتَ: رات گزاری۔ شَبَعَانِ: سیر ہو جانے والا۔ جَارٌ: پڑوسی ہمسایہ۔ جَانِعٌ: بھوکا۔ تشریح: جو شخص خود سیر ہو کر کھالے اور رات کو سو جائے مگر اس کا ہمسایہ بھوکا ہو تو وہ سچا مسلمان نہیں۔ حضور اکرم ﷺ نے ایسے شخص کو مومن کامل قرار نہیں دیا جسے اپنے ہمسائے کی تکلیف اور تنگی کا احساس نہ ہو۔ خود سیر ہو کر کھالینا جبکہ ہمسایہ بھوکا ہو مومن کی شان کے خلاف ہے۔ اللہ تعالیٰ نے اس دُنیا میں آزمائش کی خاطر بعض انسانوں کے رزق میں فراخی عطا فرمائی ہے اور بعض کے رزق کو تنگ کر دیا ہے۔ دولت مندوں کے ہاں وسیع رزق اللہ کی امانت ہے جس میں غریب اور مساکین کا حق ہے۔ اگر دولت مند حضرات اپنے رشتہ داروں اور پڑوسیوں کا خیال رکھیں اور ان کی امداد کر کے ان کی تکلیف دور کریں تو معاشرے میں ظالمانہ تفاوت ختم ہو جائے۔ اسلام میں رشتہ داروں کے بعد پڑوسی کا حق ہے۔ حضور ﷺ نے ایک بار فرمایا کہ جبریل علیہ السلام نے مجھے ہمسائے کے حقوق ادا کرنے کے بارے میں اس قدر بار بار وصیت کی کہ مجھے خیال آنے لگا کہ شاید اللہ ہمسائے کو بھی وارث بنادے گا اور ترکہ میں اس کا حصہ بھی مقرر ہو جائے گا۔



17. اَوَّلَى النَّاسِ مَنْ بَدَأَ هُمْ بِالسَّلَامِ.

ترجمہ: بہترین انسان وہ ہے جو پہلے سلام کرے۔

لغات: اَوَّلَى: بہتر، بدتر۔ بَدَأَ: ابتداء کی۔

تشریح: سلام ایک قسم کی دُعا ہے۔ سلام کرنے والا سلامتی کی دُعا کرتا ہے۔ سلامتی کی دُعا جہاں خدا کے سامنے عاجزی کا اقرار ہے وہاں اس شخص پر ایک قسم کا احسان بھی ہے جس کو سلام کیا گیا۔ اس لیے سلام کرنا سنت مگر اس کا جواب دینا واجب ہے۔ سلام کرنا ایک کار خیر ہے اور خداوند عالم نے قرآن مجید میں فرمایا ہے۔

فَاسْتَبِقُوا الْخَيْرَاتِ ط (البقرة 2: 148)

ترجمہ: نیک کاموں میں آگے بڑھنے کی کوشش کیا کرو۔

اس لیے جس نے پہلے سلام کر لیا اس نے عمل خیر میں سبقت حاصل کر لی۔ اس کے علاوہ جس پر سلام کیا ہے اس کے دل میں اپنی محبت پیدا کر دی۔

اسلامی اخوت اور برادری کا تقاضا ہے کہ انسان اپنے بھائی کی بھلائی اور بہتری چاہتا ہے۔ جو لوگ سلام کرنے میں پہل کرتے ہیں وہ حقیقت میں شریف انسان ہوتے ہیں۔ آج کل دیکھا جاتا ہے کہ اکثر لوگ نہ تو پہلے سلام کرتے ہیں اور نہ سلام کا جواب دینا ضروری سمجھتے ہیں۔ ایسے لوگ تواضع اور انکسار سے خالی ہوتے ہیں اور تکبر ان پر مسلط ہوتا ہے۔ آنحضور ﷺ نے ان لوگوں کو اعلیٰ اور افضل قرار دیا جو سلام کرنے میں پہل کرتے ہیں۔

18. دِمَاؤُكُمْ وَأَمْوَالُكُمْ عَلَيْكُمْ حَرَامٌ.

ترجمہ: تمہارے خون اور تمہارے مال تم پر حرام ہیں۔

لغات: دِمَاء: خون (دَم کی جمع ہے)۔ اَمْوَال: مال کی جمع ہے۔

تشریح: اسلام میں نہ مسلمان کو قتل کرنا جائز ہے اور نہ مومن بھائی کا مال بغیر اجازت استعمال کرنا حلال ہے۔ قرآن مجید میں صاف اعلان ہے کہ جو شخص جان بوجھ کر مومن کو قتل کر دے۔ اس کا گھر دوزخ ہے۔ اسی طرح ایک مسلمان کا مال چوری، ڈاکے اور خیانت وغیرہ کے ذریعے لینا حرام ہے۔

ایک مسلمان کا فرض ہے کہ وہ اپنے مسلمان بھائی کی جان کا بھی احترام کرے اور مال کا بھی بلکہ اگر کوئی شخص مسلمان بھائی کی جان یا مال کے خلاف قدم اٹھائے تو حتی الامکان اسے روکنا اور مظلوم کی مدد کرنا لازم ہے۔

آنحضرت ﷺ نے مسلمانوں کو کئی احادیث میں ایک دوسرے کی جان اور مال کی حفاظت کا حکم دیا ہے اور کسی مسلمان کو قتل کرنے یا اس کے مال کو ضائع کرنے اور لوٹنے سے منع فرمایا ہے۔ آپ ﷺ نے آخری خطبہ میں جو حجۃ الوداع کے وقت میدان عرفات میں دیا تھا اسی حقیقت کو تمام صحابہ کے سامنے رکھا اور فرمایا۔ سن لو! تمہاری جانیں تمہارے مال اور تمہاری آبروئیں ہمیشہ کے لیے اس طرح قابل احترام



ہیں جس طرح یہ شہر یہ مہینہ اور یہ دن قابل احترام ہیں۔

19. وَائِلٌهُ الْأَسْقَعُ، قَالَ: يَارَسُولَ اللَّهِ! مَا الْعَصْبِيَّةُ؟ قَالَ: "أَنْ تُعَيِّنَ قَوْمَكَ عَلَى الظُّلْمِ."

ترجمہ: وَائِلٌهُ الْأَسْقَعُ نے دریافت کیا اے اللہ کے رسول! عصبیت کسے کہتے ہیں؟ آپ ﷺ نے فرمایا: یہ کہ تو ظلم کرنے میں اپنی قوم کی مدد کرے۔

لغات: وَائِلٌهُ الْأَسْقَعُ: صحابی کا نام ہے۔ الْعَصْبِيَّةُ: تعصب۔ أَنْ تُعَيِّنَ: کہ تو مدد کرے۔

تشریح: اس حدیث میں سرور کائنات علیہ الصلوٰۃ والتسلیمات نے عصبیت کی تعریف بیان فرمائی ہے۔ آپ ﷺ نے فرمایا ہے کہ عصبیت یا تعصب اپنی قوم خاندان یا وطن سے محبت کرنے کا نام نہیں بلکہ اس بات کا نام ہے کہ تو ظلم میں اپنی قوم کی مدد کرے اور قوم کی محبت تجھے اس قدر اندھا کر دے کہ تو ظلم میں بھی اس کی مدد کرنا جائز سمجھے۔ ویسے اپنی قوم سے محبت کوئی بری بات نہیں بلکہ یہ تو فطرت کے تقاضوں کے مطابق ہے۔ تعصب جسے برے مفہوم میں لیا جاتا ہے وہ یہی ہے کہ اپنی قوم کا برا کام بھی اچھا معلوم ہو اور دوسروں کی اچھائیاں بھی برائیاں نظر آئیں۔ ایسے تعصب سے اجتناب لازم ہے۔ اس کے مقابلے میں عدل و انصاف کا دامن پکڑنا چاہیے۔ انصاف اس بات کا متقاضی ہے کہ ظلم کی مخالفت کی جائے خواہ ظالم کوئی رشتہ دار ہو دوست ہو ہم وطن ہو یا ہم مذہب ہو۔

20. مَنْ فَتَحَ عَلَى نَفْسِهِ بَابَ مَسْئَلَةٍ فَتَحَ اللَّهُ عَلَيْهِ بَابَ فَقْرٍ.

ترجمہ: جس شخص نے اپنی ذات کے لیے ایک مرتبہ سوال کا دروازہ کھولا اللہ اس کے لیے فقر و احتیاج کا دروازہ کھول دیتا ہے۔

لغات: فَتَحَ: اس نے کھولا۔ بَابُ: دروازہ (جمع ابواب)۔ فَقْرٌ: تنگی، افلاس۔

تشریح: سوال کرنا اور بھیک مانگنا بہت بری بات ہے۔ قرآن مجید میں غیرت مند مسلمانوں کی تعریف میں کہا گیا ہے کہ وہ شرم و آبرو کی وجہ سے لوگوں کے سامنے سوال کا ہاتھ نہیں بڑھاتے۔ سوال کرنا عزت ضائع کرتا ہے۔ خودی کو نقصان پہنچاتا ہے اور کم ہمتی پیدا کرتا ہے۔ اپنی ضروریات کو خود پورا کرنا ایسا جذبہ ہے جو آدمی کو محنت پر تیار کرتا ہے، کوشش کی راہ کھولتا ہے اور سو جھ بوجھ پیدا کرتا ہے۔ آدمی کو چاہیے کہ جو کچھ اس کے پاس ہے اسی پر قناعت کرے۔ اپنی ضرورتوں کو اپنی حد سے آگے نہ بڑھنے دے۔ اگر حالات سے گھبرا کر ضرورتوں سے تنگ آ کر محنت اور کوشش کے بجائے سوال کرنے اور دوسروں کا دست نگر بننے کا ارادہ کر لیا اور کسی سے کچھ مانگ لیا تو شرم جاتی رہے گی۔ یوں مشکلات کا مقابلہ کرنے کی قوت کمزور ہو جائے گی اور اللہ کی امداد کا عقیدہ کمزور ہو جائے گا۔

اللہ تعالیٰ نے انسان کو معزز پیدا کیا ہے۔ وہ ایک ایک کے آگے ہاتھ بڑھانے لگے تو ساری عزت برباد ہو جائے گی۔ اللہ بھی اسے پسند نہیں کرتا کہ انسان غیروں کے سامنے دست سوال دراز کرے۔ جو انسان خود اپنے آپ کو ذلیل کرتا ہے خدا بھی اس پر ذلت مسلط کر دیتا ہے اور اس کے لیے تنگی اور افلاس کا دروازہ کھول دیتا ہے۔

21. السَّعِيدُ مَنْ وَعِظَ بِغَيْرِهِ.

ترجمہ: سعادت مند وہ ہے جو دوسروں سے سبق حاصل کرے۔



لغات: سَعِيدٌ: نیک بخت، سعادت مند۔ وُعْظٌ: نصیحت کیا گیا۔ یعنی جو عبرت پکڑے۔

تشریح: کائنات کا نظام کچھ اس طرح چل رہا ہے کہ اللہ تعالیٰ نے کسی کو آرام میں رکھا ہے اور کوئی تکلیف میں مبتلا ہے۔ کسی قوم پر اپنی غلطیوں کی بناء پر عذاب نازل ہو رہا ہے اور کسی پر رب تعالیٰ کے فضل کی بارش ہو رہی ہے۔ سعادت مند انسان وہ ہے جو دوسروں کے حالات سے نصیحت حاصل کرے۔ اگر کسی بیمار کو دیکھے تو اپنی صحت پر خدا کا شکر ادا کرے۔ اگر کسی محتاج اور معذور کو دیکھے تو اپنے اوپر اللہ کے انعامات کو یاد کر کے شکر گزاری میں جھک جائے۔ وہ شخص کس قدر شقی اور بد بخت ہے جسے انسانوں کی تکلیف کا احساس تک نہیں ہوتا جو قوموں کی تباہی کو دیکھ کر عبرت نہیں پکڑتا۔

حضور اکرم ﷺ کے فرمان کے مطابق سعادت مند وہ ہے جو دوسروں کے حالات سے نصیحت حاصل کرے اور اپنے گناہوں سے توبہ کر کے اللہ کی رضا حاصل کرے۔

قرآن کریم مختلف قوموں کے عبرت انگیز حالات بیان کرنے کے بعد اکثر مقامات پر یہ فرماتا ہے۔

فَاغْتَبِرُوا يٰٓأُولِيَ الْاَبْصَارِ

ترجمہ: اے بصیرت والو! عبرت حاصل کرو۔

22. لَا يَدْخُلُ الْجَنَّةَ مَنْ فِي قَلْبِهِ مِثْقَالُ ذَرَّةٍ مِنْ كِبَرٍ

ترجمہ: ”وہ شخص جنت میں نہیں داخل ہوگا جس کے دل میں ذرہ برابر تکبر ہو۔“

لغات: يَدْخُلُ: وہ داخل ہوتا ہے، اندر آتا ہے۔ قَلْبٌ: دل۔ مِثْقَالٌ: ایک وزن کا نام ہے جیسے تولیہ ماشہ۔ كِبَرٌ: تکبر۔

تشریح: تکبر کا مطلب ہے دوسرے کو حقیر اور اپنے آپ کو بڑا سمجھنا۔ تکبر ہزاروں غلطیوں، گناہوں اور فسادوں کی جڑ ہے۔ کبریا کی صرف خدا کے لیے ہے۔ کسی کو بڑائی کے دعوے کا حق نہیں۔ تکبر ہی کی بنیاد پر خدائی کے دعوے کیے جاتے رہے اور اپنی حدوں سے آگے بڑھنے کی کوشش کی جاتی رہی۔ انسان ایک دوسرے پر ظلم کرنے کے لیے کمر بستہ ہوتا رہا اور ظلم اور قتل و غارت گری کا بازار گرم رہا۔ دوسروں کو حقیر اور اپنے آپ کو بڑا سمجھنا ہی ان تمام فسادات کی جڑ ہے۔

تکبر کی بنیاد حضرت آدم علیہ السلام کے سجدے سے انکار کر کے شیطان نے رکھی اور قیامت تک کے لیے ملعون قرار پایا۔ قرآن مجید میں ہے:

اَبٰی وَاسْتَكْبَرَ ۚ وَكَانَ مِنَ الْكٰفِرِيْنَ (البقرہ: 34:2)

ترجمہ: ”(شیطان نے اللہ کا حکم ماننے سے) انکار کیا اور تکبر کیا اس وجہ سے وہ کافروں میں سے ہو گیا۔“

تکبر انسان کو برکشی سکھاتا ہے اور سرکشی سے معاشرے کا نظام درہم برہم ہو جاتا ہے۔

حضور اکرم ﷺ نے اپنے اس فرمان کے ذریعے یہ بتایا ہے کہ جس کے دل میں ذرہ برابر تکبر ہو وہ جنت میں تکبر کی سزا بھگتے بغیر داخل

نہیں ہوگا۔



23. إِيَّاكُمْ وَالْحَسَدَ، فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ.

ترجمہ: ”حسد سے بچتے رہو کیونکہ حسد نیکیوں کو اس طرح کھا جاتا ہے جیسے آگ لکڑی کو جلا کر خاکستر کر دیتی ہے۔“

لغات: حَسَنَات: نیکیاں (مفرد حَسَنَة) نَار: آگ۔ حَطَب: لکڑی ایندھن۔

تشریح: حسد اس خواہش کا نام ہے کہ جسے ملا ہے اسے کیوں ملا۔ اگر کسی کو کچھ ملا ہے تو اس سے سب کر لیا جائے اور مجھے مل جائے۔ حاسد جسے بھی اچھے حال میں دیکھتا ہے اس کے دل میں آگ لگ جاتی ہے۔ اسے اپنی خواہش پوری کرنے سے زیادہ دوسرے کو تباہ کرنے کی فکر ہوتی ہے۔ اس کا کام اپنی تعمیر سے زیادہ دوسروں کی تخریب ہوتی ہے۔ حسد کفر کی جڑ ہے۔ حسد کے بارے میں خداوند عالم نے ارشاد فرمایا ہے:

أَمْ يَحْسُدُونَ النَّاسَ عَلَى مَا آتَاهُمُ اللَّهُ مِنْ فَضْلِهِ فَقَدْ آتَيْنَا آلَ إِبْرَاهِيمَ الْكِتَابَ وَالْحِكْمَةَ وَآتَيْنَاهُمْ مُلْكًا عَظِيمًا. (النساء: 4: 54)

”کیا یہ لوگ انسانوں سے اس بات پر حسد کرتے ہیں جو اللہ نے اپنے فضل سے انھیں عطا کیا ہے یقیناً ہم نے آل ابراہیم کو کتاب اور حکمت دی اور ہم نے انھیں ملک عظیم عطا کیا ہے۔“

حسد کرنے والا اپنی بری عادت کی وجہ سے اللہ اور رسول ﷺ سے کرشمی پر آمادہ ہو جاتا ہے اور انسانیت اور نیکیوں سے ہاتھ دھو بیٹھتا ہے۔ حسد خود غرضی کا نتیجہ ہے اور خود غرضی حیوانیت کا دوسرا نام ہے۔ اس لیے حاسد انسانیت سے نکل کر حیوانیت میں قدم رکھتا ہے اور اپنی نیکیوں کو ضائع کر دیتا ہے۔

24. الْمُسْلِمُ أَخُو الْمُسْلِمِ، لَا يَظْلِمُهُ وَلَا يَخْذُلُهُ وَلَا يَغْتَابُهُ وَلَا يَحْزُنُهُ وَلَا يَحْرُمُهُ.

ترجمہ: مسلمان، مسلمان کا بھائی ہے وہ اس پر نہ ظلم کرتا ہے نہ اسے چھوڑ دیتا ہے۔ نہ اس کی غیبت کرتا ہے نہ اسے غمگین کرتا ہے اور نہ اسے اس کے حق سے محروم کرتا ہے۔

لغات: يَظْلِمُ: ظلم کرتا ہے۔ يَخْذُلُ: چھوڑ دیتا ہے۔ يَغْتَابُ: غیبت کرتا ہے۔

يَحْزُنُ: غمگین کرتا ہے۔ يَحْرُمُ: محروم کرتا ہے۔ أَخ: بھائی۔

تشریح: قرآن مجید میں ہے: ”رَأَيْتُمُ الْمُؤْمِنِينَ إِخْوَةً“ ”مومن بھائی بھائی ہیں۔“ (الحجرات: 10: 49) حضور نبی اکرم ﷺ کا ارشاد ہے:

الْمُسْلِمُ مِنْ سَلَمِ الْمُسْلِمُونَ مِنْ لِسَانِهِ وَيَدِهِ.

”مسلمان وہ ہے جس کی زبان اور ہاتھ سے مسلمان محفوظ رہیں۔“

جب مسلمان بھائی بھائی ہیں تو ایک دوسرے پر نہ ظلم کر سکتا ہے نہ اسے چھوڑ سکتا ہے نہ غیبت کر سکتا ہے نہ ایذا پہنچا سکتا ہے کہ وہ غمگین ہو اور نہ اسے اس کے حق سے محروم کر سکتا ہے۔ جب یہ سمجھ لے کہ اس کا فائدہ میرا فائدہ ہے اور اس کا نقصان میرا نقصان ہے۔ تو پھر کبھی اختلاف نہیں ہو سکتا۔ اگر آج دنیا کے سب مسلمان بھائی بھائی بن جائیں تو وہ دنیا کی کسی طاقت کے محتاج نہ رہیں۔



اس حدیث سے یہ پتا چلتا ہے کہ ایک مسلمان کے دوسرے مسلمان پر کس قدر حقوق ہیں۔ ہمیں بھی آپ ﷺ کے فرمان کی روشنی میں مسلمان بھائیوں کے ساتھ اپنے تعلقات کا جائزہ لینا چاہیے۔

25. مَثَلُ الْمُؤْمِنِينَ فِي تَوَادِّهِمْ وَتَرَاحِمِهِمْ وَتَعَاطُفِهِمْ مَثَلُ الْجَسَدِ، إِذَا اشْتَكَى مِنْهُ عُضْوٌ تَدَاعَى لَهُ سَائِرُ الْجَسَدِ بِالسَّهْرِ وَالْحُمَى.

ترجمہ: مومنوں کی مثال آپس کے لطف و محبت اور ہمدردی میں ایسی ہے جیسے ایک جسم جب اس کے ایک عضو کو تکلیف ہوتی ہے تو سارا جسم بے قرار ہو کر جاگتا رہتا ہے اور بخار میں مبتلا ہو جاتا ہے۔

لغات: تَوَادُّ: آپس میں لطف و محبت۔ تَرَاحُمُ: ایک دوسرے پر رحم۔

تَعَاطُفُ: آپس میں میل جول۔ جَسَدُ: جسم۔ تَدَاعَى: بلایا، مبتلا ہو گیا۔

تشریح: مومنین کی مثال جسم انسانی سے دے کر آنحضرت ﷺ نے مسلمانوں کے اتحاد کو ایک عمدہ مثال کے ذریعے ذہن نشین کرایا ہے۔ انسان کے جسم میں بظاہر مختلف اعضاء و جوارح ہوتے ہیں۔ ہر عضو کی شکل الگ، ہر عضو کا کام الگ، مقام الگ، مگر ایک دوسرے سے اس طرح وابستہ ہوتے ہیں کہ سب کو ملا کر ایک انسان بنتا ہے۔ اگر ایک ایک عضو کو الگ کر لیا جائے تو وہ کچھ نہیں رہتے۔ وہ اگرچہ الگ ہیں اور ان کے کام بھی الگ الگ ہیں۔ مگر ان کا حکمران ایک ہے جس کا نام ”دل“ ہے۔ اسی کے حکم سے آنکھ دیکھتی ہے، کان سنتا ہے، ناک سونگھتی ہے، منہ چکھتا ہے، زبان بولتی ہے، ہاتھ اٹھتے ہیں، پیر چلتے ہیں۔ ان میں کثرت کے باوجود ایسا اتحاد ہے کہ جب ایک عضو کو تکلیف ہو جاتی ہے تو اس کی وجہ سے سارا جسم بے قرار ہو جاتا ہے اور اس عضو کی تکلیف مریض کو سونے نہیں دیتی۔ تکلیف ایک عضو میں ہوتی ہے مگر سارے جسم میں بخار چڑھ آتا ہے۔ اس لیے کہ سب کا مرکز دل ہے اور وہی سب کا حاکم ہے اور ہر عضو اس سے وابستہ ہے۔ ممکن ہی نہیں کہ کسی عضو کو تکلیف ہو اور اس کا اثر دل پر نہ ہو اور جب جسم کا بادشاہ ”دل“ بے قرار ہو جاتا ہے تو سارا جسم بے قرار ہو جاتا ہے۔ اور ہر عضو یہ سمجھتا ہے کہ یہ مرض اسے نہیں بلکہ مجھے ہے۔ مگر اس کا سبب یہ ہے کہ یہ سب اعضاء اس طرح ایک دوسرے سے ملے ہوئے ہیں کہ کئی ہونے کے باوجود سب ایک ہو گئے ہیں۔

حضور نبی اکرم ﷺ کا مقصد یہ ہے کہ جس طرح ایک جسم کے تمام اعضاء ایک دوسرے سے متصل ہیں۔ ایک دوسرے کے ہر دکھ درد میں شریک ہیں۔ ایک کی راحت دوسرے کی راحت اور ایک کی تکلیف دوسرے کی تکلیف ہے اور سب کا مرکز ایک ہے۔ اسی طرح مسلمان جن کا خدا ایک، رسول ایک، قرآن ایک، دین ایک اور قبلہ ایک ہے انھیں بھی اسی طرح مل کر رہنا چاہیے اور ایک دوسرے کے دکھ درد رنج اور خوشی میں شریک ہونا چاہیے جس طرح ایک جسم کے اعضاء ہوتے ہیں۔



## سوالات

- 1- احادیث رسول ﷺ کی اہمیت اور ضرورت پر مختصر نوٹ لکھئے۔
- 2- خوفِ خدا اور نماز کی اسلام میں کیا اہمیت ہے۔
- 3- صدقہ اور روزہ کے بارے میں اسلام کے کیا احکام ہیں؟
- 4- حدیث میں منافق کی کیا نشانیاں بیان ہوئی ہیں؟
- 5- اخلاق اور شرم و حیا کے بارے میں حضور ﷺ کا کیا ارشاد ہے۔
- 6- حدیث میں بوڑھوں اور بچوں کے کون سے حقوق بیان کیے گئے ہیں۔
- 7- ہمسایوں کے حقوق کے بارے میں فرمانِ رسول ﷺ بیان کریں۔
- 8- حدیث رسول ﷺ کی روشنی میں مسلمان کے مسلمان پر حقوق کی مختصر اُتشدہی کیجئے۔
- 9- مومنوں کا آپس میں کیسا سلوک ہوتا ہے؟ حدیث کی روشنی میں وضاحت کیجئے۔
- 10- حد کی مذمت میں رسول پاک ﷺ نے کیا ارشاد فرمایا؟



بِسْمِ اللَّهِ الرَّحْمَنِ الرَّحِيمِ

باب سوم

## تعلیمات اسلام

### ۱۔ توحید

تعلیمات اسلام میں توحید کو بنیادی اور مرکزی مقام حاصل ہے۔ اس لیے سب سے پہلے اسی عنوان پر لکھا جاتا ہے۔

#### توحید:

توحید کا لغوی معنی ایک بنانا یا یکتا ثابت کرنا ہے اور اصطلاحی معنی کے لحاظ سے اس سے مراد اللہ تعالیٰ کی وحدانیت ہے۔ یعنی اس بات کا اعتقاد رکھنا کہ اللہ تعالیٰ اپنی ذات، صفات اور افعال کے لحاظ سے یکتا اور بے مثال ہے۔ تمام کائنات صرف اسی کی مخلوق ہے اور اسی کی تدبیر کے مطابق چل رہی ہے۔ کائنات میں اس کے علاوہ اور کوئی خدا نہیں جو اس کے ساتھ ذات، صفات یا افعال میں شریک ہو۔ وہ تمام عیبوں سے پاک ہے اور تمام کمالات اس میں موجود ہیں۔ وہ جی اور قیوم ہے یعنی ہمیشہ سے ہے اور ہمیشہ رہے گا۔ فنا ہونا اور موت کا آنا اس کے لیے محال ہے اور اس طرح وہ تمام کائنات کو سنبھالے ہوئے ہے۔ اس کام میں اسے کسی مدد کی ضرورت نہیں وہ اکیلا ہی قیوم ہے۔ وہ صمد ہے یعنی اپنے وجود اور کام میں کسی کا محتاج نہیں۔

وہ اکیلا ہی عبادت کے لائق اور عبادت کا مستحق ہے۔ کوئی اور ذات اس استحقاق میں اس کی شریک نہیں بن سکتی۔ وہ اپنی ذات، صفات اور افعال میں وحدہ لا شریک ہے۔ ذات میں ایک ہونے سے مراد یہ ہے کہ اس جیسی ذات اور کوئی نہیں۔ صفات کی وحدت سے یہ مراد ہے کہ اس جیسی صفات کاملہ کسی اور ذات میں نہیں پائی جاتیں اور افعال کی وحدت کا مطلب یہ ہے کہ کائنات کی تمام تدابیر صرف اسی کے ہاتھ میں ہیں اور جو کام وہ کر سکتا ہے دوسرا کوئی بھی نہیں کر سکتا اور نہ اس کے معاملات میں دخل دے سکتا ہے۔

قرآن کریم نے اس مسئلہ توحید پر بہت زور دیا ہے اور مختلف طریقوں سے توحید کے عقیدے کو راسخ کرنے اور ہر قسم کے شرک کو ختم کرنے کی تعلیم دی ہے۔ قرآن کی ایک سورت کا نام سورہ اخلاص یا سورہ توحید ہے جس میں وحدانیت باری تعالیٰ کو مکمل طور پر ثابت کیا گیا ہے۔ قرآنی الفاظ ملاحظہ ہوں:

کہہ دیجئے اللہ ایک ہے۔

قُلْ هُوَ اللَّهُ أَحَدٌ ۝

اللہ کسی کا محتاج نہیں۔

اللَّهُ الصَّمَدُ ۝

نہ وہ کسی کا باپ ہے اور نہ بیٹا۔

لَمْ يَلِدْ ۚ وَلَمْ يُولَدْ ۚ

اور کوئی اس کا ہمسرا اور ثانی نہیں۔

وَلَمْ يَكُنْ لَهُ كُفُوًا أَحَدٌ ۝

(الاخلاص 1:4)



پہلی آیت میں یہ اعلان کیا گیا ہے کہ اللہ (اپنی ذات، صفات اور افعال میں ایک ہے۔ وہ فرقے جو خدا کے ساتھ کسی اور کو ذات میں یا صفات میں یا افعال میں شریک ٹھہراتے ہیں ان کی تردید ہوگئی جیسا کہ مجوسی ہندو اور نصرانی ایک سے زیادہ خداؤں کے قائل ہیں۔ دوسری آیت میں اس امر کا اعلان ہوا کہ اللہ اپنے وجود یا صفات یا افعال میں کسی کا محتاج نہیں۔ کائنات کا ہر معبود باطل اس صفت سے خالی ہے۔ اللہ کے سوا کوئی ذات ایسی نہیں جو کسی کی محتاج نہ ہو۔ یوں صد کہہ کر تمام معبودان باطل کا خاتمہ کر دیا۔

تیسری آیت میں اس بات کا اعلان ہوا کہ اللہ نہ کسی کا باپ ہے اور نہ کسی کا بیٹا۔ اس اعلان میں یہود اور نصاریٰ کی جو اس قسم کے رشتے اللہ کے لیے قائم کیے ہوئے ہیں سخت تردید ہوگئی اور ان کے عقیدے کا بطلان ثابت ہو گیا۔

آخری آیت میں اس بات کا اعلان ہے کہ اللہ ہر لحاظ سے بے مثال اور بے نظیر ہے۔ دُنیا میں کوئی بھی کسی لحاظ سے اس کی ہمسری کا دعویٰ نہیں کر سکتا۔ قرآن کریم کی اس مختصری سورت نے ہر قسم کے شرک کی جڑ کاٹ دی اور عبادت کا استحقاق صرف اللہ کے لیے ثابت کر دیا۔ عقل کے اندھے اب بھی اللہ کے سواغیروں کو ان صفات اور افعال میں شریک ٹھہراتے ہیں مگر عقل سلیم اللہ کے سوا کسی اور کو معبود حق ماننے کے لیے تیار نہیں۔

### توحید پر اسلام کا زور

توحید اسلام کا بنیادی عقیدہ ہے اور اسی پر دُنیا اور آخرت کی کامیابی کا انحصار ہے۔ نبوت کے اعلان کے کچھ عرصہ بعد حضرت محمد صلی اللہ علیہ وآلہ وسلم نے مکہ معظمہ میں صفا کی پہاڑی پر چڑھ کر اپنی قوم (قریش) کو پہلا خطبہ دیا جس میں آپؐ نے فرمایا:

يَا أَيُّهَا النَّاسُ قُولُوا لَا إِلَهَ إِلَّا اللَّهُ تَفْلِحُوا.

ترجمہ: اے لوگو! کہو کہ اللہ کے سوا کوئی عبادت کے لائق نہیں، کامیابی اور فلاح پاؤ گے۔

عقیدہ توحید پر زور دیتے ہوئے حضور صلی اللہ علیہ وآلہ وسلم نے ایک موقع پر فرمایا تھا:

إِنَّ التَّوْحِيدَ رَأْسُ الطَّاعَاتِ.

عقیدہ توحید ایسا عقیدہ ہے جس کی صداقت اور سچائی پر خود اللہ نے فرشتوں اور عالموں نے گواہی دی ہے۔ ارشاد باری ہے:

شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ (آل عمران 18:3)

ترجمہ: اللہ نے اس بات کی گواہی دی کہ اس کے سوا کوئی عبادت کے لائق نہیں اور یہی گواہی فرشتے اور انصاف پر قائم رہنے والے عالم بھی دیتے ہیں، دُنیا میں جتنے پیغمبر آئے ہیں ان سب کو خدائے واحد کی عبادت کی وحی کی گئی۔ ارشاد باری تعالیٰ ہے:

وَمَا أَرْسَلْنَا مِنْ قَبْلِكَ مِنْ رُسُولٍ إِلَّا نُوْحِيْ اِلَيْهِ اِنَّهٗ لَا اِلَهَ اِلَّا اَنَا فَاعْبُدُوْنَ (الانبیاء 25:21)

ترجمہ: اور ہم نے آپ سے پہلے کوئی ایسا پیغمبر نہیں بھیجا جس کی طرف یہ وحی نہ کی ہو کہ میرے سوا کوئی عبادت کے لائق نہیں، پس میری ہی عبادت کیا کرو۔

اللہ کی ذات، صفات اور عبادت میں کسی کو شریک ٹھہرانا شرک کہلاتا ہے۔ یہ کفر اور خدا کے انکار کی ایک شکل ہے۔ شرک ایک ناقابل



معافی جرم ہے۔ اللہ تعالیٰ انسان کی سب خطاؤں اور غلطیوں کو معاف کرتا ہے لیکن جو شخص شرک کرتا ہے اسے کبھی معاف نہیں کرتا۔ اللہ تعالیٰ نے قرآن مجید میں فرمایا ہے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ط (النساء: 116)

ترجمہ: بے شک اللہ یہ جرم نہیں بخشتے گا کہ اس کے ساتھ کسی کو شرک کیا جائے اور اس کے علاوہ اور گناہ جس کے لیے چاہے گا بخش دے گا۔ شرک سے گندے خیالات اور ناپاک ارادے پیدا ہوتے ہیں۔ اس لیے قرآن مجید میں رب العزت نے مشرکوں کو بخش اور ناپاک قرار دیا ہے:

إِنَّمَا الْمُشْرِكُونَ نَجَسٌ (التوبہ 28:9) ”بے شک مشرک ناپاک ہیں“

جو لوگ دوسروں کو اللہ تعالیٰ کے ساتھ شرک ٹھہراتے ہیں وہ ظالم ہیں۔ اللہ کا فرمان ہے:

إِنَّ الشِّرْكَ لَظُلْمٌ عَظِيمٌ (لُقْمَن 13:31) ”بے شک شرک بہت بڑا ظلم ہے۔“

اس آیت میں شرک کو ظلم عظیم کہا گیا ہے۔ ظلم کسی چیز کے ناجائز استعمال کا دوسرا نام ہے۔ مشرک ہمیشہ اپنے تمام اعضاء سے ان کی طبیعت اور فطرت کے خلاف کام لیتا ہے، انھیں اللہ کے سوا دوسروں کے آگے جھکاتا ہے اور ان سے خدا کی مرضی کے مطابق کام نہیں لیتا۔ اس لیے خدا داد عطیات سے ناجائز کام لینے والا سب سے بڑا ظالم ہے اور اپنے محسن کے احسانات بھلا کر اس کی اطاعت سے منہ موڑنے والا اور اس کی دی ہوئی نعمتوں سے اس کے احکام کی خلاف ورزی کرنے والا سب سے بڑا باغی ہے اس لیے مشرک کی بخشش نہیں ہوگی۔

خدا کی ذات ہر لحاظ سے بے مثال ہے۔ اس کی مملکت کی کوئی حد نہیں۔ اس کی دولت بے حساب ہے اور اس کی قدرت کا اندازہ نہیں لگایا جاسکتا۔ جاہل ظالم اور باغی لوگ شرک کر کے خدا کو نقصان نہیں پہنچا سکتے۔ اپنے شرک کا نقصان ہر اس مشرک کو ہی پہنچتا ہے۔ مشرک چونکہ اپنی عقل سے صحیح کام نہیں لیتا اس لیے زندگی کے ہر میدان میں گمراہی اس کا حصہ بن جاتی ہے اور وہ کائنات میں فساد اور ظلم کا داعی یا مددگار بن جاتا ہے اور یوں اپنی زندگی خود اپنے لیے جہنم بنا دیتا ہے اور آخرت بھی خراب کر بیٹھتا ہے۔

### کردار سازی میں توحید کا حصہ

انسانی سیرت کی تشکیل اور کردار سازی میں عقیدہ توحید بڑی مدد دیتا ہے۔ یہ عقیدہ انسان کی زندگی پر مندرجہ ذیل خوشگوار اثرات ڈالتا ہے:

1- عقیدہ توحید سے انسان میں عزت نفس اور خودداری پیدا ہوتی ہے۔ وہ تمام مخلوق سے بے نیاز ہوتا ہے۔ اس کا سر اللہ کے سوا دنیا کی کسی دوسری طاقت کے سامنے نہیں جھکتا۔

2- اللہ کو ایک ماننے والا خوددار ہونے کے ساتھ ساتھ نہایت متواضع اور منکسر المزاج ہوتا ہے۔ وہ کبھی اپنی قابلیت طاقت منصب اور مال و دولت پر غرور اور گھمنہ نہیں کرتا۔

3- عقیدہ توحید سے انسان کا دل مطمئن اور پُر امید ہوتا ہے۔ جو لوگ ایمان لا کر اپنے آپ کو ہر طرح کے ظلم و شرک سے بچائے رکھتے ہیں ان کے لیے امن و سلامتی اور اطمینان کی زندگی ہوتی ہے۔



- 4- عقیدہ توحید سے انسان میں صبر و قناعت، بلند ہمتی اور توکل کی صفات پیدا ہوتی ہیں۔ وہ مشکلات سے نہیں گھبراتا۔ چونکہ اس کی کوشش کا مقصد اللہ کو خوش کرنا ہوتا ہے اس لیے وہ مشکل سے مشکل کام اور بڑی سے بڑی تکلیف سے پریشان نہیں ہوتا۔
- 5- توحید کا قائل صرف ایک خدا سے ڈرتا ہے کسی دوسرے سے نہیں ڈرتا، اس لیے شجاع اور بہادر ہوتا ہے اور حق کی خاطر جان، مال اور اولاد کی قربانی سے کبھی دریغ نہیں کرتا۔
- 6- عقیدہ توحید نسل انسانی کے درمیان مساوات اور برابری کا درس دیتا ہے۔ وہ انسان کو ذات پات اور دیگر معاشرتی اور معاشی اونچ نیچ کے بندھن سے آزاد کر دیتا ہے۔
- 7- کلمہ توحید انسان کے دل میں اسلامی اخوت کا جذبہ ابھارتا ہے۔ تعصب، تنگ نظری اور گروہ بندی کا خاتمہ کر دیتا ہے۔
- خلاصہ کلام یہ ہے کہ اسلام دین توحید ہے۔ دیگر تمام مذاہب میں بت پرستی یا شرک کو کسی نہ کسی درجے میں تسلیم کیا جاتا ہے مگر اسلام کی تعلیمات خداوند تعالیٰ کی ذات و صفات کی یکتائی کے بارے میں نہایت واضح ہیں۔ اسلام نے عقیدہ توحید پر اتنا زور دیا ہے اور شرک کی نامعنویت پر ایسے واضح اور روشن دلائل قائم کیے ہیں کہ شرک اور بت پرستی کرنے والوں کو دل ہی دل میں ندامت اٹھانا پڑتی ہے اور وہ اپنے شرک میں توحید کی بھلک دکھانے کے لیے حیلے اور بہانے تراشنے لگتے ہیں۔

## 2 - اطاعتِ رسول صلی اللہ علیہ وآلہ وسلم اور اس کی اہمیت

قرآن مجید کی نگاہ میں رسول اللہ صلی اللہ علیہ وآلہ وسلم کا ادب و احترام ایمان کی جان اور انسانیت کی روح ہے۔ جس طرح عقیدہ توحید کے ذریعے ایک اللہ پر ایمان لانا ضروری ہے اسی طرح رسول اللہ صلی اللہ علیہ وآلہ وسلم کی رسالت پر یقین رکھ کر آپ کے احکام کی اطاعت بھی فرض ہے۔

رسول کریمؐ پر ہمارا ایمان تین حیثیتوں سے ضروری ہے۔

- 1- آپؐ خدا کے سچے پیغمبر ہیں۔
- 2- آپؐ کی ہدایت نہایت مکمل ہے۔
- 3- آپؐ کے بعد قیامت تک نہ کوئی نبی آئے گا اور نہ ہی ایسا شخص آئے گا جس پر ایمان لانا ضروری ہو، کیونکہ آپؐ خدا کے آخری پیغمبر ہیں اور صرف آپؐ کی اطاعت ہر ایک پر فرض ہے۔ یہ اس لیے کہ آپؐ کی ذات اللہ تعالیٰ کو پہچاننے اور اس کی مرضی معلوم کرنے کا آخری ذریعہ ہے اور آپؐ قیامت تک انسانوں کے لیے اللہ کے واحد پیغمبر ہیں۔ آپؐ کے بعد کسی نئے نبی کی ضرورت باقی نہیں رہتی، کیونکہ آپؐ نے جو پیغام (قرآن و سنت کی صورت میں) چھوڑا ہے وہ ایک تو نہایت محفوظ ہے اور دوسرے وہ نہایت مکمل ہے۔ زندگی کا کوئی شعبہ ایسا نہیں جس کے لیے اس میں رہنمائی موجود نہ ہو۔ تیسرے آپؐ کی رسالت کسی خاص قوم یا زمانے کے لیے نہیں بلکہ تاقیامت آنے والے انسانوں اور قوموں کے لیے ہے۔ چوتھے آپؐ کے پیغام کو آپؐ کے بعد لوگوں تک پہنچانے کے لیے امت مسلمہ کے علماء کی ڈیوٹی لگائی گئی ہے تاکہ قیامت تک سلسلہ جاری رہے اور کوئی یہ نہ کہہ سکے کہ میرے پاس حق پہنچانے والا کوئی نہیں آیا۔ یوں آپؐ کے بعد نبوت کے جاری رکھنے کی کوئی صورت باقی نہ رہی۔ آپؐ کو اللہ کی طرف سے جو پیغام کتاب و سنت کی شکل میں



ملاوہ زندہ محفوظ، مکمل، دائمی، عالمگیر اور ناقابلِ تغیر ہے۔

قرآن کریم جو آپؐ کو عطا ہوا اس میں دنیا کی تمام مشکلات اور مصائب کا علاج موجود ہے اور حضورؐ نے یہ سارے علاج اپنے عمل سے خوب آزمائے تھے۔ تبھی حضرت عائشہ صدیقہؓ نے قسم کھا کر کہا تھا کہ حضورؐ قرآن ناطق ہیں یعنی حضور کا ہر عمل اور ہر فعل قرآنی احکام کے تابع ہے اور آپؐ کی پوری زندگی قرآن کریم کی عملی تفسیر ہے۔ یہی وجہ ہے کہ اللہ تعالیٰ نے ہمیں یہ حکم دیا ہے کہ ہم اس کی اطاعت کے ساتھ ساتھ اس کے رسولؐ کی بھی اطاعت کریں۔ سورہ انفال میں حکم خداوندی ہے:

يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنَّهُ (الانفال 20:8)

ترجمہ: اے ایمان والو! اللہ کی اور اس کے رسولؐ کی اطاعت کرو اور اس سے روگردانی مت کرو“  
سورہ حشر میں ارشاد باری تعالیٰ ہے:

وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا (الحشر 59:7)

ترجمہ: ”جو کچھ تمہیں یہ رسولؐ دیں اسے لے لو اور جس چیز سے منع کریں رک جاؤ“

اللہ تعالیٰ نے آپؐ کی اطاعت کو اپنی اطاعت قرار دیا ہے اور آپؐ کی زندگی کو اہل ایمان کے لیے اسوۂ حسنہ بنایا ہے۔ کیوں نہ ہو آپؐ کی زندگی خواہشات نفسانی سے بالکل پاک ہے اور آپؐ کا ہر قول ہر فعل اور ہر عمل اللہ کی اجازت کے ساتھ ہوتا ہے۔ سورہ انعام میں نبی کریم صلی اللہ علیہ وآلہ وسلم کی زبانی اسی بات کا اعلان کرایا گیا۔ ارشاد خداوندی ہے کہ کہہ دیجئے:

إِنْ أَتَبِعُوا إِلَّا مَا يَأْتِيهِمْ مِنَ الْوَحْيِ (الانعام 50:6)

ترجمہ: میں تو صرف اسی کا تابع ہوں جو مجھے وحی کی جاتی ہے۔

یہ تو حضور صلی اللہ علیہ وآلہ وسلم کے عمل کے متعلق ارشاد ہوا۔ سورہ نجم میں آپؐ کے قول کے متعلق ارشاد باری تعالیٰ ہے:

مَا ضَلَّ صَاحِبُكُمْ وَمَا غَوَىٰ ۚ وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ ۚ

(النجم 2:53-4)

ترجمہ: ”تمہارا صاحب (یعنی محمد صلی اللہ علیہ وآلہ وسلم) نہ راہِ حق سے بھٹکا اور نہ غلط راستے پر چلا۔ وہ خواہشِ نفسانی سے باتیں نہیں کرتا بلکہ اس کی ہر بات وحی ہوتی ہے جو اس پر نازل کی جاتی ہے۔“

الغرض حضور صلی اللہ علیہ وآلہ وسلم کا فعل اور قول وحی الہی سے ذرہ بھر ادھر ادھر ہٹا ہوا نہیں ہوتا۔ اسی بنا پر آپؐ کی اطاعت لازم قراردی گئی ہے۔ حقیقت یہ ہے کہ اللہ تعالیٰ کی اطاعت ہو نہیں سکتی جب تک رسول کریم صلی اللہ علیہ وآلہ وسلم کی اطاعت کا جذبہ کارفرمانہ ہو۔ اللہ نے آپؐ کو تاقیامت تمام انسانوں کے لیے زندگی کے ہر میدان میں عمدہ نمونہ بنا کر بھیجا ہے اور آپؐ کی پیروی اور تقلید کو فلاح دارین کی خاطر لازم قرار دیا ہے کیونکہ آپؐ کی ذات ہی پوری انسانیت کے لیے اللہ کی طرف سے ہادی بن کر آئی ہے اور آپؐ ہی اللہ کی آخری کتاب (قرآن) کی عملی تفسیر ہیں۔ اس لیے اللہ کی اطاعت آپؐ کی اطاعت کے بغیر ناممکن ہے۔



اللہ تعالیٰ نے آپؐ کے اتباع کو اپنی رضا اور محبت کا ذریعہ بتایا ہے۔ سورہ آل عمران میں ارشاد خداوندی ہے:

قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِیْ یُحْبِبْكُمُ اللّٰهُ وَیَغْفِرْ لَکُمْ ذُنُوْبَکُمْ ط (آل عمران 31:3)

ترجمہ: اے رسولؐ کہہ دیجئے کہ اگر تم اللہ کے ساتھ محبت رکھتے ہو تو میری فرماں برداری کرو اللہ تم سے محبت کرے گا اور تمہارے گناہوں کو معاف کر دے گا۔

حضور اکرم صلی اللہ علیہ والہ وسلم نے خود اپنی اطاعت کے بارے میں ارشاد فرمایا:

لَنْ يُؤْمِنَ أَحَدُكُمْ حَتَّىٰ يَكُونَ هَؤُلَاءُ تَبَعًا لِّمَا جِئْتُ بِهِ. (الحدیث)

ترجمہ: ”تم میں کوئی بھی اس وقت تک مومن کامل نہیں بن سکتا جب تک اس کی خواہشات اس شریعت کے تابع نہ ہوں جس کو میں لے کر آیا ہوں۔“

خلاصہ کلام یہ ہے کہ رسول کریمؐ کی حیثیت محض قاصد کی نہیں تھی کہ خداوند تعالیٰ کا پیغام (قرآن و سنت) ہم تک پہنچایا اور بس آپؐ کا کام ختم ہوا بلکہ آپؐ کی حیثیت ایک رہنما اور حاکم کی ہے۔ آپؐ کے ہر حکم کی تعمیل امت پر فرض ہے اور آپؐ کے ادنیٰ اشارے پر جان و مال کی قربانی امت پر لازم ہے کیونکہ رسول کریمؐ کے ارشادات دراصل قرآن کریم کے احکام کی تشریح ہیں اور قرآن انسانیت کے لیے تاقیامت ہدایت کا سرچشمہ ہے۔ چونکہ قرآن کریم کے احکام کی مکمل پیروی اس وقت تک ممکن نہیں جب تک انھیں رسول کریم صلی اللہ علیہ والہ وسلم کی سنت کی روشنی میں نہ سمجھا جائے اس لیے اللہ تعالیٰ نے اپنی اطاعت کے ساتھ اپنے رسولؐ کی اطاعت بھی امت پر واجب ٹھہرائی ہے۔

### 3- طہارت و پاکیزگی

طہارت انسان کی فطرت میں داخل ہے۔ کوئی انسان ایسا نہیں ہوگا جو طہارت و پاکیزگی کو پسند نہ کرتا ہو۔ یہ اور بات ہے کہ غلط ماحول کی وجہ سے بعض افراد میں یہ فطری جذبہ مدہم پڑ جاتا ہے اور وہ روحانی پاکیزگی یا جسمانی صفائی وغیرہ کا خیال نہیں رکھتے۔

طہارت پر جس قدر اسلام نے زور دیا ہے کسی اور مذہب نے اس قدر زور نہیں دیا۔ حضور صلی اللہ علیہ والہ وسلم کا فرمان ہے:

الطُّهُورُ شَطْرُ الْإِيمَانِ. ”پاکیزگی نصف ایمان ہے“

اسلام صرف اللہ کی عبادت کے وقت جسم، جگہ اور لباس کے پاک رکھنے پر زور نہیں دیتا بلکہ ہمہ گیر طہارت اسلام کا امتیازی نشان ہے۔ طہارت کی درج ذیل چند اہم قسمیں اسلام میں نظر آتی ہیں۔

1- طہارتِ فکر

2- طہارتِ اخلاق

3- طہارتِ جسم

4- طہارتِ لباس

5- طہارتِ مکان

### 1- طہارتِ فکر

طہارتِ فکر سے مراد ہے گندے افکار سے پاک ہونا۔ یعنی شرک، کفر، الحاد و دہریت جیسے گندے افکار سے پاک ہونا۔ اللہ تعالیٰ نے



اسی فکری نجاست کی وجہ سے مشرکوں کو قرآن عزیز میں نجس فرمایا ہے۔ ارشاد باری تعالیٰ ہے:

إِنَّمَا الْمُشْرِكُونَ نَجَسٌ (التوبة 28:9) ”یقیناً مشرکین ناپاک ہیں۔“

اسلام غلط خیالات برے افکار اور فاسد تخیلات سے بچنے کی تلقین کرتا ہے تاکہ طہارت فکر حاصل ہو۔

## 2- طہارت اخلاق

اس سے مراد اخلاقِ ستیمہ سے اجتناب ہے۔ یعنی ہر اس بری عادت کو چھوڑ دینا جس سے لوگ نفرت کرتے ہوں طہارت اخلاق کہلاتا ہے۔ جھوٹ، غیبت، حسد، بہتان، چغل خوری، ریاکاری، خود غرضی اور ظلم جیسی غلاظتوں سے پاک ہونا طہارت اخلاق ہے۔ اسلام نے ان تمام اخلاقی برائیوں اور گندگیوں کو ایک ایک کر کے بیان کیا ہے اور ان سے بچنے کا حکم دیا ہے۔

## 3- طہارت جسم

اسلام نے جسم کی پاکیزگی کو خاص اہمیت دی ہے کیونکہ جسم کی صفائی سے روح کو مسرت حاصل ہوتی ہے اور انسان اور حیوان میں فرق قائم ہوتا ہے۔ اسلام میں اللہ کی عبادت ہر عاقل بالغ انسان پر فرض ہے۔ چونکہ اللہ کی ذات سب سے پاک ہے اس لیے اس کی عبادت کے وقت ہر قسم کی نجاست سے جسم کا پاک ہونا اشد ضروری قرار دیا گیا ہے اور وضو کو نماز کی شرط بنا دیا گیا ہے۔ وضو کے ارکان و سنن پر اگر نظر ڈالیں تو معلوم ہوتا ہے کہ طہارت کا کس قدر بہترین طریقہ اسلام نے رائج کیا ہے۔ وضو سے جہاں جسم کی ظاہری غلاظت دور ہوتی ہے وہاں روحانی طور پر ایک مسرت بھی حاصل ہوتی ہے۔ جن چیزوں سے وضو ٹوٹ جاتا ہے ان پر غور کیا جائے تو اندازہ ہوتا ہے کہ کس قدر چھوٹی سے چھوٹی نجاست جس کا ظاہری اثر بھی جسم پر نہ ہو وضو کو توڑ دیتی ہے اور ایک مسلمان کو از سر نو نماز کی خاطر وضو کرنا پڑتا ہے۔

پھر جب غسل کے مسائل پر نظر ڈالیں تو اسلام کا فلسفہ طہارت اور کھل کر سامنے آ جاتا ہے۔ ہر وہ صورت جس میں انسانی روح نفرت اور تنگی محسوس کرتی ہے اسلام میں غسل کو واجب یا سنت بنا دیتی ہے اور غسل کر کے انسان روحانی فرحت محسوس کرتا ہے اور اس کی ذہنی پریشانی اور تنگی ختم ہو جاتی ہے۔

پانی نہ ملنے کی صورت میں وضو اور غسل کی جگہ تیمم کو رکھا گیا ہے تاکہ پانی کی جگہ مٹی سے ایک گونہ طہارت حاصل کر کے اطمینان حاصل کیا جائے اور اپنے آپ کو اس قابل بنایا جائے کہ خدائے پاک کی عبادت کی جاسکے یا اور کاموں میں پاک ہو کر حصہ لیا جاسکے۔ معلوم ہوا کہ اسلام میں طہارت جسم کو بہت اہمیت حاصل ہے۔

## 4- طہارت لباس

یعنی لباس کا ہر قسم کی غلاظت سے پاک ہونا۔ نماز کی صورت میں جس طہارت کو مد نظر رکھا جاتا ہے وہ صفائی سے بھی بلند پاکیزگی ہے۔ اللہ تعالیٰ کا ارشاد ہے:



وَيَا بَكَ فَطَهِّرْهُ ۝ (المدر 4:74) ”اپنے کپڑے پاک رکھیے۔“

اسلام میں نجاست کی مختلف اقسام بیان کر کے انسان کو ہر قسم کی نجاست کے متعلق احکام بتادیئے گئے ہیں جو فقہ کی کتابوں میں تفصیل سے درج ہیں۔

نماز ادا کرتے وقت جہاں جسم کا پاک ہونا یعنی با وضو ہونا ضروری ہے وہاں لباس کا پاک ہونا بھی اسی طرح شرط ہے۔ نماز کے علاوہ بھی لباس کی صفائی اور پاکیزگی پر زور دیا گیا ہے اور حضور کا فرمان النِّظَافَةُ مِنَ الْإِيمَانِ اس پر گواہ ہے۔  
آنحضور صلی اللہ علیہ وآلہ وسلم کو صفائی اور پاکیزگی انتہائی پسند تھی۔ مسواک کرنا اور خوشبو لگانا آپ کے مقدس معمولات میں سے تھا۔ لباس اگرچہ سادہ اور پیوند دار ہوتا تھا مگر صاف ستھرا اور پاک ضرور ہوتا تھا۔ آپ اپنے صحابہ کو بھی پاک اور صاف لباس پہننے کی تلقین فرمایا کرتے تھے۔

ایک دن ایک صحابی خراب کپڑے پہنے ہوئے آپ کی خدمت میں حاضر ہوئے۔ آپ نے ان کا گند لباس دیکھ کر ان سے پوچھا: کیا تمہیں رب تعالیٰ نے کچھ مال دیا ہے۔ انھوں نے جواب دیا: ہاں! اللہ نے بہت کچھ عطا فرمایا ہے۔ آپ نے فرمایا: اللہ تعالیٰ خوش ہوتا ہے کہ اپنے بندے پر اپنی دی ہوئی نعمت کا اثر دیکھے۔ جب اللہ تعالیٰ نے تم پر فضل کیا ہے تو اچھے کپڑے پہن لیا کرو تا کہ اللہ کی دی ہوئی نعمت کا اظہار ہو جائے۔

## 5- طہارت مکان

یہ ایک وسیع مفہوم رکھتا ہے۔ اس سے اولاً تو یہ مراد ہے کہ جس جگہ ایک مسلمان نماز ادا کر رہا ہے وہ جگہ ہر قسم کی غلاظت سے پاک ہو۔ بہتر یہ ہے کہ مسجد ہو۔ اگر مسجد کے علاوہ کسی اور جگہ نماز پڑھ رہا ہو تو اس جگہ کے پاک ہونے کا یقین کر لے اور پھر اللہ کی نماز ادا کرے۔ دوسرے نمبر پر طہارت مکان سے مراد اس جگہ کا پاک ہونا ہے جہاں انسان رہ رہا ہے، یعنی گھر کی صفائی، محلہ کی صفائی وغیرہ ہے۔ تیسرے نمبر پر جس دفتر، کارخانہ، سکول یا کالج میں انسان کام کرتا ہے یا پڑھتا ہے اس کی صفائی کا خیال رکھے۔ چوتھے نمبر پر جس گاؤں یا جس شہر میں انسان رہائش پذیر ہے اسے پاک صاف رکھنے کی کوشش کرے۔ پانچویں نمبر پر وہ ملک جس کا انسان باشندہ ہے اس کی صفائی میں ہر ممکن تعاون کرے۔ چھٹے نمبر پر پوری کائنات کو جو تمام انسانوں کے رہنے کا مکان ہے اپنے کسی عمل سے غلطی اور ناپاک نہ کرے اور ہر قسم کی طہارت کا اہتمام کرتے ہوئے زندگی گزارے۔ یعنی طہارت فکر، طہارت اخلاق، طہارت جسم، طہارت لباس اور طہارت مکان کے تقاضوں کو پورا کرے۔ اللہ نے ایسے لوگوں کے لیے فرمایا ہے:

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ ۝ (البقرہ 2:222)

ترجمہ: بے شک اللہ توبہ کرنے والوں اور ہر قسم کی طہارت کا اہتمام کرنے والوں کو پسند کرتا ہے۔



## 4- علم کی ترغیب

انسان سرتاج کائنات اور زمین پر خدا کی بہترین مخلوق ہے۔ وہ باقی مخلوقات سے صرف اس لیے افضل و اشرف ہے کہ اللہ تعالیٰ نے اسے عقل سے نوازا ہے اور سب سے زیادہ علم دیا ہے۔ اس علم کی بنا پر ہی فرشتوں کو حضرت آدم علیہ السلام کے آگے جھکنا پڑا اور اسی کے ذریعے ساری کائنات انسان کے لیے مطیع و معر ہو کر رہ گئی ہے۔ نبی کریمؐ پر سب سے پہلے جو وحی نازل ہوئی اس میں اللہ تعالیٰ نے سب سے بڑا احسان یہی بتایا ہے کہ اس نے انسان کو قلم کے ذریعے بہت سارے علوم و فنون کی تعلیم دی فرمایا:

اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝  
الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝ (العلق 96: 1-5)

ترجمہ: اپنے پروردگار کے نام سے پڑھ جس نے پیدا کیا۔ جس نے انسان کو لوتھڑے سے پیدا کیا پڑھ اور تیرا پروردگار کریم وہ ہے جس نے قلم کے ذریعے علم سکھایا۔ انسان کو وہ علم سکھایا جو وہ نہیں جانتا تھا۔

دنیا میں جو انسان نور ایمان سے منور ہو کر اپنی فکری اور علمی قوتوں سے کام لیتے ہیں ان کے ساتھ اللہ تعالیٰ کا یہ وعدہ ہے کہ انھیں دنیوی ترقی اور اخروی کامیابی سے ہمکنار کرے گا۔ ارشاد خداوندی ہے:

يَرْفَعُ اللَّهُ الَّذِينَ آمَنُوا مِنْكُمْ لَا وَالَّذِينَ أُوتُوا الْعِلْمَ دَرَجَاتٍ ۝ (المجادلة 11: 58)

ترجمہ: اللہ تم میں سے ایمان والوں اور علم والوں کے درجات بلند فرماتا ہے۔ ویسے تو سب انسان اللہ تعالیٰ کے بندے ہیں مگر جو لوگ زیورِ علم سے آراستہ ہوتے ہیں وہ خدا کے زیادہ محبوب ہوتے ہیں۔ خدا کے نزدیک عالم اور جاہل کبھی بھی برابر نہیں ہو سکتے۔ خود اللہ تعالیٰ فرماتا ہے:

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۝ (الزمر 9: 39)

ترجمہ: کہہ دیجئے کیا عالم اور جاہل برابر ہو سکتے ہیں؟

یہی وجہ تھی کہ حضورؐ نے ہر مسلمان (مرد اور عورت) پر طلبِ علم کو واجب کیا اور خود بھی علماء کی محفل کو عابدوں کی مجلس پر فضیلت دے کر علم اور تحصیلِ علم کی حوصلہ افزائی فرمائی۔ ایک مرتبہ حضورؐ مسجد میں تشریف لائے وہاں دو مجلسیں لگی ہوئی تھیں: ایک ذکر کی اور دوسری علم کی۔ آپؐ نے دونوں کی تعریف کی اور پھر علم کی مجلس میں بیٹھ کر فرمایا: میں بھی دنیا میں معلم (سکھانے والا) بنا کر بھیجا گیا ہوں۔

حضور اکرمؐ ہر وقت اللہ تعالیٰ سے اپنے علم میں اضافہ کی دعا کرتے تھے اور مسلمانوں کو بھی یہی تعلیم دے رہے ہیں کہ ہر مسلمان یہ کہے: رَبِّ زِدْنِي عِلْمًا (اے میرے رب میرے علم میں اضافہ فرما)

حضرت معاذ بن جبلؓ نے حضور صلی اللہ علیہ وآلہ وسلم سے علم کے بارے میں ایک مفصل حدیث نقل کی ہے جس سے علم کی ضرورت اور افادیت پر تفصیلی روشنی پڑتی ہے۔ آپؐ نے فرمایا:

”علم حاصل کرو اللہ کے لیے علم حاصل کرنا نیکی ہے، علم کی طلب عبادت ہے۔ اس میں مصروف رہنا، تسبیح اور بحث و مباحثہ کرنا جہاد



ہے۔ علم سکھاؤ تو صدقہ ہے، علم تنہائی کا ساتھی، فراخی اور تنگدستی میں رہنا، غم خوار دوست اور بہترین ہم نشین ہے۔ علم جنت کا راستہ بتاتا ہے۔ اللہ تعالیٰ علم ہی کے ذریعے قوموں کو سر بلندی عطا فرماتا ہے۔ لوگ علماء کے نقش قدم پر چلتے ہیں۔ دُنیا کی ہر چیز ان کے لیے دُعائے مغفرت کرتی ہے کیونکہ علم دلوں کی زندگی ہے اور اندھوں کے لیے بینائی۔ علم جسم کی توانائی اور قوت ہے۔ علم کے ذریعے انسان فرشتوں کے اعلیٰ درجات تک پہنچتا ہے۔ علم میں غور و خوض کرنا روزے کے برابر ہے اور اس میں مشغول رہنا نماز کے برابر ہے۔ علم ہی کے ذریعے اللہ تعالیٰ کی صحیح اطاعت اور عبادت کی جاتی ہے۔ علم سے انسان معرفتِ خداوندی حاصل کر سکتا ہے۔ اس کی بدولت انسان اللہ اور اس کے بندوں کے حقوق ادا کرتا ہے۔ علم ایک پیش رو اور رہبر ہے اور عمل اس کا تابع ہے۔ خوش قسمت ہیں وہ لوگ جو علم حاصل کرتے ہیں اور بد قسمت اس سعادت سے محروم رہتے ہیں۔“

دُنیا میں علم تو بے شمار ہیں اور کسی شخص کو یہ طاقت نہیں کہ ان سب کو حاصل کر لے لیکن ایک مسلمان کے لیے تین قسم کے علوم حاصل کرنا بے حد ضروری ہے۔ اول علمِ دین اور اس سے یہ مراد نہیں کہ مسلمانوں میں ہر ایک شخص تمام دینی مسائل کا عالم ہو بلکہ اس سے مراد یہ ہے کہ ہر ایک مسلمان کے لیے ضروری ہے خواہ وہ مرد ہو یا عورت کہ دین کے ضروری مسائل سے واقف اور اسلام کی خوبیوں سے آگاہ ہو۔ دوم علم طب ہے جس سے مسلمانوں کو واقف ہونا ضروری ہے اور علم طب سے مراد یہ ہے کہ صحت کے اصول اور قواعد سے واقف ہو۔ حدیث میں آیا ہے:

اَلْعِلْمُ عِلْمَانِ، عِلْمُ الْاَذْيَانِ وَعِلْمُ الْاَبْدَانِ (الحديث)  
 ”یعنی علم حقیقت میں دو ہیں، دین کا علم اور طب کا علم۔“

تیسرا علم جس سے واقفیت ہر ایک کے لیے ضروری ہے وہ علم ہے جس پر معاش کا دار و مدار ہے اور اس علم سے ہماری مراد عام ہے خواہ وہ علم متعارف ہو یا کوئی پیشہ یا ہنر ہو کیونکہ دُنیا میں جس قدر پیشے یا ہنر ہیں وہ سب علم ہی ہیں۔ علم معیشت کا حاصل کرنا اور اس پر عمل پیرا ہونا ایک اہم اسلامی فرض ہے۔ اس کو نہ جاننے یا اس پر عمل نہ کرنے کے باعث آج مسلمان اقتصادی میدان میں پیچھے رہ گئے ہیں اور دُنیا کی دوسری قومیں جو ایک مدت اور عرصہ دراز تک اہل اسلام کے خرمین کمالات کی خوشہ چین رہیں، دنیوی ترقی کی اس معراج پر جا پہنچیں کہ اس زمانے کے مسلمان اس کا تصور بھی نہیں کر سکتے۔ اس کی اصل وجہ صرف جہالت ہے۔ کیونکہ یہ بوجہ جہالت اور لاعلمی اپنے مذہبی اصولوں اور اپنے بزرگوں کے اعلیٰ کارناموں سے ناواقف ہیں۔ دوسرے ان کے دماغوں میں ایک باطل خیال جما ہوا ہے کہ ہر کسب باعثِ ہنک اور موجبِ ہنک و عار ہے حالانکہ کلامِ مجید میں کئی جگہ کسبِ معاش کی شدید تاکید آئی ہے حتیٰ کہ حجِ عجمی ضروری اور مذہبی عبادت کے موقع پر بھی تجارت کرنے کی صریح اجازت موجود ہے اور نماز جمعہ ادا کرنے کے بعد طلبِ معاش میں نکل جانے کا صاف حکم ہے۔ اس کے علاوہ تمام انبیاء علیہم السلام و صحابہ کرامؓ اس اصولِ کسبِ معاش اور تجارت کے سختی سے پابند رہے۔ چنانچہ حضرت ادریسؑ خیاطی، حضرت نوحؑ نجاری اور حضرت ابراہیمؑ بزاز کی کیا کرتے تھے۔ خلفائے اسلام میں ابوبکر صدیقؓ اور حضرت عثمانؓ اور دیگر صحابہؓ اور علماء بزازی اور تجارت کیا کرتے تھے۔ واضح رہے کہ کسبِ معاش اور اپنے ہاتھ کی کمائی سے روزی پیدا کرنا موجبِ عار نہیں بلکہ فلاحِ دارین کا باعث ہے۔

الغرض اسلام دینِ علم ہے۔ اس کے نزدیک انسان کو دیگر مخلوقات پر شرفِ علم ہی سے حاصل ہے اور علم ہی کی بنیاد پر وہ آئندہ بھی ترقی



کی راہوں پر گامزن ہوگا۔ اس لیے وہ اپنے ماننے والوں کو یہ حکم دیتا ہے کہ علم کی تلاش میں نکلنا اور حکمت کے موتی جہاں کہیں بھی ملیں، انہیں حاصل کرو۔ یہی وجہ ہے کہ مسلمان اپنے دور و عروج میں علمی لحاظ سے تمام دنیا پر فائق تھے۔

اسلام کا دامن حکمت اور دانائی کے موتیوں سے بھرا ہوا ہے۔ دین اسلام تمام دنیا کے انسانوں کو فکر و عمل کی طرف دعوت دیتا ہے اور ہر قسم کے علوم و فنون کے لیے ہمیشہ اس کی آغوش کھلی ہوئی ہے۔ اسلام اصولی طور پر تحقیقات اور سائنس کا مخالف نہیں بلکہ جس قدر سائنس کی ایجادات اور انکشافات میں اضافہ ہوگا اصول اسلام کا اعتراف بڑھتا جائے گا اور توحید کے پرستاروں کی تعداد زیادہ ہوتی جائے گی۔ جس طرح ماضی میں مسلمانوں نے بینظیر سائنسی کارنامے انجام دیے تھے آج ہمیں چاہیے کہ ان کے نقش قدم پر چل کر کائنات میں اپنا مقام پیدا کریں۔ یہ ایک حقیقت ہے کہ خداوند عالم نے ہمیشہ حکومت اور سلطنت سے اسی قوم کو نوازا ہے جو علم و عمل میں دوسری اقوام کے مقابلے میں بہتر تھی۔ اسی اصول کی بنا پر آدم علیہ السلام اپنی علمی صلاحیتوں کی وجہ سے ملائکہ پر فضیلت لے گئے اور کائنات کی خلافت فرشتوں کے مقابلے میں آدم علیہ السلام اور ان کی اولاد کو عطا ہوئی۔

جب ہم تاریخ عالم پر نگاہ ڈالتے ہیں تو یہی اصول کا رفرمانظر آتا ہے۔ جب اہل یونان علمی میدان میں فائق تھے تو ان کا سکندر مشرق و مغرب میں اپنی عظمت کا جھنڈا گاڑتا ہے اور دنیا کی کوئی قوم اس کا مقابلہ نہیں کر سکتی۔ اسی طرح اہل اسلام نے جب اللہ کے فرمان پر عمل پیرا ہو کر علمی میدان میں کارہائے نمایاں انجام دیئے اور صرف قرآن کریم اور احادیث رسول صلی اللہ علیہ وآلہ وسلم کو سمجھنے کی خاطر صد ہا درس گاہیں قائم کیں اور اپنی یونیورسٹیوں میں علوم عقلی اور فنون عملی کو بطور نصاب پڑھایا تو دنیا کی کوئی قوم ان کا مقابلہ نہ کر سکتی تھی۔ مصر، بغداد اور قرطبہ کے تعلیمی ادارے اپنی مثال آپ تھے۔ اہل یورپ اپنی جہالت و ور کرنے کے لیے سرزمین اندلس کا رخ کرتے تھے۔

پھر ایک زمانہ آیا جب مسلمانوں نے علمی میدان میں کام کرنا چھوڑ دیا۔ تحقیق کی جگہ اندھی تقلید اور عمل کی جگہ بدعملی کو اپنایا تو خدا نے انہیں ہر جگہ ان کا غلام بنا دیا جو علم و عمل میں ان سے فائق تھے۔ کہیں ان پر انگریز مسلط ہو گئے، کہیں پر تگالی اور کہیں فرانسیسی استحصال کرنے لگے، کیونکہ دور جدید میں جہاں مسلمانوں نے اپنا کردار ادا کرنا چھوڑ دیا وہاں اہل یورپ نے مسلمانوں کی جگہ لے لی اور علمی دنیا میں حیرت انگیز کارنامے انجام دیئے اور علم کی بدولت پوری دنیا پر چھا گئے۔

ایک وقت تھا جب یورپ تاریکی میں غرق تھا لیکن جب اہل یورپ نے سستی و کابلی کو چھوڑ کر محنت اور کاوش کو اپنا وطیرہ بنایا تو خدا نے بھی انہیں جہالت کی جگہ علم عطا کیا اور کائنات کی ظاہری حکومت باوجود ان کے کافر ہونے کے ان کے ہاتھ میں دے دی۔ اب ہمیں اگر اپنا مقام دوبارہ حاصل کرنا ہے تو علمی اور عملی میدان میں آگے بڑھنا ہوگا۔ ورنہ ترقی یافتہ اقوام کی غلامی اور سامراج سے نجات پانا مشکل ہے۔ خدا بھی ان کی مدد کرتا ہے جو اپنی مدد آپ کرتے ہیں۔

## 5- عدل

عدل کا معنی: مساوی بدلہ افرات و تفریط کے درمیان راستہ اور حق و انصاف ہے۔ عدل کی ضد ظلم ہے جس کا معنی ہے: کسی چیز کو اس کے مناسب مقام میں نہ رکھنا یا بدلہ دینے میں کمی بیشی کرنا۔



ہر اچھے اور برے کام کا پورا پورا بدلہ دینا عدل کہلاتا ہے اور اس میں کمی بیشی کرنا ظلم ہے۔ عدل و انصاف کے بغیر مثالی معاشرہ قائم نہیں کیا جاسکتا جہاں ظلم، فساد اور بے چینی پیدا کرتا ہے وہاں عدل، امن، اطمینان اور ترقی کا ضامن ہے۔ عدل ہی پر دنیا کی ترقی اور خوشحالی کا دارومدار ہے اور دنیا کی کوئی قوم اس کی ضرورت و اہمیت کا انکار نہیں کر سکتی۔

اسلامی تعلیمات میں عدل کو نمایاں مقام حاصل ہے۔ کیونکہ ہوا سی عدل و انصاف کے ذریعے انسان اس زندگی میں جنت کی جھلک دیکھ سکتا ہے اور مثالی معاشرہ قائم ہو سکتا ہے جو اسلام کے اولین مقاصد میں سے ہے۔ یہ ایک حقیقت ہے کہ انسانی معاشرے میں افراد کی باہمی کشش اور ٹکراؤ عدل حاکم اور انصاف پسند عدلیہ کے ذریعے ہی ختم کیا جاسکتا ہے۔ ایسی عدلیہ کا وجود جو مظلوم کی داد دے کرے اور عدل و انصاف کے مطابق فیصلے کرے امن کے قیام کی خاطر انتہائی ضروری ہے۔ چونکہ مقدمات کے صحیح فیصلے سچی شہادت کے بغیر نہیں ہو سکتے اس لیے اسلام جہاں عدل و انصاف کا حکم دیتا ہے وہاں صحیح شہادت دینے کو بھی لازم قرار دیتا ہے۔

عدالتوں میں بے انصافی یا گواہی میں غلط بیانی کے دو سبب ہوتے ہیں یا تو یہ کہ ہم کسی کی رشتہ داری کی بنا پر سچی گواہی دینے اور حق کا فیصلہ کرنے کی ہمت نہیں کرتے یا کسی کی عداوت ہمیں غلط بیانی یا ظلم اور نا انصافی پر مجبور کرتی ہے۔ اللہ تعالیٰ نے قرآن کریم میں ان دونوں اسباب کی بنا پر غلط بیانی اور بے انصافی کرنے سے منع فرمایا ہے اور عدل کا حکم دیا ہے۔ ارشاد باری تعالیٰ ہے:

(1) يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدَيْنِ وَالْأَقْرَبِينَ

(النساء: 135)

ترجمہ: اے ایمان والو! انصاف پر قائم رہنے والے اللہ کے لیے گواہی دینے والے بن جاؤ اگرچہ وہ گواہی اپنی ہی ذات یا والدین یا رشتہ داروں کے خلاف ہی کیوں نہ ہو۔

(2) وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا طَاعِدِلُوا أَنفُسَكُمْ هُوَ أَقْرَبُ لِلتَّقْوَىٰ وَاتَّقُوا اللَّهَ ط (المائدہ: 8)

ترجمہ: اور تمہیں کسی قوم کی عداوت اس بات پر آمادہ نہ کرے کہ انصاف نہ کرو۔ انصاف کرو۔ انصاف کرنا ہی پرہیزگاری کے زیادہ قریب ہے اور اللہ سے ڈرو۔

عدالتی نظام کی کامیابی کا دارومدار اگر ایک طرف متقی، خدا ترس اور عین انصاف جج اور قاضی پر ہے تو دوسری طرف ہیکر صدق و وفا گواہوں پر بھی ہے۔ اس لیے یہ بتایا گیا ہے کہ کسی شخص کے ساتھ، بغیر کسی کمی بیشی اور اچھے یا برے جذبے کے وہ سلوک کرنا چاہیے جس کا وہ واقعی مستحق ہے اور عدل و انصاف کی ترازو ایسی صحیح اور برابر ہونی چاہیے کہ بڑی سے بڑی محبت اور شدید سے شدید عداوت اس کے دونوں پلڑوں میں سے کسی کو جھکا نہ سکے۔

ہمارے سامنے آنحضرت صلی اللہ علیہ وآلہ وسلم کا اسوۂ حسنہ ہونا چاہیے۔ آپؐ نے کافروں اور دشمنوں کے ساتھ بھی انصاف کیا اور کبھی ایسا نہیں ہوا کہ کسی کے کفر و شرک یا مخالفانہ رویے کی وجہ سے بے انصافی کی ہو آپؐ کے عہد مبارک میں یہودی اور نصرانی بھی اپنے مقدمات کا فیصلہ کرانے کے لیے آپؐ کے ہاں آیا کرتے تھے اور انھیں آپؐ کے عدل پر پورا پورا اعتماد تھا۔ ایک بار ایک یہودی اور ایک انصاری مسلمان کا تنازعہ حضورؐ کے ہاں پیش ہوا۔ آپؐ نے فیصلہ یہودی کے حق میں دیا اور یہ نہ دیکھا کہ دوسری طرف ایک مسلمان ہے بلکہ حق و



انصاف کے ساتھ فیصلہ فرمایا۔ کسی بڑے سے بڑے صحابی کو آپ کے ہاں سفارش یا کسی فریق کے بارے میں کچھ عرض کرنے کی جرأت نہ ہوتی تھی۔

ایک بار ایک قریشی خاتون چوری کے الزام میں پکڑی گئی۔ اس کا قبیلہ چاہتا تھا کہ اسے ہاتھ کاٹنے کی سزا نہ ملے۔ انھوں نے حضرت اسامہ بن زید رضی اللہ عنہما کو حضورؐ کی خدمت میں سفارش بنا کر بھیجا کہ سزائیں کچھ نرمی فرمائی جائے۔ آپؐ کا چہرہ مبارک سرخ ہو گیا اور فرمایا: پہلی قومیں اسی لیے تباہ ہوئیں کہ جب کوئی غریب جرم کرتا تھا تو اسے قانون کے مطابق سزا دی جاتی تھی اور جب کوئی با اثر آدمی جرم کا ارتکاب کرتا تھا تو اس کی خاطر قانون کی تاویل کر کے اسے بچایا جاتا تھا۔ آپؐ نے اس عورت کو شرعی قانون کے مطابق سزا دی۔ اسلامی قانون کی نگاہ میں تمام افراد مساوی ہیں۔ قانون الہی کو سب پر بالادستی حاصل ہے۔ حضور صلی اللہ علیہ وآلہ وسلم نے اپنے آپ کو بھی قانون سے بالاتر کبھی نہیں سمجھا۔ حضرت عمرؓ کا بیان ہے کہ میں نے حضورؐ کو بھی قصاص کے لیے اپنے آپ کو پیش کرتے ہوئے دیکھا ہے۔ جب آپؐ کا دنیا سے رخصت فرمانے کا وقت قریب آیا تو صحابہؓ کو پکار کر کہا کہ جس کسی نے مجھ سے کوئی بدلہ لینا ہے لے لے میں حاضر ہوں۔ یہی وجہ تھی کہ جب حضور صلی اللہ علیہ وآلہ وسلم نے اپنے آپ کو قانون سے بالاتر نہ سمجھا تو مسلمانوں کا ہر حاکم یا خلیفہ اپنے آپ کو قانون کے سامنے اسی طرح جوابدہ سمجھتا تھا جس طرح ایک ادنیٰ خادم۔

خلفائے راشدینؓ نے اپنے دور میں عدل و انصاف کی مثالیں قائم کی ہیں اور حضورؐ کے نقش قدم پر چل کر انصاف کا حق ادا کیا ہے۔ حضرت عمرؓ اور حضرت علیؓ مرتضیٰ کا انصاف تو مثل بن گیا تھا۔ ایک بار حضرت علیؓ مرتضیٰ ایک مقدمے کے سلسلے میں قاضی کی عدالت میں بطور فریق پیش ہوئے۔ قاضی نے آپؓ کو ابتر اب کہہ کر پکارا۔ آپؓ نے فرمایا: تم نے مجھے کنیت سے کیوں پکارا ہے جو عزت کی علامت ہے؟ یہ تم نے بے انصافی کی ہے۔ اتنی سی بات کو بھی حضرت علیؓ مرتضیٰ نے قانونی مساوات کے خلاف سمجھا اور قاضی کو مکمل مساوات برتنے کی نصیحت کی۔ حضرت عمرؓ نے اپنے بیٹے کو شرعی سزا دے کر عدل و انصاف کا بول بالا کیا۔ آپؓ کے عہد میں بڑے سے بڑا گورنر اور با اثر انسان قانون کی زد سے نہیں بچ سکتا تھا۔

حضور اکرم صلی اللہ علیہ وآلہ وسلم نے قاضیوں اور ججوں کے لیے ایک ضابطہ اخلاق دیا ہے جس کے چند اہم اصول یہ ہیں:-

1- مدعی اور مدعہ عالیہ کے بیانات سن کر فیصلہ دیا جائے۔ کسی ایک فریق کے بیان پر اعتماد کر کے یک طرفہ کارروائی نہ کی جائے۔ حضورؐ نے حضرت علیؓ مرتضیٰ کو یمن بھیجے وقت وصیت فرمائی:

فَإِذَا جَلَسَ بَيْنَ يَدَيْكَ الْخَصْمَانِ فَلَا تَقْضِ حَتَّى تَسْمَعَ كَلَامَ الْآخِرِ كَمَا سَمِعْتَ كَلَامَ الْأَوَّلِ.

ترجمہ: جب تیرے سامنے دو فریق مقدمہ بیٹھ جائیں تو اس وقت تک فیصلہ نہ سنا جب تک دوسرے فریق کا بیان اس طرح نہ سن لے جس طرح پہلے کا سنا۔

2- قانون لوگوں کی نیتوں اور اندرونی باتوں پر مواخذہ نہیں کرتا۔ اس لیے قاضی کو چاہیے کہ ظاہری شہادت اور ثبوت کے مطابق فیصلہ کرے۔ حضور صلی اللہ علیہ وآلہ وسلم بھی ہر مقدمے میں ظاہری ثبوت اور گواہوں کی شہادت کے مطابق فیصلہ فرمایا کرتے تھے۔ آپؐ کا فرمان ہے:



أَمَرْتُ أَنْ أَحْكَمَ بِالظَّاهِرِ، وَاللَّهُ يَتَوَلَّى السَّرَائِرَ.

ترجمہ: مجھے حکم دیا گیا ہے کہ ظاہر کے مطابق فیصلہ کروں اور اللہ دلوں کے عیدوں کا مالک ہے۔

3- عدالتی کارروائی کے کسی مرحلے پر قاضی کو کسی ایک فریق کی طرف جھکاؤ کی قطعاً اجازت نہیں۔ قاضی کو چاہیے کہ وہ دیکھنے اور بات کرنے میں بھی فریقین کے درمیان مکمل مساوات برتے۔ حضور صلی اللہ علیہ وآلہ وسلم نے فرمایا:

سَوِّبَيْنِ الْخَصْمَيْنِ فِي لِحْظِكَ وَلَفْظِكَ.

ترجمہ: نگاہ اور کلام میں بھی فریقین کے مابین مساوات قائم رکھیے۔

4- مقدمہ میں منصفانہ فیصلے پر پہنچنے کے لیے قاضی کو ہر قسم کے ذہنی کھچاؤ یا غیظ و غضب سے آزاد ہونا چاہیے۔ بصورت دیگر قاضی ذاتی جذبات سے مغلوب ہو کر مجرم کو اس کے جرم کی مقدار سے بڑھ کر سزا دے بیٹھے گا اور انصاف نہ کر سکے گا۔ حضور نے تنبیہ فرمائی۔

لَا يَقْضِ الْقَاضِي بَيْنَ الْإِثْنَيْنِ وَهُوَ غَضَبَانُ.

ترجمہ: غصہ کی حالت میں قاضی فریقین کے درمیان فیصلہ نہ کرے۔

5- مجرم کو ثبوت جرم پر سزا دی جائے۔ اگر اس کے خلاف شہادتیں کمزور ہوں جس سے اس کا جرم مشتبہ ہو جائے تو اسے شک کا فائدہ دیا جائے۔ اس سلسلے میں اسلام کا اصول یہ ہے:

إِنَّ الْإِمَامَ أَنْ يُخْطِئَ فِي الْعُقُوبِ خَيْرٌ مِّنْ أَنْ يُخْطِئَ فِي الْعُقُوبَةِ.

ترجمہ: بے شک امام یا قاضی کا کسی کو معاف کرنے میں غلطی کرنا بہتر ہے اس سے کہ وہ کسی کو سزا دینے میں غلطی کرے۔

6- ثبوت مدعی کے ذمے ہے اور بصورت عدم شہادت مدعی علیہ سے اپنی بے گناہی کی قسم لی جائے۔ آپ کا فرمان ہے:

الْبَيِّنَةُ عَلَى الْمُدَّعِي وَالْيَمِينُ عَلَى مَنْ أَنْكَرَ.

ترجمہ: شہادت اور ثبوت مدعی کے ذمے ہے اور قسم مدعی علیہ پر ہوگی۔

7- فیصلہ کرنے سے پہلے دیکھ لیا جائے کہ اگر مقدمے کا کل قرآن و سنت میں موجود ہے تو اس کے مطابق فیصلہ دیا جائے ورنہ قرآن و

سنت میں اس کے مشابہ فیصلے سامنے رکھ کر قیاس کر لیا جائے۔ ایسی صورت میں جبکہ کسی مقدمے کا صریح فیصلہ قرآن و حدیث میں نہ ملتا

ہو تو قاضی کو قیاس کر کے اپنی رائے پر انصاف کے ساتھ فیصلہ کرنے کی اجازت ہے۔ آپ نے حضرت معاذؓ کو جب قاضی بنا کر بھیجا

تو اس سے پوچھا کہ مقدمات کا فیصلہ کیسے کرو گے؟ حضرت معاذؓ نے جواب دیا۔ قرآن کے احکام کے مطابق۔ آپ نے فرمایا: اگر

قرآن میں اس کا حکم موجود نہ ہو تو پھر کیا کرو گے؟ حضرت معاذؓ نے جواب دیا: پھر اللہ کے رسولؐ کی سنت کے مطابق فیصلہ کروں

گا۔ آپ نے پھر پوچھا: اگر وہاں بھی حکم موجود نہ ہو تو پھر کیا کرو گے؟ حضرت معاذؓ نے جواب دیا: اپنی رائے پر فیصلہ کروں گا۔ آپ

نے حضرت معاذؓ کے اس طرز کو پسند فرمایا۔ یہی طریقہ بعد کے تمام قاضیوں کے لیے نمونہ بن گیا۔



## 6- جہاد

### جہاد کا معنی

جہاد عربی کا لفظ ہے۔ اس کا لغوی معنی ہے: کسی کام کے لیے کوشش کرنا۔ اصطلاح شریعت میں اللہ کے دین کا بول بالا کرنے اور دشمنان دین کا مقابلہ کرنے کے لیے ہر ممکن کوشش کرنے اور جان و مال کی قربانی دینے کا نام جہاد ہے۔

جہاد کی تین صورتیں ہیں: ایک دشمنان دین کے مقابلے میں جہاد دوسرا شیطانی خیالات کے مقابلے میں جہاد اور تیسرا نفس کی غلط خواہشات کو روکنے میں جہاد۔ مطلب یہ نکلا کہ جو چیز بھی اللہ کی راہ پر چلنے سے روکے اس کا پوری قوت سے مقابلہ کرنا جہاد کہلاتا ہے۔

خدا کی راہ میں کفار اور مشرکین سے جنگ کرنا اور جان کی بازی لگا کر اسلام کی سر بلندی کے لیے کوشش کرنا جہاد کی آخری منزل ہے۔

قرآن حکیم میں جہاد کی اس قسم کو قتال فی سبیل اللہ کہا گیا ہے۔ اللہ کی راہ میں لڑنا جہاد کی قسموں میں سے ایک قسم ہے چونکہ ایک مسلمان جنگ کی صورت میں اپنی جان بھی اللہ کے دین کی خاطر قربان کر دیتا ہے۔ اس لیے ایسے جہاد کا مقام دوسروں سے بہت بلند ہو جاتا ہے اور اگر وہ میدان جنگ میں شہید ہو جائے تو خدا اسے مردہ کہہ کر پکارنا گوارا بھی نہیں کرتا بلکہ دائمی زندگی سے نوازتا ہے۔

### جہاد کی اہمیت

جہاد بظاہر اسلام کے پانچ بنیادی ارکان میں شامل نہیں ہے لیکن حقیقتاً ان سب کی روح جہاد ہے۔ ارکان رکن کی جمع ہے اور رکن عربی میں ستون کو کہتے ہیں۔ کلمہ نماز زکوٰۃ روزہ اور حج اسلام کے ارکان ہیں جن پر اسلامی عمارت کھڑی ہوتی ہے۔ جہاد اس عمارت کی چھت اور اس کی حفاظت کے لیے ڈھال ہے۔ اگر جہاد نہ ہو تو نہ دین باقی رہتا ہے اور نہ دین کے ارکان۔ اس لیے جہاں دیگر عبادات کے لیے اوقات اور حدود مقرر ہیں وہاں جہاد کے لیے کوئی خاص وقت یا حد مقرر نہیں ہے۔ پوری زندگی میں اسلام کی سر بلندی کی خاطر جان و مال کی قربانی دینا اور طاقت کے مطابق دشمنان دین کے مقابلے کے لیے تیاری کرنا جہاد ہے۔

### فضیلت جہاد

قرآن وحدیث میں مجاہدین کی فضیلتیں بیان ہوئی ہیں اور رسول کریم صلی اللہ علیہ وآلہ وسلم نے مومن ہونے کے لیے یہ شرط لگائی ہے کہ: مومن وہ ہے جس نے جہاد کیا ہو یا اس کے دل میں جہاد یعنی قتال فی سبیل اللہ کی تمنا موجود ہو۔ آپؐ نے فرمایا:

”جس شخص نے نہ کبھی جہاد میں شرکت کی اور نہ اس کے دل میں جہاد کا شوق پیدا ہوا اور وہ اسی حالت میں مر گیا تو وہ نفاق کی موت مرا۔“

آپؐ سے پوچھا گیا: سب سے افضل انسان کون ہے؟ آپؐ نے فرمایا: ”وہ مومن جو اپنی جان و مال سے جہاد کرتا ہے۔“

ایک اور مقام پر فرمایا:

”جہاد میں تمہاری شرکت اپنے اہل و عیال میں رہ کر ساٹھ سال کی عبادت سے افضل ہے۔“

قرآن حکیم میں ہے:



”جو لوگ اللہ کی راہ میں جہاد کرتے ہوئے مارے گئے، انھیں مردہ نہ کہو۔ وہ زندہ ہیں مگر تم ان کی زندگی کا شعور نہیں رکھتے“

(البقرہ 2: 154)۔

## جہاد کی قسمیں

جہاد کی دو قسمیں ہیں: جہاد بالنفس اور جہاد بالمال۔

### جہاد بالنفس

یعنی جان سے جہاد کرنا۔ جان سے جہاد کرنے والوں کو دو قسم کے حالات پیش آتے ہیں: ایک وقت ایسا ہوتا ہے جب انھیں راہ حق میں اپنی جان پر مختلف قسم کی تکالیف برداشت کرنی پڑتی ہیں۔ وہ دشمنوں کے مقابلے میں کمزور ہوتے ہیں اور دشمن ان کو راہ حق سے ہٹانے کی خاطر طرح طرح کی آزمائشوں میں ڈالتے ہیں، مگر وہ سب کچھ برداشت کرتے ہوئے اپنا مشن جاری رکھتے ہیں۔ دنیا کی کوئی طاقت انھیں راہ حق سے نہیں ہٹا سکتی، اور حق کی خاطر وہ ہر قسم کی تکالیف برداشت کر کے اللہ کی رضا حاصل کرتے ہیں۔

دوسری قسم کے حالات انھیں اس وقت پیش آتے ہیں جب ان میں دشمن کا مقابلہ کرنے کی طاقت موجود ہوتی ہے اور دشمن انھیں صفحہ ہستی سے مٹانے کی کوشش کرتے ہوئے میدان جنگ کے سوا کوئی اور صورت باقی نہیں چھوڑتا۔ ایسی صورت میں انھیں جان کی بازی لگا کر اللہ کے دین اور اپنی حفاظت کرنا ضروری ہو جاتا ہے۔ ایسے ہی حالات میں جنگ کی اجازت ہوتی ہے اور ایسے ہی حالات میں سرحدوں پر ایک رات گزارنا ہزاروں نمازوں اور روزوں سے افضل ہوتا ہے اور حق کی حمایت میں تلوار اٹھانا اور مخالفین کو طاقت کے ذریعے ان کے عزائم سے روکنا ضروری ہے۔

### جہاد بالمال

جہاد بالنفس کے بعد جہاد بالمال کا درجہ ہے۔ دنیا کا کوئی کام پیسے کے بغیر نہیں ہوتا۔ اسلام جس کا مشن تمام کائنات میں اللہ کا نام بلند کرنا اور امن قائم کرنا ہے جانی اور مالی قربانی کے بغیر کیسے چل سکتا ہے؟ صحابہ کرامؓ نے جہاں جہاد بالنفس کے سلسلے میں بے مثال روایات قائم کی ہیں وہاں جہاد بالمال کا بھی حق ادا کیا ہے۔ اللہ کے دین کی خاطر گھریا چھوڑنا اور جنگ کی تیاری کے وقت گھر کا تمام مال نصف مال یا خاصا حصہ اللہ کی راہ میں پیش کر دینا حضورؐ کے صحابہ اور اہل بیت کے حصے میں آیا ہے۔

## جہاد یعنی قتال فی سبیل اللہ کی اجازت

درج ذیل صورتوں میں سے کسی ایک کی موجودگی میں اعلان جنگ کی اجازت ہے۔

- 1- دشمن اسلامی ملک پر حملہ آور ہو۔
- 2- دشمن اپنے ملک میں اہل اسلام کو ظلم و ستم کا نشانہ بنائے اور دین پر پابندیاں عائد کرے۔
- 3- دشمن مسلمانوں کو بے گناہ قتل کرے۔



4- دشمن شکست عہد کا مرتکب ہو اور غزاری کرے۔

5- فساد اور خطرناک دشمن کی طرف سے حملہ کا خطرہ ہو۔

جب اعلان جنگ ہو جائے تو ہر مسلمان مرد عاقل بالغ پر بوجھناج اور بیمار نہ ہو جنگ میں شریک ہونا واجب ہو جاتا ہے۔ یہ امیر المؤمنین کا کام ہے کہ جسے چاہے میدان جنگ میں بھیجے اور جسے چاہے پیچھے چھوڑے۔ ایسے وقت میں جنگ سے کترانا یا میدان جنگ سے بھاگ نکلنا نفاق کی علامت ہے اور اس قسم کی حرکت مومن کی شان کے خلاف ہے جو اپنا مال و جان اللہ کے ہاتھ جنت کے بدلے میں فروخت کر چکا ہے۔

## مسلمان کے لیے حربی لائحہ عمل

### جنگ سے پہلے

اسلام امن کا علمبردار ہے اور بلاوجہ کسی سے جنگ کرنے کی اجازت نہیں دیتا۔ مگر دشمنان اسلام اپنی حرکت سے باز نہیں آتے اور مسلمانوں کو اپنی حفاظت اور دین کی تبلیغ کی خاطر جنگ کے بغیر چارہ نہیں رہتا۔ اس لیے اسلام میں جنگ سے قبل اپنے آپ کو دشمن کے مقابلے کے لیے تیار رکھنا اور حتی المقدور سامان جنگ جمع کرنا ضروری قرار دیا گیا ہے۔ رب تعالیٰ کا فرمان ہے:

”اور ان (کافروں) کے لیے تیار رکھو جو قوت تم سے بن پڑے اور جتنے گھوڑے تم باندھ سکو کہ اس سے تم اللہ کے دشمن اور اپنے دشمن کے دل میں رعب بٹھاؤ اور ان کے سوا کچھ اوروں کے دلوں میں جنھیں تم نہیں جانتے اللہ ہی جانتا ہے۔ (انفال: 60:8)

اس فرمان سے جنگی تیاری کا حکم واضح طور پر ثابت ہوتا ہے۔ فتح و نصرت اللہ کے ہاتھ میں ہے مگر حسب طاقت اسلامی ریاست کے لیے جنگ کی تیاری اور اسلحہ وغیرہ کی فراہمی ضروری ہے اور اس میں سستی جہاں اللہ کی نافرمانی ہے وہاں اپنی تباہی کا باعث بھی ہے۔

### دوران جنگ مجاہدوں کے لیے دستور العمل

دوران جنگ مسلمانوں کی کامرانی کے لیے قرآن کریم کی سورہ انفال (آیات نمبر 45 تا 47) میں چند رہنما اصول بیان ہوئے ہیں جن کا مفہوم پیش کیا جاتا ہے۔

اے ایمان والو! جب تمہیں کسی جماعت سے جنگ کرنے کا اتفاق ہو (تو درج ذیل آداب کا خیال رکھو): ایک یہ کہ ثابت قدم رہو دوسرا یہ کہ اللہ کا خوب کثرت سے ذکر کرو اُمید ہے تم کامیاب ہو جاؤ گے۔ تیسرا اللہ اور اس کے رسول کی اطاعت کرو۔ چوتھا آپس میں مت جھگڑو کہ اس سے تم کم ہمت ہو جاؤ گے اور تمھاری ہوا اکھڑ جائے گی۔ پانچواں صبر کرو بے شک اللہ صبر کرنے والوں کے ساتھ ہے۔ چھٹا ان کافروں کی طرح نہ ہو جو اپنے گھروں سے اترتے ہوئے اور لوگوں کو اپنی شان دکھاتے ہوئے اور اللہ کے راستے سے روکتے ہوئے نکلے۔ اللہ تعالیٰ ان کے اعمال کو احاطہ میں لیے ہوئے ہے۔

ان آیات میں درج ذیل باتیں مسلمانوں کو اپنانے کا حکم دیا گیا:

1- ثابت قدمی

2- کثرت ذکر الہی



3- اطاعتِ خدا اور اطاعتِ رسول صلی اللہ علیہ وآلہ وسلم

4- نزاع اور اختلافات سے اجتناب

5- صبر کرنا

6- تکبر، غرور اور ریا کاری وغیرہ سے اجتناب۔

اگر مسلمان اللہ کے دین کی خاطر مندرجہ بالا ہدایات کو سامنے رکھ کر میدانِ عمل میں آئیں تو کامرانی یقینی ہے اور دنیا کی کوئی طاقت مسلمانوں کو شکست نہیں دے سکتی۔

## 7- اکلِ حلال

اللہ تعالیٰ نے انسان کی خاطر اُن گنت نعمتیں پیدا کیں اور زمین و آسمان کی ہر چیز کو انسان کی نشوونما کی خاطر مسخر کر دیا چونکہ انسان کی ضرورتیں بہت زیادہ ہیں اس لیے اللہ تعالیٰ نے ہر ضرورت کو پورا کرنے کے لیے کثیر تعداد میں اشیاء پیدا کیں اور انسان کو اختیار دیا کہ جائز طریقے سے ان چیزوں کو استعمال میں لا کر اپنی روزی حاصل کرے۔ رب تعالیٰ کا ارشاد ہے:

وَلَقَدْ مَكَنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ قَلِيلًا مَّا تَشْكُرُونَ (الاعراف 10:7)

ترجمہ: اور بے شک ہم نے تمہیں زمین میں بسایا اور اس میں تمہارے لیے روزی کا سامان پیدا کیا، تم بہت ہی کم شکر کرتے ہو۔

اللہ تعالیٰ نے ویسے تو ہر چیز انسان کی خاطر پیدا کی مگر ہر چیز کا محلِ استعمال اور طریقہ استعمال بھی بذریعہ انبیاء علیہم السلام بتایا۔ یوں انسان کو پابند کر دیا کہ کھانے کی چیزوں میں سے حلال چیزیں کھائے۔ کائنات میں انسانی خوراک کے لیے بظاہر پرندے، چارپائے اور درندے نظر آتے ہیں۔ ان کا گوشت، دودھ اور چربی وغیرہ انسان استعمال میں لا سکتا ہے مگر اللہ تعالیٰ نے بعض جانوروں کا گوشت وغیرہ انسان کی جسمانی، روحانی اور اخلاقی نشوونما کو مد نظر رکھتے ہوئے اس پر حرام کر دیا۔ اس سلسلے میں خنزیر، کتا، گدھا، خنکار کرنے والے پرندے اور تمام درندے وغیرہ انسان کے لیے حرام ٹھہرے۔

اکلِ حلال جس پر اسلام زور دیتا ہے اور جس کے لیے حضور اکرم صلی اللہ علیہ وآلہ وسلم کا فرمان ہے:

طَلَبُ كَسْبِ الْحَلَالِ فَرِيضَةٌ بَعْدَ الْفَرِيضَةِ.

”حلال روزی کی تلاش عبادت کے بعد دوسرا فرض ہے۔“

اس کا مطلب یہ نہیں کہ جن چیزوں کو اللہ نے انسان کے لیے حلال کیا ہے انہیں جس طریقے سے چاہے حاصل کر کے استعمال میں لائے، جیسے بعض چیزیں اصلاً حرام ہیں اس طرح حلال چیزیں بھی اگر ناجائز ذرائع سے حاصل کی جائیں تو حرام بن جاتی ہیں۔ انسان کو چاہیے کہ روزی کمانے کا وہ ذریعہ اختیار کرے جسے اللہ تعالیٰ نے جائز اور حلال رکھا ہو کیونکہ ناجائز ذرائع کا استعمال انسانی معاشرے میں فتنہ و فساد پیدا کرتا ہے۔ اللہ تعالیٰ فرماتے ہیں:

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ



ترجمہ: اے لوگو! جو کچھ زمین میں حلال پاکیزہ ہے کھاؤ اور شیطان کے قدم بہ قدم مت چلو یقیناً وہ تمہارا صریح دشمن ہے۔ (البقرہ 2: 168)

اسی سورہ بقرہ کی آیت 172 میں اللہ تعالیٰ مومنوں کو خطاب فرماتے ہیں:

”اے ایمان والو! ہماری دی ہوئی پاکیزہ چیزیں کھاؤ اور اللہ کا شکر ادا کرو اگر تم اسی کی عبادت کرتے ہو۔“

ان آیات سے یہ معلوم ہوتا ہے کہ حلال اور پاکیزہ رزق کی تلاش اور اس کا استعمال انسان پر لازم ہے اور اہل ایمان کے لیے جو اللہ کی اطاعت کا دعویٰ کرتے ہیں حرام اور ناجائز ذرائع سے کمائی ہوئی روزی کسی صورت میں حلال نہیں۔

## رزق کمانے کے جائز ذرائع

### 1- شکار:

انسان اپنے ابتدائی دور میں شکار کے ذریعے کھانے کی ضرورت کو پورا کرتا تھا۔ جنگل کے پرندوں اور جانوروں جن کا گوشت اللہ نے انسان کے لیے حلال کیا ہے کا شکار کرنا اور اپنی ضرورت کو پورا کرنا اب بھی ایک جائز ذریعہ ہے۔ شکار کے ذریعے جو حلال جانور یا پرندے انسان اپنے قبضے میں لاتا ہے اس میں اس کی محنت کو دخل ہوتا ہے۔ اس لیے جب کوئی شخص ایسی چیز جو نوع انسانی کی خاطر بنائی گئی ہو اپنی ذاتی محنت اور کوشش سے اپنے قبضے میں لاتا ہے تو وہ اس کی ملکیت بن جاتی ہے اور اس کا استعمال اس کے لیے جائز ہو جاتا ہے بشرطیکہ اس کے عمل سے معاشرے کو نقصان نہ ہو۔ ایسے حالات میں انسان کو دوسروں کی ضرورت کا بھی خیال رکھنا چاہیے اور اپنے ذاتی تصرف میں اس قدر چیز لائے جس قدر اس کی ضرورت کے لیے کافی ہو۔

### 2- زراعت:

انسان زراعت کے ذریعے بھی روزی کماتا ہے۔ اپنی زمین پر محنت کر کے جو کچھ وہ حاصل کرتا ہے اس میں عشر وغیرہ نکال کر باقی پیداوار اس کے لیے رزق حلال ہے۔

### 3- صنعت و حرفت:

انسان چونکہ اپنی کئی ایک بنیادی ضرورتیں دوسروں کے تعاون کے بغیر پوری نہیں کر سکتا، اس لیے مختلف پیشے معرض وجود میں آتے ہیں۔ کوئی فن سیکھ کر روزی کمانا بھی جائز بلکہ پسندیدہ ہے۔ پیشہ اختیار کرنے میں یہ دیکھ لیا جائے کہ وہ شریعت میں جائز ہو۔ بعض پیشے معاشرے کی بھلائی کی خاطر ناجائز قرار دیے گئے ہیں اس لیے کوئی پیشہ اختیار کرتے وقت اسلامی تعلیمات کو مد نظر رکھا جائے کیونکہ ناجائز پیشے سے کمائی ہوئی روزی حرام ہوگی۔

### 4- تجارت:

تجارت بھی رزق حلال کمانے کا ایک مستحسن ذریعہ ہے۔ رسول کریم صلی اللہ علیہ وآلہ وسلم نے بھی اسے پسند فرمایا اور بعثت سے قبل تجارت میں حصہ لیا۔ تجارت کے متعلق اسلام کی تعلیمات بڑی واضح ہیں۔ جھوٹ، مکرو فریب اور ظلم اگر تجارت میں داخل ہو جائیں تو ایسی



تجارت کے ذریعے کمایا ہوا رزق حلال نہیں رہتا۔ رب تعالیٰ کا فرمان ہے:

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ فَ

(النساء 29:4)

ترجمہ: ”اے ایمان والو! آپس میں ایک دوسرے کے مال ناحق نہ کھاؤ مگر یہ کہ تجارت ہو جو تمہاری باہمی رضامندی سے ہو۔“

ایک تاجر جو اسلامی اصولوں کے مطابق تجارت کرتا ہے بڑا مقام رکھتا ہے۔ آنحضور صلی اللہ علیہ وآلہ وسلم کا ارشاد ہے:

التَّاجِرُ الْأَمِينُ الصَّدُوقُ الْمُسْلِمُ مَعَ الشَّهَادَةِ يَوْمَ الْقِيَامَةِ

ترجمہ: ایک سچا امانت دار مسلمان تاجر قیامت کے دن شہداء کے ساتھ ہوگا۔

## 5- ملازمت

یہ بھی رزق حلال کمانے کا ایک مستقل اور پسندیدہ ذریعہ ہے اور حکومت کا کاروبار اس کے بغیر نہیں چل سکتا۔ اس میں شرط یہ ہے کہ ملازمت کے سلسلے میں جو معاہدہ باہمی رضا سے ہوا ہے اسے پورا کیا جائے اور کام کرنے میں سستی اور بددیانتی کو روانہ نہ رکھا جائے۔ بعض لوگ اس جائز ذریعے کو بھی اپنے ناجائز طریقوں سے مکروہ اور حرام بنادیتے ہیں۔ ملازم کی صلاحیت، ضرورت اور کام کی نوعیت کو دیکھ کر اس کا معاوضہ مقرر کیا جائے اور ملازم کا بھی فرض ہے کہ اپنی صلاحیت کو بروئے کار لائے اور اپنا فرض خوش اسلوبی اور دیانتداری سے انجام دے۔ آپ کا فرمان ہے: ”بہترین روزی وہ ہے جو ہاتھ سے کمائی جائے اور فریضہ عبادت کے بعد اہم فریضہ حلال روزی پیدا کرنا ہے۔“ اسلام میں اکل حلال کو اس قدر اہمیت حاصل ہے کہ اس کے بغیر انسان کی عبادت بھی قبول نہیں ہوتی۔

## روزی کمانے کے ناجائز ذرائع

روزی کمانے کے جہاں جائز ذرائع بے شمار ہیں وہاں کچھ ناجائز ذرائع بھی ہیں جن کے ذریعے کمائی ہوئی روزی حرام بن جاتی ہے اور انسان کو خدا کے ہاں قیامت کے دن اس سلسلے میں جواب دینا ہوگا۔ ناجائز ذرائع حسب ذیل ہیں:

### 1- سود:

سرماہ دارانہ نظام میں سود بھی روزی کمانے کا ایک ذریعہ ہے مگر اسلام کی نگاہ میں یہ ظلم اور فساد کی جڑ ہے۔ سود کے ذریعے روزی کمانے کی اسلام کسی حالت میں اجازت نہیں دیتا۔

### 2- جوا:

آج کل جوا بھی ایک مقبول پیشہ بن گیا ہے اور روزی کمانے کا ایک ذریعہ سمجھا جاتا ہے۔ مگر اللہ کے فرمان کے مطابق یہ غلط اور ناجائز



ذریعہ ہے۔ جوئے میں جو ہارتا ہے وہ جیتنے والے کے خلاف برے جذبات رکھتا ہے اور جو جیتتا ہے وہ بھی یہ سمجھتا ہے کہ یہ رقم میری نہیں شاید آج یا کل کسی اور کے حصے میں چلی جائے۔ یوں جو بازار بھی خوشحالی کا منہ نہیں دیکھتا اور پوری زندگی پریشان رہتا ہے۔ وہ کاروبار اسلام میں کہاں جائز ہو سکتا ہے جس کا دار و مدار محض اتفاق پر ہو۔

### 3- رشوت:

رشوت کے معنی ہیں وہ رقم یا چیز جو آپ کسی سے اس کا جائز کام حاصل کرنے کے صلے میں یا ناجائز کام کرنے کے بدلے میں حاصل کرتے ہیں۔ جائز کام کرنا واجب ہے۔ اس کا صلہ لینا حرام ہے اور ناجائز کام کرنا حرام ہے۔ اس پر معاوضہ لینا اور بھی حرام ہے۔ اس لیے اسلام رشوت دینے یا لینے کی قطعاً اجازت نہیں دیتا اور اس ذریعے سے کمائی ہوئی روزی کو حرام سمجھتا ہے۔

### 4- گداگری:

آج کل یہ بھی روزی کمانے کا ایک ذریعہ بن چکا ہے۔ بعض لوگ کوئی کام کیے بغیر محض سائل بن کر روزی کماتے ہیں اور معاشرے میں خرابی پیدا کرتے ہیں۔ اسلام جہاں مجبوری کی حالت میں اپنی احتیاج پیش کر کے مدد حاصل کرنے کی اجازت دیتا ہے۔ وہاں بلاوجہ سوال کرنے والوں کو اللہ کی لعنت کی وعید سناتا ہے۔ باغیرت انسان گداگری کو بھی رزق کمانے کا ذریعہ نہیں بنا سکتا اور نہ اسلام اس کی حوصلہ افزائی کرتا ہے۔ گداگری ذلیل انسانوں کا شیوہ ہے۔ آنحضرت صلی اللہ علیہ وآلہ وسلم کا فرمان ہے: ”اَلَيْدُ الْعُلْيَا خَيْرٌ مِّنْ اَلَيْدِ السُّفْلَى“ یعنی دینے والا ہاتھ لینے والے ہاتھ سے بہتر ہے۔“ اسی حقیقت کی طرف اشارہ کرتا ہے۔

### 5- سگنگ، بلیک مارکیٹنگ اور ذخیرہ اندوزی وغیرہ:

تجارت کے سلسلے میں بعض صورتیں جن میں مکرو فریب، حق تلفی اور ناجائز منافع خوری شامل ہو اسلام میں حرام ہیں۔ ان میں سے ایک سگنگ بھی ہے۔ سگنگ میں انسان اپنے ملک کا مال جس کی اہل وطن کو ضرورت ہوتی ہے دوسرے ملک کو خفیہ ذرائع سے صرف ناجائز دولت کی خاطر بھیجتا ہے اور اسی کو اپنی روزی کا ذریعہ بنالیتا ہے۔ سگنگ ایک خداروٹن ہے اور ایسی روزی جس میں وطن کے ساتھ غداری ہو اسلام میں کیسے حلال ہو سکتی ہے۔

یہی حال بلیک مارکیٹنگ اور ذخیرہ اندوزی کا ہے۔ انسان کو چاہیے کہ جائز ذرائع سے اپنی روزی کمائے اور ناجائز ذرائع سے روزی کم کر اپنی عاقبت خراب نہ کرے۔ ایسی روزی جس کے ذریعے اہل وطن کا صریح نقصان ہو اور جو وطن کے ساتھ غداری کے مترادف ہو اسلام میں کیسے حلال ہو سکتی ہے۔ یہی حال چور بازاری، ذخیرہ اندوزی، سگنگ اور منشیات کے کاروبار کا ہے۔

### 6- حرام اشیاء کی تجارت:

اسلام حرام اشیاء کی تجارت سے کمائی ہوئی دولت کو ناجائز قرار دیتا ہے۔ اسلام نے تمام ایسی چیزوں کے نہ صرف استعمال کو بلکہ ان کے لین دین اور کاروبار کو بھی حرام قرار دیا ہے جو فرد یا معاشرے کی جسمانی، ذہنی، اخلاقی اور روحانی زندگی کو نقصان پہنچاتی ہیں اور اسلامی معاشرے



میں لگاڑ پیدا کرتی ہیں۔ مثلاً اسلام نے شراب اور دیگر تمام نشا ورائیہ کو حرام قرار دینے کے ساتھ ان کی خرید و فروخت، ان کی صنعت و تیاری، ان کی نقل و حمل اور ان کے کاروبار کی ہر صورت پر پابندی عائد کر دی۔

## ۸۔ عفت و حیا

اللہ تعالیٰ نے انسان میں اپنے وجود کو برقرار رکھنے اور پیدائش و افزائش نسل کے لیے کچھ حیوانی خواہشات اور نفسانی جذبات رکھ دیئے ہیں اور ساتھ ہی ساتھ اسے قوت فکر و نظر اور عقل و وحی کے ذریعے جائز اور ناجائز میں تمیز بتا دی ہے۔ جسم اور روح دونوں آپس میں لازم و ملزوم ہیں اور دونوں کو مناسب توجہ دے کر ان کی نشو و نما کا خیال رکھنا انسان کا فرض ہے۔ اسلام یہ نہیں چاہتا کہ انسان صرف حیوانوں کی طرح کھانی کر پیدائش و افزائش کے حیوانی جذبات کو تسکین دینے کے لیے اپنی زندگی کو وقف کر دے اور نہ یہ چاہتا ہے کہ وہ جسمانی ضرورتوں اور فطری جذبات کی بیخ کنی کر کے روحانی ترقی حاصل کرے۔ اسلام صرف یہ چاہتا ہے کہ انسان اپنے جسمانی تقاضوں کو عقل و دین کے ماتحت رکھ کر زندگی بسر کرے۔ جب کوئی انسان اس طرح کرتا ہے کہ نفسانی خواہشات کو عقل و دین کے ماتحت رکھ کر قابو میں لاتا ہے اور روحانیت کو حیوانیت پر غالب رکھتا ہے تو اسے عفت والا کہتے ہیں اور جب وہ ناشائستہ کاموں سے خوفِ خدا کے جذبے کے تحت گریز کرتا ہے تو اسے حیا دار کہتے ہیں۔

عفت و حیا اسلامی اخلاق کی فہرست میں روح رواں اور جان کی حیثیت رکھتے ہیں۔ اللہ نے مسلمانوں کو عفت و حیا کی تعلیم دی ہے اور اس خلقِ عظیم کو تمام اسلامی فضائل میں بڑا قرار دیا ہے۔ رسول اللہ صلی اللہ علیہ وآلہ وسلم نے فرمایا ہے:

”ہر دین کے لیے کچھ اخلاق ہیں اور اسلام کا اخلاق حیا ہے۔“

حیا ایک ایسی صفت ہے جس کی وجہ سے انسان بڑے سے بڑے رذائل سے بچ جاتا ہے۔ جب تم دیکھو کہ آدمی ایسا کام جو شایانِ شان نہیں کرنے سے جھجکتا ہے یا شرمندگی سے اس کے چہرے پر سرخی آ جاتی ہے تو سمجھ لو کہ اس کا ضمیر زندہ ہے۔ جب کسی کو دیکھو کہ کسی شر اور گناہ کے ارتکاب کی کوئی پرواہ نہ کرتا ہو اور نہ کسی فعلِ بد کے کرنے سے اس پر ندامت کے آثار ظاہر ہوتے ہوں تو سمجھ لو کہ وہ ایک ایسا شخص ہے جس میں کوئی بھلائی نہیں۔ چنانچہ نبی علیہ السلام کا ارشاد ہے:

إِذَا فَاتَكَ الْحَيَاءُ فَافْعَلْ مَا شِئْتَ

”یعنی جب تو حیا کو کھو دے تو جو مرضی میں آئے، کر۔“

ایمان بندوں اور پروردگار کے درمیان ایک لطیف تعلق ہے۔ اس کا سب سے پہلا اثر تزکیہٴ نفس، اعمال اور اخلاق کی درستی ہے۔ ان چیزوں کی تکمیل اس وقت تک نہیں ہو سکتی جب تک نفس میں ایک زندہ جذبہ نہ ہو جس کی بنا پر انسان غلطیوں سے بچا رہے اور فضول باتوں سے کراہت محسوس کرے۔ بلا جھجک حقیر چیزوں میں پڑ جانا اور صغیرہ گناہوں کی پرواہ نہ کرنا حیا کے فقدان سے ہوتا ہے اور ایمان کے فقدان کی دلیل ہے۔ رسول اللہ صلی اللہ علیہ وآلہ وسلم نے فرمایا: ”حیا اور ایمان ساتھ ساتھ ہیں۔ جب ایک اٹھ جاتا ہے تو دوسرا بھی اٹھ جاتا ہے۔“

جب انسان اپنی حیا کو گم کر دیتا ہے تو وہ ایک وحشی درندے کی مانند ہو جاتا ہے اپنی خواہشات کے پیچھے دوڑتا ہے اور اس کی راہ میں اچھے سے اچھے جذبات کو روندتا ہے۔ وہ غریبوں کا مال غصب کرتا ہے اور اپنے دل میں رحم نہیں پاتا۔ مخلوقِ خدا کو مصائب میں دیکھتا ہے اور اس پر اڑا



تک نہیں ہوتا۔ اس کی خود پرستی نے اس کی آنکھوں پر تاریک پردہ ڈال رکھا ہے۔ جو انسان اس پستی تک پہنچ جائے تو سمجھ لو کہ وہ انسانیت کی حدود سے باہر ہو گیا ہے۔

حیا کا تقاضا ہے کہ انسان اپنے منہ کو فحش باتوں سے پاک رکھے۔ بے حیائی کی بات زبان پر نہ لائے اور بری باتوں کے اظہار سے شرمائے۔ یہ بے ادبی کی بات ہے کہ انسان کی زبان سے فحش الفاظ نکلیں۔ رسول اللہ صلی اللہ علیہ وآلہ وسلم نے فرمایا ہے:

”حیا ایمان سے ہے اور ایمان جنت میں ہے اور فحش گوئی جہنم سے ہے اور جہاد و زخ میں ہے“

بعض حکماء نے حیا کے تین مراتب لکھے ہیں:

1- احکام و اوامر الہی کی پابندی اور اللہ کی منع کی ہوئی چیزوں سے بچنا، نفسانی خواہشوں پر قابو رکھنا اور موت کو یاد کر کے بری خواہشات سے اجتناب کرنا۔

2- لوگوں کی ایذا و رسانی سے باز رہنا۔

3- خود انسان کا تنہائی میں اپنے آپ سے حیا کرنا اور ہر حالت میں خدا کو حاضر سمجھ کر تمام گناہوں سے بچنا۔

جس شخص نے حیا کے یہ تین مراتب حاصل کر لیے اس کے اندر تمام محاسن اور خوبیاں جمع ہو گئیں۔ وہ اخلاقی فاضلہ کا بہترین نمونہ ثابت ہوگا۔

حیا بھلائی کی جڑ ہے اور ہر عمل خیر میں حیا کا عنصر ہوتا ہے۔ رسول اللہ صلی اللہ علیہ وآلہ وسلم نے فرمایا ہے:

”فحش جس چیز کے ساتھ لگتا ہے اسے عیب دار کر دیتا ہے اور حیا جس چیز کے ساتھ لگتی ہے اسے زینت دے دیتی ہے۔“

یہ امر بھی حیا سے ہے کہ انسان اپنے ساتھ رہنے والوں کے حقوق و مراتب پہنچانے اور صاحب فضل سے اس کے علم و فضل کا احترام کرتے ہوئے ملے۔ اس کی آواز سے آواز بلند نہ کرے اور نہ اس سے آگے قدم بڑھائے۔ حدیث میں ہے:

”جن سے سیکھو ان کے ساتھ تواضع سے پیش آؤ۔“

نیز حدیث میں یہ بھی آیا ہے:

”اے اللہ میں اس زمانے تک زندہ نہ رہوں کہ جس زمانے میں اہل علم کا اتباع نہ کیا جائے اور بردبار سے حیا نہ کی جائے۔“

حضرت ابن مسعودؓ سے روایت ہے کہ رسول اللہ صلی اللہ علیہ وآلہ وسلم نے فرمایا:

”اللہ سے پوری پوری حیا رکھو۔“ ہم نے کہا: ”یا رسول اللہ! ہم تو پوری پوری حیا کرتے ہیں۔“ آپ نے فرمایا: ”بات یہ نہیں ہے۔ اللہ سے کما حقہ حیا کرنا یہ ہے کہ سر کی حفاظت کرو اور جو کچھ اس نے محفوظ رکھا ہے اور پیٹ کی حفاظت کرو اور جو کچھ اس نے محفوظ رکھا ہے اور موت اور بڑھاپے کا خیال رکھو۔ دیکھو جس کا منہ نظر آخرت ہوگی وہ حیات دنیوی کی زینت کو چھوڑ دے گا (یعنی مقصد نہیں بنائے گا) اور آخرت کو دنیا پر ترجیح دے گا۔ تو جس نے ایسا کیا اس نے اللہ سے پوری پوری حیا رکھی۔“

حضور صلی اللہ علیہ وآلہ وسلم سب سے زیادہ عفت و حیا کے پیکر تھے اور فحش باتوں سے آپ کو طبعی نفرت تھی۔ ابوسعید خدریؓ سے روایت ہے کہ رسول اللہ صلی اللہ علیہ وآلہ وسلم پر وہ نشیمن با حیا عورت سے بھی زیادہ حیا دار تھے اور جب کوئی ناپسند چیز دیکھتے تو ہمیں اس کا احساس آپ کے چہرے سے ہو جاتا۔ (یعنی حیا کی وجہ سے اس کی ناپسندیدگی کا اعلان نہ فرماتے بلکہ چہرہ ہی آپ کی قلبی کیفیت کا اظہار کر دیتا)۔



وَيُثَابِكُمْ فَطَهَّرْهُ ۝ (المدر 4:74) ”اپنے کپڑے پاک رکھیے۔“

اسلام میں نجاست کی مختلف اقسام بیان کر کے انسان کو ہر قسم کی نجاست کے متعلق احکام بتا دیئے گئے ہیں جو فقہ کی کتابوں میں تفصیل سے درج ہیں۔

نماز ادا کرتے وقت جہاں جسم کا پاک ہونا یعنی با وضو ہونا ضروری ہے وہاں لباس کا پاک ہونا بھی اسی طرح شرط ہے۔ نماز کے علاوہ بھی لباس کی صفائی اور پاکیزگی پر زور دیا گیا ہے اور حضور کا فرمان النِّظَافَةُ مِنَ الْإِيمَانِ اس پر گواہ ہے۔ آغضور صلی اللہ علیہ والہ وسلم کو صفائی اور پاکیزگی انتہائی پسند تھی۔ مسواک کرنا اور خوشبو لگانا آپ کے مقدس معمولات میں سے تھا۔ لباس اگرچہ سادہ اور پیوند دار ہوتا تھا مگر صاف ستھرا اور پاک ضرور ہوتا تھا۔ آپ اپنے صحابہؓ کو بھی پاک اور صاف لباس پہننے کی تلقین فرمایا کرتے تھے۔

ایک دن ایک صحابی خراب کپڑے پہنے ہوئے آپ کی خدمت میں حاضر ہوئے۔ آپ نے ان کا گند لباس دیکھ کر ان سے پوچھا: کیا تمہیں رُبّ تعالیٰ نے کچھ مال دیا ہے۔ انھوں نے جواب دیا: ہاں! اللہ نے بہت کچھ عطا فرمایا ہے۔ آپ نے فرمایا: اللہ تعالیٰ خوش ہوتا ہے کہ اپنے بندے پر اپنی دی ہوئی نعمت کا اثر دیکھے۔ جب اللہ تعالیٰ نے تم پر فضل کیا ہے تو اچھے کپڑے پہن لیا کرو تاکہ اللہ کی دی ہوئی نعمت کا اظہار ہو جائے۔

## 5- طہارت مکان

یہ ایک وسیع مفہوم رکھتا ہے۔ اس سے اولاً تو یہ مراد ہے کہ جس جگہ ایک مسلمان نماز ادا کر رہا ہے وہ جگہ ہر قسم کی غلاظت سے پاک ہو۔ بہتر یہ ہے کہ مسجد ہو۔ اگر مسجد کے علاوہ کسی اور جگہ نماز پڑھ رہا ہو تو اس جگہ کے پاک ہونے کا یقین کر لے اور پھر اللہ کی نماز ادا کرے۔ دوسرے نمبر پر طہارت مکان سے مراد اس جگہ کا پاک ہونا ہے جہاں انسان رہ رہا ہے یعنی گھر کی صفائی، محلہ کی صفائی وغیرہ ہے۔ تیسرے نمبر پر جس دفتر، کارخانہ، سکول یا کالج میں انسان کام کرتا ہے یا پڑھتا ہے اس کی صفائی کا خیال رکھے۔ چوتھے نمبر پر جس گاؤں یا جس شہر میں انسان رہائش پذیر ہے اسے پاک صاف رکھنے کی کوشش کرے۔ پانچویں نمبر پر وہ ملک جس کا انسان باشندہ ہے اس کی صفائی میں ہر ممکن تعاون کرے۔ چھٹے نمبر پر پوری کائنات کو جو تمام انسانوں کے رہنے کا مکان ہے اپنے کسی عمل سے غلیظ اور ناپاک نہ کرے اور ہر قسم کی طہارت کا اہتمام کرتے ہوئے زندگی گزارے۔ یعنی طہارت فکر، طہارت اخلاق، طہارت جسم، طہارت لباس اور طہارت مکان کے تقاضوں کو پورا کرے۔ اللہ نے ایسے لوگوں کے لیے فرمایا ہے:

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ ۝ (البقرہ 2:222)

ترجمہ: بے شک اللہ توبہ کرنے والوں اور ہر قسم کی طہارت کا اہتمام کرنے والوں کو پسند کرتا ہے۔



## 4- علم کی ترغیب

انسان سرتاج کائنات اور زمین پر خدا کی بہترین مخلوق ہے۔ وہ باقی مخلوقات سے صرف اس لیے افضل و اشرف ہے کہ اللہ تعالیٰ نے اسے عقل سے نوازا ہے اور سب سے زیادہ علم دیا ہے۔ اس علم کی بنا پر ہی فرشتوں کو حضرت آدم علیہ السلام کے آگے جھکنا پڑا اور اسی کے ذریعے ساری کائنات انسان کے لیے مطیع و مسخر ہو کر رہ گئی ہے۔ نبی کریم پر سب سے پہلے جو وحی نازل ہوئی اس میں اللہ تعالیٰ نے سب سے بڑا احسان یہی بتایا ہے کہ اس نے انسان کو قلم کے ذریعے بہت سارے علوم و فنون کی تعلیم دی، فرمایا:

اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝

الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝ (العلق 96: 1-5)

ترجمہ: اپنے پروردگار کے نام سے پڑھ جس نے پیدا کیا۔ جس نے انسان کو لوتھڑے سے پیدا کیا، پڑھ اور تیرا پروردگار کریم وہ ہے جس نے قلم کے ذریعے علم سکھایا۔ انسان کو وہ علم سکھایا جو وہ نہیں جانتا تھا۔

دنیا میں جو انسان نور ایمان سے منور ہو کر اپنی فکری اور علمی قوتوں سے کام لیتے ہیں ان کے ساتھ اللہ تعالیٰ کا یہ وعدہ ہے کہ انھیں دنیوی ترقی اور اخروی کامیابی سے ہمکنار کرے گا۔ ارشاد خداوندی ہے:

يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ ۚ (المجادلة 11: 58)

ترجمہ: اللہ تم میں سے ایمان والوں اور علم والوں کے درجات بلند فرماتا ہے۔ ویسے تو سب انسان اللہ تعالیٰ کے بندے ہیں مگر جو لوگ زیورِ علم سے آراستہ ہوتے ہیں وہ خدا کے زیادہ محبوب ہوتے ہیں۔ خدا کے نزدیک عالم اور جاہل کبھی بھی برابر نہیں ہو سکتے۔ خود اللہ تعالیٰ فرماتا ہے:

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۚ (الزمر 9: 39)

ترجمہ: کہہ دیجئے کیا عالم اور جاہل برابر ہو سکتے ہیں؟ یہی وجہ تھی کہ حضورؐ نے ہر مسلمان (مرد اور عورت) پر طلبِ علم کو واجب کیا اور خود بھی علماء کی محفل کو عابدوں کی مجلس پر فضیلت دے کر علم اور تحصیلِ علم کی حوصلہ افزائی فرمائی۔ ایک مرتبہ حضورؐ مسجد میں تشریف لائے وہاں دو مجلسیں لگی ہوئی تھیں: ایک ذکر کی اور دوسری علم کی۔ آپؐ نے دونوں کی تعریف کی اور پھر علم کی مجلس میں بیٹھ کر فرمایا: میں بھی دنیا میں معلم (سکھانے والا) بنا کر بھیجا گیا ہوں۔

حضور اکرمؐ ہر وقت اللہ تعالیٰ سے اپنے علم میں اضافہ کی دعا کرتے تھے اور مسلمانوں کو بھی یہی تعلیم دے رہے ہیں کہ ہر مسلمان یہ کہے: رَبِّ زِدْنِي عِلْمًا (اے میرے رب میرے علم میں اضافہ فرما)

حضرت معاذ بن جبلؓ نے حضور صلی اللہ علیہ وآلہ وسلم سے علم کے بارے میں ایک مفصل حدیث نقل کی ہے جس سے علم کی ضرورت اور افادیت پر تفصیلی روشنی پڑتی ہے۔ آپؐ نے فرمایا:

”علم حاصل کرو اللہ کے لیے علم حاصل کرنا نیکی ہے، علم کی طلب عبادت ہے۔ اس میں مصروف رہنا، تسبیح اور بحث و مباحثہ کرنا جہاد



ہے۔ علم سکھاؤ تو صدقہ ہے، علم تنہائی کا ساتھی، فراخی اور تنگدستی میں رہنما، غم خوار دوست اور بہترین ہم نشین ہے۔ علم جنت کا راستہ بتاتا ہے۔ اللہ تعالیٰ علم ہی کے ذریعے قوموں کو سر بلندی عطا فرماتا ہے۔ لوگ علماء کے نقش قدم پر چلتے ہیں۔ دنیا کی ہر چیز ان کے لیے دُعائے مغفرت کرتی ہے کیونکہ علم دلوں کی زندگی ہے اور اندھوں کے لیے بینائی۔ علم جسم کی توانائی اور قوت ہے۔ علم کے ذریعے انسان فرشتوں کے اعلیٰ درجات تک پہنچتا ہے۔ علم میں غور و خوض کرنا روزے کے برابر ہے اور اس میں مشغول رہنا نماز کے برابر ہے۔ علم ہی کے ذریعے اللہ تعالیٰ کی صحیح اطاعت اور عبادت کی جاتی ہے۔ علم سے انسان معرفتِ خداوندی حاصل کر سکتا ہے۔ اس کی بدولت انسان اللہ اور اس کے بندوں کے حقوق ادا کرتا ہے۔ علم ایک پیش رو اور رہبر ہے اور عمل اس کا تابع ہے۔ خوش قسمت ہیں وہ لوگ جو علم حاصل کرتے ہیں اور بد قسمت اس سعادت سے محروم رہتے ہیں۔“

دنیا میں علم تو بے شمار ہیں اور کسی شخص کو یہ طاقت نہیں کہ ان سب کو حاصل کر لے لیکن ایک مسلمان کے لیے تین قسم کے علوم حاصل کرنا بے حد ضروری ہے۔ اول علمِ دین اور اس سے یہ مراد نہیں کہ مسلمانوں میں ہر ایک شخص تمام دینی مسائل کا عالم ہو بلکہ اس سے مراد یہ ہے کہ ہر ایک مسلمان کے لیے ضروری ہے خواہ وہ مرد ہو یا عورت کہ دین کے ضروری مسائل سے واقف اور اسلام کی خوبیوں سے آگاہ ہو۔ دوم علم طب ہے جس سے مسلمانوں کو واقف ہونا ضروری ہے اور علم طب سے مراد یہ ہے کہ صحت کے اصول اور قواعد سے واقف ہو۔ حدیث میں آیا ہے:

اَلْعِلْمُ عِلْمَانِ، عِلْمُ الْاَدْيَانِ وَعِلْمُ الْاَبْدَانِ (الحديث)  
”یعنی علم حقیقت میں دو ہیں، دین کا علم اور طب کا علم۔“

تیسرا علم جس سے واقفیت ہر ایک کے لیے ضروری ہے وہ علم ہے جس پر معاش کا دار و مدار ہے اور اس علم سے ہماری مراد عام ہے خواہ وہ علم متعارف ہو یا کوئی پیشہ یا ہنر ہو کیونکہ دنیا میں جس قدر پیشے یا ہنر ہیں وہ سب علم ہی ہیں۔ علم معیشت کا حاصل کرنا اور اس پر عمل پیرا ہونا ایک اہم اسلامی فرض ہے۔ اس کو نہ جاننے یا اس پر عمل نہ کرنے کے باعث آج مسلمان اقتصادی میدان میں پیچھے رہ گئے ہیں اور دنیا کی دوسری قومیں جو ایک مدت اور عرصہ دراز تک اہل اسلام کے خرمن کمالات کی خوشہ چین رہیں، دنیوی ترقی کی اس معراج پر جا پہنچیں کہ اس زمانے کے مسلمان اس کا تصور بھی نہیں کر سکتے۔ اس کی اصل وجہ صرف جہالت ہے۔ کیونکہ یہ بوجہ جہالت اور لاعلمی اپنے مذہبی اصولوں اور اپنے بزرگوں کے اعلیٰ کارناموں سے ناواقف ہیں۔ دوسرے ان کے دماغوں میں ایک باطل خیال جما ہوا ہے کہ ہر کسب باعث ہتک اور موجب ننگ و عار ہے حالانکہ کلام مجید میں کئی جگہ کسبِ معاش کی شدید تاکید آئی ہے حتیٰ کہ حج بھی ضروری اور مذہبی عبادت کے موقع پر بھی تجارت کرنے کی صریح اجازت موجود ہے اور نماز جمعہ ادا کرنے کے بعد طلبِ معاش میں نکل جانے کا صاف حکم ہے۔ اس کے علاوہ تمام انبیاء علیہم السلام و صحابہ کرامؓ اس اصول کسبِ معاش اور تجارت کے سختی سے پابند رہے۔ چنانچہ حضرت اور یسٰیٰ خیاطیؓ حضرت نوحؑ نجاری اور حضرت ابراہیمؑ بزازی کیا کرتے تھے۔ خلفائے اسلام میں ابو بکر صدیقؓ اور حضرت عثمانؓ اور دیگر صحابہؓ اور علماء بزازی اور تجارت کیا کرتے تھے۔ واضح رہے کہ کسبِ معاش اور اپنے ہاتھ کی کمائی سے روزی پیدا کرنا موجبِ عار نہیں بلکہ فلاح دارین کا باعث ہے۔

الغرض اسلام دین علم ہے۔ اس کے نزدیک انسان کو دیگر مخلوقات پر شرف علم ہی سے حاصل ہے اور علم ہی کی بنیاد پر وہ آئندہ بھی ترقی



کی راہوں پر گامزن ہوگا۔ اس لیے وہ اپنے ماننے والوں کو یہ حکم دیتا ہے کہ علم کی تلاش میں نکلاؤ اور حکمت کے موتی جہاں کہیں بھی ملیں انھیں حاصل کرو۔ یہی وجہ ہے کہ مسلمان اپنے دورِ عروج میں علمی لحاظ سے تمام دنیا پر فائق تھے۔

اسلام کا دامن حکمت اور دانائی کے موتیوں سے بھرا ہوا ہے۔ دین اسلام تمام دنیا کے انسانوں کو فکر و عمل کی طرف دعوت دیتا ہے اور ہر قسم کے علوم و فنون کے لیے ہمیشہ اس کی آغوش کھلی ہوئی ہے۔ اسلام اصولی طور پر تحقیقات اور سائنس کا مخالف نہیں بلکہ جس قدر سائنس کی ایجادات اور انکشافات میں اضافہ ہوگا اصول اسلام کا اعتراف بڑھتا جائے گا اور توحید کے پرستاروں کی تعداد زیادہ ہوتی جائے گی۔ جس طرح ماضی میں مسلمانوں نے بینظیر سائنسی کارنامے انجام دیئے تھے آج ہمیں چاہیے کہ ان کے نقش قدم پر چل کر کائنات میں اپنا مقام پیدا کریں۔ یہ ایک حقیقت ہے کہ خداوند عالم نے ہمیشہ حکومت اور سلطنت سے اسی قوم کو نوازا ہے جو علم و عمل میں دوسری اقوام کے مقابلے میں بہتر تھی۔ اسی اصول کی بنا پر آدم علیہ السلام اپنی علمی صلاحیتوں کی وجہ سے ملائکہ پر فضیلت لے گئے اور کائنات کی خلافت فرشتوں کے مقابلے میں آدم علیہ السلام اور ان کی اولاد کو عطا ہوئی۔

جب ہم تاریخ عالم پر نگاہ ڈالتے ہیں تو یہی اصول کارفرما نظر آتا ہے۔ جب اہل یونان علمی میدان میں فائق تھے تو ان کا سکندر مشرق و مغرب میں اپنی عظمت کا جھنڈا گاڑتا ہے اور دنیا کی کوئی قوم اس کا مقابلہ نہیں کر سکتی۔ اسی طرح اہل اسلام نے جب اللہ کے فرمان پر عمل پیرا ہو کر علمی میدان میں کارہائے نمایاں انجام دیئے اور صرف قرآن کریم اور احادیث رسول صلی اللہ علیہ وآلہ وسلم کو سمجھنے کی خاطر صد ہا درس گاہیں قائم کیں اور اپنی یونیورسٹیوں میں علوم عقلی اور فنونِ عملی کو بطور نصاب پڑھایا تو دنیا کی کوئی قوم ان کا مقابلہ نہ کر سکتی تھی۔ مصر، بغداد اور قرطبہ کے تعلیمی ادارے اپنی مثال آپ تھے۔ اہل یورپ اپنی جہالت و دور کرنے کے لیے سرزمینِ اندلس کا رخ کرتے تھے۔

پھر ایک زمانہ آیا جب مسلمانوں نے علمی میدان میں کام کرنا چھوڑ دیا۔ تحقیق کی جگہ اندھی تقلید اور عمل کی جگہ بدعملی کو اپنایا تو خدا نے انھیں ہر جگہ ان کا غلام بنا دیا جو علم و عمل میں ان سے فائق تھے۔ کہیں ان پر انگریز مسلط ہو گئے، کہیں پرتگالی اور کہیں فرانسیسی استحصال کرنے لگے کیونکہ دورِ جدید میں جہاں مسلمانوں نے اپنا کردار ادا کرنا چھوڑ دیا وہاں اہل یورپ نے مسلمانوں کی جگہ لے لی اور علمی دنیا میں حیرت انگیز کارنامے انجام دیئے اور علم کی بدولت پوری دنیا پر چھا گئے۔

ایک وقت تھا جب یورپ تاریکی میں غرق تھا لیکن جب اہل یورپ نے سستی و کاہلی کو چھوڑ کر محنت اور کاوش کو اپنا وطیرہ بنایا تو خدا نے بھی انھیں جہالت کی جگہ علم عطا کیا اور کائنات کی ظاہری حکومت باوجود ان کے کافر ہونے کے ان کے ہاتھ میں دے دی۔ اب ہمیں اگر اپنا مقام دوبارہ حاصل کرنا ہے تو علمی اور عملی میدان میں آگے بڑھنا ہوگا۔ ورنہ ترقی یافتہ اقوام کی غلامی اور سامراج سے نجات پانا مشکل ہے۔ خدا بھی ان کی مدد کرتا ہے جو اپنی مدد آپ کرتے ہیں۔

## 5- عدل

عدل کا معنی: مساوی بدلہ، افراط اور تفریط کے درمیان راستہ اور حق و انصاف ہے۔ عدل کی ضد ظلم ہے جس کا معنی ہے: کسی چیز کو اس کے مناسب مقام میں نہ رکھنا یا بدلہ دینے میں کمی بیشی کرنا۔



ہر اچھے اور برے کام کا پورا پورا بدلہ دینا عدل کہلاتا ہے اور اس میں کمی بیشی کرنا ظلم ہے۔ عدل و انصاف کے بغیر مثالی معاشرہ قائم نہیں کیا جاسکتا جہاں ظلم، فساد اور بے چینی پیدا کرتا ہے وہاں عدل، امن، اطمینان اور ترقی کا ضامن ہے۔ عدل ہی پر دنیا کی ترقی اور خوشحالی کا دار و مدار ہے اور دنیا کی کوئی قوم اس کی ضرورت و اہمیت کا انکار نہیں کر سکتی۔

اسلامی تعلیمات میں عدل کو نمایاں مقام حاصل ہے۔ کیوں نہ ہو اسی عدل و انصاف کے ذریعے انسان اس زندگی میں جنت کی جھلک دیکھ سکتا ہے اور مثالی معاشرہ قائم ہو سکتا ہے جو اسلام کے اولین مقاصد میں سے ہے۔ یہ ایک حقیقت ہے کہ انسانی معاشرے میں افراد کی باہمی کشش اور ٹکڑ کا عدل حاکم اور انصاف پسند عدلیہ کے ذریعے ہی ختم کیا جاسکتا ہے۔ ایسی عدلیہ کا وجود جو مظلوم کی دادی کرے اور عدل و انصاف کے مطابق فیصلے کرے امن کے قیام کی خاطر انتہائی ضروری ہے۔ چونکہ مقدمات کے صحیح فیصلے سچی شہادت کے بغیر نہیں ہو سکتے اس لیے اسلام جہاں عدل و انصاف کا حکم دیتا ہے وہاں صحیح شہادت دینے کو بھی لازم قرار دیتا ہے۔

عدالتوں میں بے انصافی یا گواہی میں غلط بیانی کے دو سبب ہوتے ہیں یا تو یہ کہ ہم کسی کی رشتہ داری کی بنا پر سچی گواہی دینے اور حق کا فیصلہ کرنے کی ہمت نہیں کرتے یا کسی کی عداوت ہمیں غلط بیانی یا ظلم اور نا انصافی پر مجبور کرتی ہے۔ اللہ تعالیٰ نے قرآن کریم میں ان دونوں اسباب کی بنا پر غلط بیانی اور بے انصافی کرنے سے منع فرمایا ہے اور عدل کا حکم دیا ہے۔ ارشاد باری تعالیٰ ہے:

(1) يٰۤاَيُّهَا الَّذِيْنَ اٰمَنُوْا كُوْنُوْا قَوْمٍ مِّنْ بِالْقِسْطِ شٰهَدَآءَ لِلّٰهِ وَلَوْ عَلٰى اَنْفُسِكُمْ اَوِ الْوَالِدِيْنَ وَالْاَقْرَبِيْنَ ؕ

(النساء: 4: 135)

ترجمہ: اے ایمان والو! انصاف پر قائم رہنے والے اللہ کے لیے گواہی دینے والے بن جاؤ اگرچہ وہ گواہی اپنی ہی ذات یا والدین یا رشتہ داروں کے خلاف ہی کیوں نہ ہو۔

(2) وَلَا يَجْرِمَنَّكُمْ شَنَاٰنُ قَوْمٍ عَلٰٓى اَلَّا تَعْدِلُوْٓا اَعْدِلُوْٓا قُلُوْبُكُمْ لِلتَّقْوٰى ذٰلِكَ اَتَّقُوا اللّٰهَ (المائدہ 8: 5)

ترجمہ: اور تمہیں کسی قوم کی عداوت اس بات پر آمادہ نہ کرے کہ انصاف نہ کرو۔ انصاف کرو۔ انصاف کرنا ہی پرہیزگاری کے زیادہ قریب ہے اور اللہ سے ڈرو۔

عدالتی نظام کی کامیابی کا دار و مدار اگر ایک طرف مستحق خدا ترس اور پیکر انصاف بیچ اور قاضی پر ہے تو دوسری طرف پیکر صدق و وفا گواہوں پر بھی ہے۔ اس لیے یہ بتایا گیا ہے کہ کسی شخص کے ساتھ، بغیر کسی کمی بیشی اور اچھے یا برے جذبے کے وہ سلوک کرنا چاہیے جس کا وہ واقعی مستحق ہے اور عدل و انصاف کی ترازو ایسی صحیح اور برابر ہونی چاہیے کہ بڑی سے بڑی محبت اور شدید عداوت اس کے دونوں پلوں میں سے کسی کو جھکا نہ سکے۔

ہمارے سامنے آنحضرت صلی اللہ علیہ وآلہ وسلم کا اسوۂ حسنہ ہونا چاہیے۔ آپ نے کافروں اور دشمنوں کے ساتھ بھی انصاف کیا اور کبھی ایسا نہیں ہوا کہ کسی کے کفر و شرک یا مخالفانہ رویے کی وجہ سے بے انصافی کی ہو آپ کے عہد مبارک میں یہودی اور نصرانی بھی اپنے مقدمات کا فیصلہ کرانے کے لیے آپ کے ہاں آیا کرتے تھے اور انھیں آپ کے عدل پر پورا پورا اعتماد تھا۔ ایک بار ایک یہودی اور ایک انصاری مسلمان کا تنازعہ حضور کے ہاں پیش ہوا۔ آپ نے فیصلہ یہودی کے حق میں دیا اور یہ نہ دیکھا کہ دوسری طرف ایک مسلمان ہے بلکہ حق و



انصاف کے ساتھ فیصلہ فرمایا۔ کسی بڑے سے بڑے صحابیؓ کو آپؐ کے ہاں سفارش یا کسی فریق کے بارے میں کچھ عرض کرنے کی جرأت نہ ہوتی تھی۔

ایک بار ایک قریشی خاتون چوری کے الزام میں پکڑی گئی۔ اس کا قبیلہ چاہتا تھا کہ اسے ہاتھ کاٹنے کی سزا نہ ملے۔ انھوں نے حضرت اسامہ بن زید رضی اللہ عنہما کو حضورؐ کی خدمت میں سفارشی بنا کر بھیجا کہ سزا میں کچھ نرمی فرمائی جائے۔ آپؐ کا چہرہ مبارک سرخ ہو گیا اور فرمایا: پہلی قومیں اسی لیے تباہ ہوئیں کہ جب کوئی غریب جرم کرتا تھا تو اسے قانون کے مطابق سزا دی جاتی تھی اور جب کوئی بااثر آدمی جرم کا ارتکاب کرتا تھا تو اس کی خاطر قانون کی تاویلیں کر کے اسے بچایا جاتا تھا۔ آپؐ نے اس عورت کو شرعی قانون کے مطابق سزا دی۔ اسلامی قانون کی نگاہ میں تمام افراد مساوی ہیں۔ قانون الہی کو سب پر بالادستی حاصل ہے۔ حضور صلی اللہ علیہ والہ وسلم نے اپنے آپ کو بھی قانون سے بالاتر کبھی نہیں سمجھا۔ حضرت عمرؓ کا بیان ہے کہ میں نے حضورؐ کو بھی قصاص کے لیے اپنے آپ کو پیش کرتے ہوئے دیکھا ہے۔ جب آپؐ کا دُنیا سے رخصت فرمانے کا وقت قریب آیا تو صحابہؓ کو پکار کر کہا کہ جس کسی نے مجھ سے کوئی بدلہ لینا ہے لے لے میں حاضر ہوں۔ یہی وجہ تھی کہ جب حضور صلی اللہ علیہ والہ وسلم نے اپنے آپ کو قانون سے بالاتر نہ سمجھا تو مسلمانوں کا ہر حاکم یا خلیفہ اپنے آپ کو قانون کے سامنے اسی طرح جوابدہ سمجھتا تھا جس طرح ایک ادنیٰ خادم۔

خلفائے راشدینؓ نے اپنے دور میں عدل و انصاف کی مثالیں قائم کی ہیں اور حضورؐ کے نقش قدم پر چل کر انصاف کا حق ادا کیا ہے۔ حضرت عمرؓ اور حضرت علیؓ مرتضیٰ کا انصاف تو مثل بن گیا تھا۔ ایک بار حضرت علیؓ مرتضیٰ ایک مقدمے کے سلسلے میں قاضی کی عدالت میں بطور فریق پیش ہوئے۔ قاضی نے آپؓ کو ابو تراب کہہ کر پکارا۔ آپؓ نے فرمایا: تم نے مجھے کنیت سے کیوں پکارا ہے جو عزت کی علامت ہے؟ یہ تم نے بے انصافی کی ہے۔ اتنی سی بات کو بھی حضرت علیؓ مرتضیٰ نے قانونی مساوات کے خلاف سمجھا اور قاضی کو مکمل مساوات برتنے کی نصیحت کی۔ حضرت عمرؓ نے اپنے بیٹے کو شرعی سزا دے کر عدل و انصاف کا بول بالا کیا۔ آپؓ کے عہد میں بڑے سے بڑا گورنر اور بااثر انسان قانون کی زد سے نہیں بچ سکتا تھا۔

حضور اکرم صلی اللہ علیہ والہ وسلم نے قاضیوں اور ججوں کے لیے ایک ضابطہ اخلاق دیا ہے جس کے چند اہم اصول یہ ہیں:-

1- مدعی اور مدعا علیہ کے بیانات سن کر فیصلہ دیا جائے۔ کسی ایک فریق کے بیان پر اعتماد کر کے یک طرفہ کارروائی نہ کی جائے۔ حضورؐ نے حضرت علیؓ مرتضیٰ کو یمن بھیجتے وقت وصیت فرمائی:

فَإِذَا جَلَسَ بَيْنَ يَدَيْكَ الْخَصْمَانِ فَلَا تَقْضِ حَتَّى تَسْمَعَ كَلَامَ الْآخَرِ كَمَا سَمِعْتَ كَلَامَ الْأَوَّلِ.

ترجمہ: جب تیرے سامنے دو فریق مقدمہ بیٹھ جائیں تو اس وقت تک فیصلہ نہ سنا جب تک دوسرے فریق کا بیان اس طرح نہ سن لے جس طرح پہلے کا سنا۔

2- قانون لوگوں کی نیوٹوں اور اندرونی باتوں پر مواخذہ نہیں کرتا۔ اس لیے قاضی کو چاہیے کہ ظاہری شہادت اور ثبوت کے مطابق فیصلہ کرے۔ حضور صلی اللہ علیہ والہ وسلم بھی ہر مقدمے میں ظاہری ثبوت اور گواہوں کی شہادت کے مطابق فیصلہ فرمایا کرتے تھے۔ آپؐ کا فرمان ہے:



أُمِرْتُ أَنْ أَحْكَمَ بِالظَّاهِرِ، وَاللَّهُ يَتَوَلَّى السَّرَائِرَ.

ترجمہ: مجھے حکم دیا گیا ہے کہ ظاہر کے مطابق فیصلہ کروں اور اللہ دلوں کے بھیدوں کا مالک ہے۔

3- عدالتی کارروائی کسی مرحلے پر قاضی کو کسی ایک فریق کی طرف جھکاؤ کی قطعاً اجازت نہیں۔ قاضی کو چاہیے کہ وہ دیکھنے اور بات کرنے میں بھی فریقین کے درمیان مکمل مساوات برتے۔ حضور صلی اللہ علیہ وآلہ وسلم نے فرمایا:

سَوَّيْنِ الْخَصْمَيْنِ فِي لَحْظِكَ وَلَفْظِكَ.

ترجمہ: نگاہ اور کلام میں بھی فریقین کے مابین مساوات قائم رکھیے۔

4- مقدمہ میں منصفانہ فیصلے پر پہنچنے کے لیے قاضی کو ہر قسم کے ذہنی کچھاؤ یا غیظ و غضب سے آزاد ہونا چاہیے۔ بصورت دیگر قاضی ذاتی جذبات سے مغلوب ہو کر مجرم کو اس کے جرم کی مقدار سے بڑھ کر سزا دے بیٹھے گا اور انصاف نہ کر سکے گا۔ حضورؐ نے تنبیہ فرمائی۔

لَا يَقْضِ الْقَاضِي بَيْنَ الْإِثْنَيْنِ وَهُوَ غَضْبَانٌ.

ترجمہ: غصہ کی حالت میں قاضی فریقین کے درمیان فیصلہ نہ کرے۔

5- مجرم کو ثبوت جرم پر سزا دی جائے۔ اگر اس کے خلاف شہادتیں کمزور ہوں جس سے اس کا جرم مشتبہ ہو جائے تو اسے شک کا فائدہ دیا جائے۔ اس سلسلے میں اسلام کا اصول یہ ہے:

إِنَّ الْإِمَامَ أَنْ يُعْطِيَ فِي الْعَقْرِ خَيْرٌ مِّنْ أَنْ يُعْطِيَ فِي الْعُقُوبَةِ.

ترجمہ: بے شک امام یا قاضی کا کسی کو معاف کرنے میں غلطی کرنا بہتر ہے اس سے کہ وہ کسی کو سزا دینے میں غلطی کرے۔

6- ثبوت مدعی کے ذمے ہے اور بصورت عدم شہادت مدعی علیہ سے اپنی بے گناہی کی قسم لی جائے۔ آپؐ کا فرمان ہے:

الْبَيِّنَةُ عَلَى الْمُدَّعِي وَالْيَمِينُ عَلَى مَنْ أَنْكَرَ.

ترجمہ: شہادت اور ثبوت مدعی کے ذمے ہے اور قسم مدعی علیہ پر ہوگی۔

7- فیصلہ کرنے سے پہلے دیکھ لیا جائے کہ اگر مقدمے کا حل قرآن و سنت میں موجود ہے تو اس کے مطابق فیصلہ دیا جائے ورنہ قرآن و سنت میں اس کے مشابہ فیصلے سامنے رکھ کر قیاس کر لیا جائے۔ ایسی صورت میں جبکہ کسی مقدمے کا صریح فیصلہ قرآن و حدیث میں نہ ملتا ہو تو قاضی کو قیاس کر کے اپنی رائے پر انصاف کے ساتھ فیصلہ کرنے کی اجازت ہے۔ آپؐ نے حضرت معاذؓ کو جب قاضی بنا کر بھیجا تو اس سے پوچھا کہ مقدمات کا فیصلہ کیسے کرو گے؟ حضرت معاذؓ نے جواب دیا۔ قرآن کے احکام کے مطابق۔ آپؐ نے فرمایا: اگر قرآن میں اس کا حکم موجود نہ ہو تو پھر کیا کرو گے؟ حضرت معاذؓ نے جواب دیا: پھر اللہ کے رسولؐ کی سنت کے مطابق فیصلہ کروں گا۔ آپؐ نے پھر پوچھا: اگر وہاں بھی حکم موجود نہ ہو تو پھر کیا کرو گے؟ حضرت معاذؓ نے جواب دیا: اپنی رائے پر فیصلہ کروں گا۔ آپؐ نے حضرت معاذؓ کے اس طرز کو پسند فرمایا۔ یہی طریقہ بعد کے تمام قاضیوں کے لیے نمونہ بن گیا۔



## 6- جہاد

### جہاد کا معنی

جہاد عربی کا لفظ ہے۔ اس کا لغوی معنی ہے: کسی کام کے لیے کوشش کرنا۔ اصطلاح شریعت میں اللہ کے دین کا بول بالا کرنے اور دشمنان دین کا مقابلہ کرنے کے لیے ہر ممکن کوشش کرنے اور جان و مال کی قربانی دینے کا نام جہاد ہے۔

جہاد کی تین صورتیں ہیں: ایک دشمنان دین کے مقابلے میں جہاد دوسرا شیطانی خیالات کے مقابلے میں جہاد اور تیسرا نفس کی غلط خواہشات کو روکنے میں جہاد۔ مطلب یہ نکلا کہ جو چیز بھی اللہ کی راہ پر چلنے سے روکے اس کا پوری قوت سے مقابلہ کرنا جہاد کہلاتا ہے۔

خدا کی راہ میں کفار اور مشرکین سے جنگ کرنا اور جان کی بازی لگا کر اسلام کی سر بلندی کے لیے کوشش کرنا جہاد کی آخری منزل ہے۔

قرآن حکیم میں جہاد کی اس قسم کو قتال فی سبیل اللہ کہا گیا ہے۔ اللہ کی راہ میں لڑنا جہاد کی قسموں میں سے ایک قسم ہے چونکہ ایک مسلمان جنگ کی صورت میں اپنی جان بھی اللہ کے دین کی خاطر قربان کر دیتا ہے۔ اس لیے ایسے مجاہد کا مقام دوسروں سے بہت بلند ہو جاتا ہے اور اگر وہ میدان جنگ میں شہید ہو جائے تو خدا اسے مردہ کہہ کر پکارنا گوارا بھی نہیں کرتا بلکہ دائمی زندگی سے نوازتا ہے۔

### جہاد کی اہمیت

جہاد بظاہر اسلام کے پانچ بنیادی ارکان میں شامل نہیں ہے لیکن حقیقتاً ان سب کی روح جہاد ہے۔ ارکان رکن کی جمع ہے اور رکن عربی میں ستون کو کہتے ہیں۔ کلمہ نماز، زکوٰۃ، روزہ اور حج اسلام کے ارکان ہیں جن پر اسلامی عمارت کھڑی ہوتی ہے۔ جہاد اس عمارت کی چھت اور اس کی حفاظت کے لیے ڈھال ہے۔ اگر جہاد نہ ہو تو نہ دین باقی رہتا ہے اور نہ دین کے ارکان۔ اس لیے جہاں دیگر عبادات کے لیے اوقات اور حدود مقرر ہیں وہاں جہاد کے لیے کوئی خاص وقت یا حد مقرر نہیں ہے۔ پوری زندگی میں اسلام کی سر بلندی کی خاطر جان و مال کی قربانی دینا اور طاقت کے مطابق دشمنان دین کے مقابلے کے لیے تیاری کرنا جہاد ہے۔

### فضیلت جہاد

قرآن و حدیث میں مجاہدین کی فضیلتیں بیان ہوئی ہیں اور رسول کریم صلی اللہ علیہ وآلہ وسلم نے مومن ہونے کے لیے یہ شرط لگائی ہے کہ: مومن وہ ہے جس نے جہاد کیا ہو یا اس کے دل میں جہاد یعنی قتال فی سبیل اللہ کی تمنا موجود ہو۔ آپ نے فرمایا:

”جس شخص نے نہ کبھی جہاد میں شرکت کی اور نہ اس کے دل میں جہاد کا شوق پیدا ہوا اور وہ اسی حالت میں مر گیا تو وہ نفاق کی موت مرا۔“

آپ سے پوچھا گیا: سب سے افضل انسان کون ہے؟ آپ نے فرمایا: ”وہ مومن جو اپنی جان و مال سے جہاد کرتا ہے۔“

ایک اور مقام پر فرمایا:

”جہاد میں تمہاری شرکت اپنے اہل و عیال میں رہ کر ساٹھ سال کی عبادت سے افضل ہے۔“

قرآن حکیم میں ہے:



”جو لوگ اللہ کی راہ میں جہاد کرتے ہوئے مارے گئے انھیں مردہ نہ کہو۔ وہ زندہ ہیں مگر تم ان کی زندگی کا شعور نہیں رکھتے“

(البقرة: 154)۔

## جہاد کی قسمیں

جہاد کی دو قسمیں ہیں: جہاد بانفس اور جہاد بالمال۔

### جہاد بانفس

یعنی جان سے جہاد کرنا۔ جان سے جہاد کرنے والوں کو دو قسم کے حالات پیش آتے ہیں: ایک وقت ایسا ہوتا ہے جب انھیں راہ حق میں اپنی جان پر مختلف قسم کی تکالیف برداشت کرنی پڑتی ہیں۔ وہ دشمنوں کے مقابلے میں کمزور ہوتے ہیں اور دشمن ان کو راہ حق سے ہٹانے کی خاطر طرح طرح کی آزمائشوں میں ڈالتے ہیں، مگر وہ سب کچھ برداشت کرتے ہوئے اپنا مشن جاری رکھتے ہیں۔ دُنیا کی کوئی طاقت انھیں راہ حق سے نہیں ہٹا سکتی، اور حق کی خاطر وہ ہر قسم کی تکالیف برداشت کر کے اللہ کی رضا حاصل کرتے ہیں۔

دوسری قسم کے حالات انھیں اس وقت پیش آتے ہیں جب ان میں دشمن کا مقابلہ کرنے کی طاقت موجود ہوتی ہے اور دشمن انھیں صفحہ ہستی سے مٹانے کی کوشش کرتے ہوئے میدانِ جنگ کے سوا کوئی اور صورت باقی نہیں چھوڑتا۔ ایسی صورت میں انھیں جان کی بازی لگا کر اللہ کے دین اور اپنی حفاظت کرنا ضروری ہو جاتا ہے۔ ایسے ہی حالات میں جنگ کی اجازت ہوتی ہے اور ایسے ہی حالات میں سرحدوں پر ایک رات گزارنا ہزاروں نمازوں اور روزوں سے افضل ہوتا ہے اور حق کی حمایت میں تلوار اٹھانا اور مخالفین کو طاقت کے ذریعے ان کے عزائم سے روکنا ضروری ہے۔

### جہاد بالمال

جہاد بانفس کے بعد جہاد بالمال کا درجہ ہے۔ دُنیا کا کوئی کام پیسے کے بغیر نہیں ہوتا۔ اسلام جس کا مشن تمام کائنات میں اللہ کا نام بلند کرنا اور امن قائم کرنا ہے جانی اور مالی قربانی کے بغیر کیسے چل سکتا ہے؟ صحابہ کرامؓ نے جہاں جہاد بانفس کے سلسلے میں بے مثال روایات قائم کی ہیں وہاں جہاد بالمال کا بھی حق ادا کیا ہے۔ اللہ کے دین کی خاطر گھر بار چھوڑنا اور جنگ کی تیاری کے وقت گھر کا تمام مال نصف مال یا خاصا حصہ اللہ کی راہ میں پیش کر دینا حضورؐ کے صحابہ اور اہل بیت کے حصے میں آیا ہے۔

## جہاد یعنی قتال فی سبیل اللہ کی اجازت

درج ذیل صورتوں میں سے کسی ایک کی موجودگی میں اعلانِ جنگ کی اجازت ہے۔

- 1- دشمن اسلامی ملک پر حملہ آور ہو۔
- 2- دشمن اپنے ملک میں اہل اسلام کو ظلم و ستم کا نشانہ بنائے اور دین پر پابندیاں عائد کرے۔
- 3- دشمن مسلمانوں کو بے گناہ قتل کرے۔



4- دشمن شکستِ عہد کا مرتکب ہو اور غدار کرے۔

5- فساد اور خطرناک دشمن کی طرف سے حملے کا خطرہ ہو۔

جب اعلانِ جنگ ہو جائے تو ہر مسلمان مرد عاقل بالغ پر محتاج اور بیمار نہ ہو، جنگ میں شریک ہونا واجب ہو جاتا ہے۔ یہ امیر المومنین کا کام ہے کہ جسے چاہے میدانِ جنگ میں بھیجے اور جسے چاہے پیچھے چھوڑے۔ ایسے وقت میں جنگ سے کترانا یا میدانِ جنگ سے بھاگ نکلنا نفاق کی علامت ہے اور اس قسم کی حرکت مومن کی شان کے خلاف ہے جو اپنا مال و جان اللہ کے ہاتھ جنت کے بدلے میں فروخت کر چکا ہے۔

## مسلمان کے لیے حربی لائحہ عمل

### جنگ سے پہلے

اسلام امن کا علمبردار ہے اور بلاوجہ کسی سے جنگ کرنے کی اجازت نہیں دیتا۔ مگر دشمنانِ اسلام اپنی حرکت سے باز نہیں آتے اور مسلمانوں کو اپنی حفاظت اور دین کی تبلیغ کی خاطر جنگ کے بغیر چارہ نہیں رہتا۔ اس لیے اسلام میں جنگ سے قبل اپنے آپ کو دشمن کے مقابلے کے لیے تیار رکھنا اور حتی المقدور سامانِ جنگ جمع کرنا ضروری قرار دیا گیا ہے۔ رب تعالیٰ کا فرمان ہے:

”اور ان (کافروں) کے لیے تیار رکھو جو قوتِ تم سے بن پڑے اور جتنے گھوڑے تم ہاندھ سکو کہ اس سے تم اللہ کے دشمن اور اپنے دشمن کے دل میں رعب بٹھاؤ اور ان کے سوا کچھ اوروں کے دلوں میں جنھیں تم نہیں جانتے اللہ ہی جانتا ہے۔ (انفال: 60:8)

اس فرمان سے جنگی تیاری کا حکم واضح طور پر ثابت ہوتا ہے۔ فتح و نصرت اللہ کے ہاتھ میں ہے مگر حسبِ طاقت اسلامی ریاست کے لیے جنگ کی تیاری اور اسلحہ وغیرہ کی فراہمی ضروری ہے اور اس میں سستی جہاں اللہ کی نافرمانی ہے وہاں اپنی تباہی کا باعث بھی ہے۔

### دورانِ جنگ مجاہدوں کے لیے دستور العمل

دورانِ جنگ مسلمانوں کی کامرانی کے لیے قرآن کریم کی سورہ انفال (آیات نمبر 45 تا 47) میں چند رہنما اصول بیان ہوئے ہیں جن کا مفہوم پیش کیا جاتا ہے۔

اے ایمان والو! جب تمھیں کسی جماعت سے جنگ کرنے کا اتفاق ہو (تو درج ذیل آداب کا خیال رکھو): ایک یہ کہ ثابت قدم رہو دوسرا یہ کہ اللہ کا خوب کثرت سے ذکر کرو، امید ہے تم کامیاب ہو جاؤ گے۔ تیسرا اللہ اور اس کے رسول کی اطاعت کرو۔ چوتھا، آپس میں مت جھگڑو کہ اس سے تم کم ہمت ہو جاؤ گے اور تمھاری ہوا اکھڑ جائے گی۔ پانچواں صبر کرو بے شک اللہ صبر کرنے والوں کے ساتھ ہے۔ چھٹا، ان کافروں کی طرح نہ ہو جو اپنے گھروں سے اترتے ہوئے اور لوگوں کو اپنی شان دکھاتے ہوئے اور اللہ کے راستے سے روکتے ہوئے نکلے۔ اللہ تعالیٰ ان کے اعمال کو احاطہ میں لیے ہوئے ہے۔

ان آیات میں درج ذیل باتیں مسلمانوں کو اپنانے کا حکم دیا گیا:

1- ثابت قدمی

2- کثرتِ ذکر الہی



3- اطاعتِ خدا اور اطاعتِ رسول صلی اللہ علیہ والہ وسلم

4- نزاع اور اختلافات سے اجتناب

5- صبر کرنا

6- تکبر، غرور اور ریاکاری وغیرہ سے اجتناب۔

اگر مسلمان اللہ کے دین کی خاطر مندرجہ بالا ہدایات کو سامنے رکھ کر میدانِ عمل میں آئیں تو کامرانی یقینی ہے اور دنیا کی کوئی طاقت مسلمانوں کو شکست نہیں دے سکتی۔

## 7- اکلِ حلال

اللہ تعالیٰ نے انسان کی خاطر اُن گنت نعمتیں پیدا کیں اور زمین و آسمان کی ہر چیز کو انسان کی نشوونما کی خاطر مسخر کر دیا چونکہ انسان کی ضرورتیں بہت زیادہ ہیں اس لیے اللہ تعالیٰ نے ہر ضرورت کو پورا کرنے کے لیے کثیر تعداد میں اشیاء پیدا کیں اور انسان کو اختیار دیا کہ جائز طریقے سے ان چیزوں کو استعمال میں لا کر اپنی روزی حاصل کرے۔ رب تعالیٰ کا ارشاد ہے:

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ ۖ قَلِيلًا مَّا تَشْكُرُونَ (الاعراف 10:7)

ترجمہ: اور بے شک ہم نے تمہیں زمین میں بسایا اور اس میں تمہارے لیے روزی کا سامان پیدا کیا، تم بہت ہی کم شکر کرتے ہو۔

اللہ تعالیٰ نے ویسے تو ہر چیز انسان کی خاطر پیدا کی مگر ہر چیز کا مخل استعمال اور طریقہ استعمال بھی بذریعہ انبیاء علیہم السلام بتایا۔ یوں انسان کو پابند کر دیا کہ کھانے کی چیزوں میں سے حلال چیزیں کھائے۔ کائنات میں انسانی خوراک کے لیے بظاہر پرندے، چارپائے اور درندے نظر آتے ہیں۔ ان کا گوشت، دودھ اور جڑی وغیرہ انسان استعمال میں لا سکتا ہے، مگر اللہ تعالیٰ نے بعض جانوروں کا گوشت وغیرہ انسان کی جسمانی، روحانی اور اخلاقی نشوونما کو مد نظر رکھتے ہوئے اس پر حرام کر دیا۔ اس سلسلے میں خنزیر، کتا، گدھا، شکار کرنے والے پرندے اور تمام درندے وغیرہ انسان کے لیے حرام ٹھہرے۔

اکلِ حلال جس پر اسلام زور دیتا ہے اور جس کے لیے حضور اکرم صلی اللہ علیہ والہ وسلم کا فرمان ہے:

طَلَبُ كَسْبِ الْحَلَالِ فَرِيضَةٌ بَعْدَ الْفَرِيضَةِ.

”حلال روزی کی تلاش عبادت کے بعد دوسرا فرض ہے۔“

اس کا مطلب یہ نہیں کہ جن چیزوں کو اللہ نے انسان کے لیے حلال کیا ہے انہیں جس طریقے سے چاہے حاصل کر کے استعمال میں لائے، جیسے بعض چیزیں اصلاً حرام ہیں اس طرح حلال چیزیں بھی اگر ناجائز ذرائع سے حاصل کی جائیں تو حرام بن جاتی ہیں۔ انسان کو چاہیے کہ روزی کمانے کا وہ ذریعہ اختیار کرے جسے اللہ تعالیٰ نے جائز اور حلال رکھا ہو کیونکہ ناجائز ذرائع کا استعمال انسانی معاشرے میں فتنہ و فساد پیدا کرتا ہے۔ اللہ تعالیٰ فرماتے ہیں:

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا ۚ وَلَا تَتَّبِعُوا خُطُوَاتِ الشَّيْطَانِ ۚ إِنَّهُ لَكُمْ عَدُوٌّ مُبِينٌ ۝



ترجمہ: اے لوگو! جو کچھ زمین میں حلال پاکیزہ ہے کھاؤ اور شیطان کے قدم بہ قدم مت چلو یقیناً وہ تمہارا صریح دشمن ہے۔ (البقرہ 2: 168)

اسی سورہ بقرہ کی آیت 172 میں اللہ تعالیٰ مومنوں کو خطاب فرماتے ہیں:

”اے ایمان والو! ہماری دی ہوئی پاکیزہ چیزیں کھاؤ اور اللہ کا شکر ادا کرو اگر تم اسی کی عبادت کرتے ہو۔“

ان آیات سے یہ معلوم ہوتا ہے کہ حلال اور پاکیزہ رزق کی تلاش اور اس کا استعمال انسان پر لازم ہے اور اہل ایمان کے لیے جو اللہ کی اطاعت کا دعویٰ کرتے ہیں حرام اور ناجائز ذرائع سے کمائی ہوئی روزی کسی صورت میں حلال نہیں۔

## رزق کمانے کے جائز ذرائع

### 1- شکار:

انسان اپنے ابتدائی دور میں شکار کے ذریعے کھانے کی ضرورت کو پورا کرتا تھا۔ جنگل کے پرندوں اور جانوروں جن کا گوشت اللہ نے انسان کے لیے حلال کیا ہے کا شکار کرنا اور اپنی ضرورت کو پورا کرنا اب بھی ایک جائز ذریعہ ہے۔ شکار کے ذریعے جو حلال جانور یا پرندے انسان اپنے قبضے میں لاتا ہے اس میں اس کی محنت کو دخل ہوتا ہے۔ اس لیے جب کوئی شخص ایسی چیز جو نوع انسانی کی خاطر بنائی گئی ہو اپنی ذاتی محنت اور کوشش سے اپنے قبضے میں لاتا ہے تو وہ اس کی ملکیت بن جاتی ہے اور اس کا استعمال اس کے لیے جائز ہو جاتا ہے بشرطیکہ اس کے عمل سے معاشرے کو نقصان نہ ہو۔ ایسے حالات میں انسان کو دوسروں کی ضرورت کا بھی خیال رکھنا چاہیے اور اپنے ذاتی تصرف میں اس قدر چیز لائے جس قدر اس کی ضرورت کے لیے کافی ہو۔

### 2- زراعت:

انسان زراعت کے ذریعے بھی روزی کماتا ہے۔ اپنی زمین پر محنت کر کے جو کچھ وہ حاصل کرتا ہے اس میں غشر وغیرہ نکال کر باقی پیداوار اس کے لیے رزق حلال ہے۔

### 3- صنعت و حرفت:

انسان چونکہ اپنی کئی ایک بنیادی ضرورتیں دوسروں کے تعاون کے بغیر پوری نہیں کر سکتا اس لیے مختلف پیشے معرض وجود میں آتے ہیں۔ کوئی فن سیکھ کر روزی کمانا بھی جائز بلکہ پسندیدہ ہے۔ پیشہ اختیار کرنے میں یہ دیکھ لیا جائے کہ وہ شریعت میں جائز ہو۔ بعض پیشے معاشرے کی بھلائی کی خاطر ناجائز قرار دیئے گئے ہیں اس لیے کوئی پیشہ اختیار کرتے وقت اسلامی تعلیمات کو مد نظر رکھا جائے کیونکہ ناجائز پیشے سے کمائی ہوئی روزی حرام ہوگی۔

### 4- تجارت:

تجارت بھی رزق حلال کمانے کا ایک مستحسن ذریعہ ہے۔ رسول کریم صلی اللہ علیہ والہ وسلم نے بھی اسے پسند فرمایا اور بعثت سے قبل تجارت میں حصہ لیا۔ تجارت کے متعلق اسلام کی تعلیمات بڑی واضح ہیں۔ جھوٹ، مکر و فریب اور ظلم اگر تجارت میں داخل ہو جائیں تو ایسی



تجارت کے ذریعے کمایا ہوا رزق حلال نہیں رہتا۔ رب تعالیٰ کا فرمان ہے:

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ قَف  
(النساء 29:4)

ترجمہ: ”اے ایمان والو! آپس میں ایک دوسرے کے مال ناحق نہ کھاؤ مگر یہ کہ تجارت ہو جو تمہاری باہمی رضا مندی سے ہو۔“

ایک تاجر جو اسلامی اصولوں کے مطابق تجارت کرتا ہے بڑا مقام رکھتا ہے۔ آنحضور صلی اللہ علیہ والہ وسلم کا ارشاد ہے:

التَّاجِرُ الْأَمِينُ الصَّدُوقُ الْمُسْلِمُ مَعَ الشَّهَادَةِ يَوْمَ الْقِيَامَةِ ط

ترجمہ: ایک سچا امانت دار مسلمان تاجر قیامت کے دن شہداء کے ساتھ ہوگا۔

## 5- ملازمت

یہ بھی رزق حلال کمانے کا ایک مستقل اور پسندیدہ ذریعہ ہے اور حکومت کا کاروبار اس کے بغیر نہیں چل سکتا۔ اس میں شرط یہ ہے کہ ملازمت کے سلسلے میں جو معاہدہ باہمی رضا سے ہوا ہے اسے پورا کیا جائے اور کام کرنے میں سستی اور ہمدردی کو روانہ رکھا جائے۔ بعض لوگ اس جائز ذریعے کو بھی اپنے ناجائز طریقوں سے مکروہ اور حرام بنادیتے ہیں۔ ملازم کی صلاحیت، ضرورت اور کام کی نوعیت کو دیکھ کر اس کا معاوضہ مقرر کیا جائے اور ملازم کا بھی فرض ہے کہ اپنی صلاحیت کو بروئے کار لائے اور اپنا فرض خوش اسلوبی اور دیانتداری سے انجام دے۔ آپ کا فرمان ہے: ”بہترین روزی وہ ہے جو ہاتھ سے کمائی جائے اور فریضہ عبادت کے بعد اہم فریضہ حلال روزی پیدا کرنا ہے۔“ اسلام میں اکل حلال کو اس قدر اہمیت حاصل ہے کہ اس کے بغیر انسان کی عبادت بھی قبول نہیں ہوتی۔

## روزی کمانے کے ناجائز ذرائع

روزی کمانے کے جہاں جائز ذرائع بے شمار ہیں وہاں کچھ ناجائز ذرائع بھی ہیں جن کے ذریعے کمائی ہوئی روزی حرام بن جاتی ہے اور انسان کو خدا کے ہاں قیامت کے دن اس سلسلے میں جواب دینا ہوگا۔ ناجائز ذرائع حسب ذیل ہیں:

### 1- سود:

سرمایہ دارانہ نظام میں سود بھی روزی کمانے کا ایک ذریعہ ہے مگر اسلام کی نگاہ میں یہ ظلم اور فساد کی جڑ ہے۔ سود کے ذریعے روزی کمانے کی اسلام کسی حالت میں اجازت نہیں دیتا۔

### 2- جوا:

آج کل جوا بھی ایک مقبول پیشہ بن گیا ہے اور روزی کمانے کا ایک ذریعہ سمجھا جاتا ہے۔ مگر اللہ کے فرمان کے مطابق یہ غلط اور ناجائز



ذریعہ ہے۔ جوئے میں جو ہارتا ہے وہ جیتنے والے کے خلاف برے جذبات رکھتا ہے اور جو جیتتا ہے وہ بھی یہ سمجھتا ہے کہ یہ رقم میری نہیں شاید آج یا کل کسی اور کے حصے میں چلی جائے۔ یوں جو اباز کبھی خوشحالی کا منہ نہیں دیکھتا اور پوری زندگی پریشان رہتا ہے۔ وہ کاروبار اسلام میں کہاں جائز ہو سکتا ہے جس کا دار و مدار محنت کی جگہ محض اتفاق پر ہو۔

### 3- رشوت:

رشوت کے معنی ہیں وہ رقم یا چیز جو آپ کسی سے اس کا جائز کام حاصل کرنے کے صلے میں یا ناجائز کام کرنے کے بدلے میں حاصل کرتے ہیں۔ جائز کام کرنا واجب ہے۔ اس کا صلہ لینا حرام ہے اور ناجائز کام کرنا حرام ہے۔ اس پر معاوضہ لینا اور بھی حرام ہے۔ اس لیے اسلام رشوت دینے یا لینے کی قطعاً اجازت نہیں دیتا اور اس ذریعے سے کمائی ہوئی روزی کو حرام سمجھتا ہے۔

### 4- گداگری:

آج کل یہ بھی روزی کمانے کا ایک ذریعہ بن چکا ہے۔ بعض لوگ کوئی کام کیے بغیر محض سائل بن کر روزی کماتے ہیں اور معاشرے میں خرابی پیدا کرتے ہیں۔ اسلام جہاں مجبوری کی حالت میں اپنی احتیاج پیش کر کے مدد حاصل کرنے کی اجازت دیتا ہے۔ وہاں بلاوجہ سوال کرنے والوں کو اللہ کی لعنت کی وعید سناتا ہے۔ باغیرت انسان گداگری کو کبھی رزق کمانے کا ذریعہ نہیں بنا سکتا اور نہ اسلام اس کی حوصلہ افزائی کرتا ہے۔ گداگری ذلیل انسانوں کا شیوہ ہے۔ آنحضرت صلی اللہ علیہ وآلہ وسلم کا فرمان ہے: ”الْيَدُ الْغُلْيَا خَيْرٌ مِنَ الْيَدِ السُّفْلَى“ ”یعنی دینے والا ہاتھ لینے والے ہاتھ سے بہتر ہے۔“ اسی حقیقت کی طرف اشارہ کرتا ہے۔

### 5- سہلنگ، بلیک مارکیٹنگ اور ذخیرہ اندوزی وغیرہ:

تجارت کے سلسلے میں بعض صورتیں جن میں مکر و فریب، حق تلفی اور ناجائز منافع خوری شامل ہو، اسلام میں حرام ہیں۔ ان میں سے ایک سہلنگ بھی ہے۔ سہلنگ میں انسان اپنے ملک کا مال جس کی اہل وطن کو ضرورت ہوتی ہے دوسرے ملک کو خفیہ ذرائع سے صرف ناجائز دولت کی خاطر بھیجتا ہے اور اسی کو اپنی روزی کا ذریعہ بنالیتا ہے۔ سہلگر ایک غدار وطن ہے اور ایسی روزی جس میں وطن کے ساتھ غداری ہو اسلام میں کیسے حلال ہو سکتی ہے۔

یہی حال بلیک مارکیٹنگ اور ذخیرہ اندوزی کا ہے۔ انسان کو چاہیے کہ جائز ذرائع سے اپنی روزی کمائے اور ناجائز ذرائع سے روزی کما کر اپنی عاقبت خراب نہ کرے۔ ایسی روزی جس کے ذریعے اہل وطن کا صریح نقصان ہو اور جو وطن کے ساتھ غداری کے مترادف ہو، اسلام میں کیسے حلال ہو سکتی ہے۔ یہی حال چور بازاری، ذخیرہ اندوزی، سہلنگ اور منشیات کے کاروبار کا ہے۔

### 6- حرام اشیاء کی تجارت:

اسلام حرام اشیاء کی تجارت سے کمائی ہوئی دولت کو ناجائز قرار دیتا ہے۔ اسلام نے تمام ایسی چیزوں کے نہ صرف استعمال کو بلکہ ان کے لین دین اور کاروبار کو بھی حرام قرار دیا ہے جو فساد یا معاشرے کی جسمانی، ذہنی، اخلاقی اور روحانی زندگی کو نقصان پہنچاتی ہیں اور اسلامی معاشرے



میں بگاڑ پیدا کرتی ہیں۔ مثلاً اسلام نے شراب اور دیگر تمام نشہ آور اشیاء کو حرام قرار دینے کے ساتھ ان کی خرید و فروخت، ان کی صنعت و تیاری، ان کی نقل و حمل اور ان کے کاروبار کی ہر صورت پر پابندی عائد کر دی۔

## ۸۔ عفت و حیا

اللہ تعالیٰ نے انسان میں اپنے وجود کو برقرار رکھنے اور پیدائش و افزائش نسل کے لیے کچھ حیوانی خواہشات اور نفسانی جذبات رکھ دیئے ہیں اور ساتھ ہی ساتھ اسے قوت فکر و نظر اور عقل و وحی کے ذریعے جائز اور ناجائز میں تمیز بتا دی ہے۔ جسم اور روح دونوں آپس میں لازم و ملزوم ہیں اور دونوں کو مناسب توجہ دے کر ان کی نشو و نما کا خیال رکھنا انسان کا فرض ہے۔ اسلام یہ نہیں چاہتا کہ انسان صرف حیوانوں کی طرح کھاپی کر پیدائش و افزائش کے حیوانی جذبات کو تسکین دینے کے لیے اپنی زندگی کو وقف کر دے اور نہ یہ چاہتا ہے کہ وہ جسمانی ضرورتوں اور فطری جذبات کی بیخ کنی کر کے روحانی ترقی حاصل کرے۔ اسلام صرف یہ چاہتا ہے کہ انسان اپنے جسمانی تقاضوں کو عقل و دین کے ماتحت رکھ کر زندگی بسر کرے۔ جب کوئی انسان اس طرح کرتا ہے کہ نفسانی خواہشات کو عقل و دین کے ماتحت رکھ کر قابو میں لاتا ہے اور روحانیت کو حیوانیت پر غالب رکھتا ہے تو اسے عفت والا کہتے ہیں اور جب وہ ناشائستہ کاموں سے خوف خدا کے جذبے کے تحت گریز کرتا ہے تو اسے حیا دار کہتے ہیں۔

عتق و حیا اسلامی اخلاق کی فہرست میں روح رواں اور جان کی حیثیت رکھتے ہیں۔ اللہ نے مسلمانوں کو عفت و حیا کی تعلیم دی ہے اور اس خلقِ عظیم کو تمام اسلامی فضائل میں بڑا قرار دیا ہے۔ رسول اللہ صلی اللہ علیہ وآلہ وسلم نے فرمایا ہے:

”ہر دین کے لیے کچھ اخلاق ہیں اور اسلام کا اخلاق حیا ہے۔“

حیا ایک ایسی صفت ہے جس کی وجہ سے انسان بڑے سے بڑے رذائل سے بچ جاتا ہے۔ جب تم دیکھو کہ آدمی ایسا کام جو شایانِ شان نہیں کرنے سے جھجکتا ہے یا شرمندگی سے اس کے چہرے پر سرخی آ جاتی ہے تو سمجھ لو کہ اس کا ضمیر زندہ ہے۔ جب کسی کو دیکھو کہ کسی شر اور گناہ کے ارتکاب کی کوئی پرواہ نہ کرتا ہو اور نہ کسی فعلِ بد کے کرنے سے اس پر ندامت کے آثار ظاہر ہوتے ہوں تو سمجھ لو کہ وہ ایک ایسا شخص ہے جس میں کوئی بھلائی نہیں۔ چنانچہ نبی علیہ السلام کا ارشاد ہے:

إِذَا فَاتَكَ الْحَيَاءُ فَأَفْعَلْ مَا شِئْتَ

”یعنی جب تو حیا کو کھو دے تو جو مرضی میں آئے کر۔“

ایمان بندوں اور پروردگار کے درمیان ایک لطیف تعلق ہے۔ اس کا سب سے پہلا اثر تزکیہ نفس، اعمال اور اخلاق کی درستی ہے۔ ان چیزوں کی تکمیل اس وقت تک نہیں ہو سکتی جب تک نفس میں ایک زندہ جذبہ نہ ہو جس کی بنا پر انسان غلطیوں سے بچا رہے اور فضول باتوں سے کراہت محسوس کرے۔ بلا جھجک حقیر چیزوں میں پڑ جانا اور صغیرہ گناہوں کی پرواہ نہ کرنا حیا کے فقدان سے ہوتا ہے اور ایمان کے فقدان کی دلیل ہے۔ رسول اللہ صلی اللہ علیہ وآلہ وسلم نے فرمایا: ”حیا اور ایمان ساتھ ساتھ ہیں۔ جب ایک اٹھ جاتا ہے تو دوسرا بھی اٹھ جاتا ہے۔“

جب انسان اپنی حیا کو گم کر دیتا ہے تو وہ ایک وحشی درندے کی مانند ہو جاتا ہے اپنی خواہشات کے پیچھے دوڑتا ہے اور اس کی راہ میں اچھے سے اچھے جذبات کو روندتا ہے۔ وہ غریبوں کا مال غصب کرتا ہے اور اپنے دل میں رحم نہیں پاتا۔ مخلوق خدا کو مصائب میں دیکھتا ہے اور اس پر اثر



تک نہیں ہوتا۔ اس کی خود پرستی نے اس کی آنکھوں پر تاریک پردہ ڈال رکھا ہے۔ جو انسان اس پستی تک پہنچ جائے تو سمجھ لو کہ وہ انسانیت کی حدود سے باہر ہو گیا ہے۔

حیا کا تقاضا ہے کہ انسان اپنے منہ کو فحش باتوں سے پاک رکھے۔ بے حیائی کی بات زبان پر نہ لائے اور بری باتوں کے اظہار سے شرمائے۔ یہ بے ادبی کی بات ہے کہ انسان کی زبان سے فحش الفاظ نکلیں۔ رسول اللہ صلی اللہ علیہ وآلہ وسلم نے فرمایا ہے:

”حیا ایمان سے ہے اور ایمان جنت میں ہے اور فحش گوئی جفا سے ہے اور جفا دوزخ میں ہے۔“

بعض حکماء نے حیا کے تین مراتب لکھے ہیں:

1- احکام و اوامر الہی کی پابندی اور اللہ کی منع کی ہوئی چیزوں سے بچنا، نفسانی خواہشوں پر قابو رکھنا اور موت کو یاد کر کے بری خواہشات سے اجتناب کرنا۔

2- لوگوں کی ایذا رسانی سے باز رہنا۔

3- خود انسان کا تنہائی میں اپنے آپ سے حیا کرنا اور ہر حالت میں خدا کو حاضر سمجھ کر تمام گناہوں سے بچنا۔

جس شخص نے حیا کے یہ تین مراتب حاصل کر لیے اس کے اندر تمام محاسن اور خوبیاں جمع ہو گئیں۔ وہ اخلاقِ فاضلہ کا بہترین نمونہ ثابت ہوگا۔

حیا بھلائی کی جڑ ہے اور ہر عملِ خیر میں حیا کا عنصر ہوتا ہے۔ رسول اللہ صلی اللہ علیہ وآلہ وسلم نے فرمایا ہے:

”فحش جس چیز کے ساتھ لگتا ہے اسے عیب دار کر دیتا ہے اور حیا جس چیز کے ساتھ لگتی ہے اسے زینت دے دیتی ہے۔“

یہ امر بھی حیا سے ہے کہ انسان اپنے ساتھ رہنے والوں کے حقوق و مراتب پہچانے اور صاحبِ فضل سے اس کے علم و فضل کا احترام کرتے ہوئے ملے۔ اس کی آواز سے آواز بلند نہ کرے اور نہ اس سے آگے قدم بڑھائے۔ حدیث میں ہے:

”جن سے سیکھو ان کے ساتھ تواضع سے پیش آؤ۔“

نیز حدیث میں یہ بھی آیا ہے:

”اے اللہ میں اس زمانے تک زندہ نہ رہوں کہ جس زمانے میں اہل علم کا اتباع نہ کیا جائے اور ہر دہائی بار سے حیا نہ کی جائے۔“

حضرت ابن مسعودؓ سے روایت ہے کہ رسول اللہ صلی اللہ علیہ وآلہ وسلم نے فرمایا:

”اللہ سے پوری پوری حیا رکھو۔“ ہم نے کہا: ”یا رسول اللہ! ہم تو پوری پوری حیا کرتے ہیں۔“ آپ نے فرمایا: ”بات یہ نہیں ہے۔ اللہ سے مکاحقہ حیا کرنا یہ ہے کہ سر کی حفاظت کرو اور جو کچھ اس نے محفوظ رکھا ہے اور پیٹ کی حفاظت کرو اور جو کچھ اس نے محفوظ رکھا ہے اور موت اور بڑھاپے کا خیال رکھو۔ دیکھو جس کا منظر آخرت ہوگی وہ حیاتِ دنیوی کی زینت کو چھوڑ دے گا (یعنی مقصد نہیں بنائے گا) اور آخرت کو دنیا پر ترجیح دے گا۔ تو جس نے ایسا کیا اس نے اللہ سے پوری پوری حیا رکھی۔“

حضور صلی اللہ علیہ وآلہ وسلم سب سے زیادہ عفت و حیا کے پیکر تھے اور فحش باتوں سے آپؐ طبعی نفرت تھی۔ ابو سعید خدریؓ سے روایت ہے کہ رسول اللہ صلی اللہ علیہ وآلہ وسلم پردہ نشین با حیا عورت سے بھی زیادہ حیا دار تھے اور جب کوئی ناپسند چیز دیکھتے تو ہمیں اس کا احساس آپ کے چہرے سے ہو جاتا۔ (یعنی حیا کی وجہ سے اس کی ناپسندیدگی کا اعلان نہ فرماتے بلکہ چہرہ ہی آپ کی قلبی کیفیت کا اظہار کر دیتا)۔



بتوں کی پوجا نہیں کر سکتا۔ میں آج تجھ سے جدا ہوتا ہوں مگر غائبانہ تیرے لیے بارگاہ الہی میں بخشش طلب کرتا رہوں گا۔“

اب حضرت ابراہیم علیہ السلام نے اپنی قوم کو پیغام رسالت کا مخاطب بنایا۔ مگر قوم بھی اپنے باپ دادا کے دین کو کب چھوڑنے والی تھی۔ اس نے ابراہیم علیہ السلام کی ایک نہ سنی اور بت پرستی کو نہ چھوڑا اور کہہ دیا کہ ”ہم اس جھگڑے میں نہیں پڑنا چاہتے۔ ہم تو یہ جانتے ہیں کہ ہمارے باپ دادا یہی کرتے چلے آئے ہیں۔“

حضرت ابراہیم علیہ السلام نے جب دیکھا کہ ہر قسم کے وعظ و نصیحت بے کار ہیں تو انھوں نے تبلیغ کا ایک اور طریقہ اختیار کیا۔ قوم مذہبی میلے کے لیے باہر گئی تو آپ بتوں کی بڑی عبادت گاہ (ہیکل) میں پہنچے۔ تمام بتوں کو توڑ پھوڑ ڈالا اور سب سے بڑے بت کے کندھے پر کلہاڑا رکھ کر چلے آئے۔

قوم واپس ہوئی تو بتوں کا حال دیکھا۔ وہ سخت برہم ہوئے اور فیصلہ دیا کہ یہ کام سوائے ابراہیم کے اور کوئی نہیں کر سکتا۔ چنانچہ اس بارے میں آپ سے پوچھا گیا۔ اب وقت آ گیا تھا کہ آپ بتوں کی بے بسی ظاہر کر دیں۔ آپ نے فرمایا کہ ”یہ ان میں سے بڑا ہے اگر یہ بولتے ہیں تو ان سے پوچھو۔“ قوم ندامت میں غرق تھی۔ اسے اقرار کرنا پڑا کہ ان کے معبود گونگے اور بہرے ہیں۔ حضرت ابراہیم یہ ثابت کرنے میں کامیاب ہو گئے کہ ان کے دیوتا نفع پہنچا سکتے ہیں اور نہ نقصان پھر یہ خدا کیسے ہو سکتے ہیں؟

حضرت ابراہیم علیہ السلام کی نصیحت کے باوجود قوم راہ مستقیم پر گامزن نہ ہو سکی اور عداوت اور دشمنی میں اور بے باک ہو گئی اور فیصلہ کر ڈالا کہ حضرت ابراہیم کی اس جرأت پر انھیں دہشت آگ میں جلا دینا کہ ان کی تبلیغ کا قصہ ہی پاک ہو جائے۔

### حضرت ابراہیم اور نمرود

یہ مشورے ہو ہی رہے تھے کہ یہ بات عراق کے بادشاہ نمرود تک بھی پہنچ گئی۔ نمرود نہ صرف بادشاہ تھا بلکہ اپنی رعایا کا ”مالک“ اور ”رَب“ بھی سمجھا جاتا تھا۔ اسے بھی دوسرے دیوتاؤں کی طرح پوجا جاتا تھا۔ وہ یہ کیسے برداشت کر سکتا تھا کہ حضرت ابراہیم کی تبلیغ سے اسے زوال آئے۔ اس نے حضرت ابراہیم کو طلب کیا۔ انھوں نے بھرے دربار میں بلا خوف و خطر حق کا اعلان کیا اور فرمایا کہ ”میرا رب تو وہ ہے جو زندگی عطا کرتا اور موت دیتا ہے۔“ نمرود نے کہا کہ ”میں بھی زندگی دے سکتا ہوں اور مار سکتا ہوں۔“ اور پچانسی کے ایک سزایافتہ کو آزاد کر دیا اور ایک بے گناہ کو مراد ڈالا اور کہا کہ ”دیکھا میں کس طرح زندگی بخشا اور موت دیتا ہوں۔“

حضرت ابراہیم نے نمرود کو جواب کرنے کے لیے اللہ تعالیٰ کی ہستی کی ایک اور دلیل دی کہ ”میرا خدا سورج کو مشرق سے طلوع کرتا اور مغرب میں غروب کرتا ہے تو ذرا سورج کو مغرب سے نکال کر دکھا۔“ نمرود حیران و ششدر رہ گیا کیونکہ وہ یہ نہ کر سکتا تھا۔

اب بادشاہ سے رعایا تک سبھی لوگ حضرت ابراہیم کے دشمن تھے لیکن وہ بے خوف و خطر لوگوں کو رشد و ہدایت کی طرف بلانے میں مشغول رہے۔ انھیں اپنے خدا پر پورا بھروسہ تھا کہ وہ اپنے جلیل القدر پیغمبر کو بے یار و مددگار نہ چھوڑے گا۔

نمرود اور اس کی قوم نے حضرت ابراہیم کو جلانی آگ میں پھینکوا دینے کا عزم کر لیا۔ ایک مخصوص جگہ پر کئی روز آگ جلائی گئی۔ جب وہ



Handwritten text in a cursive script, likely Persian or Urdu, covering the majority of the page. The text is arranged in approximately 15 horizontal lines. The script is dense and flowing, characteristic of historical manuscript writing. There are some faint, larger characters or words interspersed, possibly serving as section markers or headings. The overall appearance is that of an aged, possibly leather-bound, manuscript page.



Freebooks.pk

Freebooks.pk

Freebooks.pk

Freebooks.pk



جاؤ۔ چنانچہ موسیٰ و ہارون علیہما السلام رات بنو اسرائیل کو لے کر چل پڑے اور صبح ہونے سے قبل بحر قلزم کے کنارے جا پہنچے۔ فرعون کو معلوم ہوا تو ایک زبردست لشکر کے ساتھ ان کا تعاقب کیا اور صبح ہوتے ہی ان کے سر پر جا پہنچا۔ بنو اسرائیل یہ دیکھ کر گھبرا اٹھے اور حضرت موسیٰ سے کہا کہ ”ہم تو پکڑے گئے“۔ حضرت موسیٰ نے فرمایا۔ ہرگز ایسا نہیں ہوگا۔ میرا پروردگار میرے ساتھ ہے۔ وہ (مجھے اس مشکل سے پار نکلنے کا) راستہ دکھائے گا۔

حضرت موسیٰ نے اللہ تعالیٰ کے حکم سے اپنا عصا بحر قلزم پر مارا۔ پانی پھٹ گیا اور درمیان میں خشک راستہ پیدا ہو گیا جس کے ذریعے بنو اسرائیل صبح و سالم پارا تر گئے۔ فرعون اور اس کے لشکر نے اسی راستے پر ان کا تعاقب کیا لیکن قدرت الہی سے پانی مل گیا اور فرعون اپنے لشکر سمیت غرق ہو گیا۔

حضرت موسیٰ علیہ السلام کی قوم عجیب و غریب عادات کی مالک تھی۔ فرعون سے نجات پانے کے بعد آپ نے پوری زندگی اپنی قوم کی اصلاح میں گزاری اور تبلیغ حق کا فریضہ شاندار طریقے سے انجام دیا۔

## حضرت عیسیٰ علیہ السلام

حضرت عیسیٰ علیہ السلام اللہ کے اولوالعزم، جلیل القدر اور مقدس رسولوں میں سے ایک ہیں۔ آپ کے بارے میں بنو اسرائیل کے کئی پیغمبر خوشخبری دیتے چلے آئے تھے۔

قرآن عزیز کی رو سے حضرت عیسیٰ، مریم علیہا السلام کے بطن سے بغیر باپ کے پیدا ہوئے۔ ان کی ولادت قدرت کاملہ کا اعجاز تھی۔ وہ خدا کی طرف سے ”رحمت“ اور اس کا ”کلمہ“ تھے۔ لقب مسیح پایا اور نام عیسیٰ (یسوع) ہے۔ شیر خوارگی ہی میں لوگوں سے باتیں کیں اور ماں کی پاکیزگی کی گواہی دی اور اللہ تعالیٰ کی طرف سے ”کتاب“ دیئے جانے اور ”نبوت“ عطا کیے جانے کا اعلان کیا۔

حضرت عیسیٰ سے قبل بنو اسرائیل اعتقاد و اعمال کے لحاظ سے برائیوں میں مبتلا تھے۔ حتیٰ کہ اپنی ہی قوم کے پیغمبروں کے قتل پر دلیر ہو گئے تھے۔ جھوٹ، فریب، بغض، حسد جیسی بد اخلاقیوں کو اخلاق سمجھتے اور ان پر فخر کرتے۔ ان کے مذہبی پیشواؤں نے دنیوی لالچ کی خاطر اللہ کی کتاب ”تورات“ کو بدل ڈالا۔ نیز حلال کو حرام اور حرام کو حلال قرار دے دیا۔

اللہ تعالیٰ نے جب حضرت عیسیٰ کو قوم کی ہدایت کے لیے منتخب کیا تو انھیں کتاب اللہ یعنی ”انجیل“ سے نوازا اور زمانے کے حالات کے مطابق قوم کی راہنمائی کے لیے انھیں معجزات بھی عطا فرمائے۔

حضرت عیسیٰ پیغام ہدایت اور تبلیغ حق کی خدمت انجام دیتے ہوئے اپنی قوم کو بری عادتوں سے اجتناب کرنے مال و دولت کے لالچ سے بچنے اور عیش پسند زندگی سے باز رہنے کا سبق دیتے رہے لیکن بنو اسرائیل پر ان کی تبلیغ کا کوئی اثر نہ ہوا۔

حضرت عیسیٰ مخالفوں کے باوجود اپنے فرض منصبی میں سرگرم عمل رہے اور شب و روز بنو اسرائیل کی بستیوں میں پیغام حق سناتے رہے



مگر بد بخت بنو اسرائیل اپنی سرکشی انبیاء سے دشمنی اور تعلیم الہی سے بغاوت کی وجہ سے حق کو قبول کرنے پر آمادہ نہ ہوئے۔ ایک چھوٹی سی جماعت کے علاوہ ان کی قوم کی اکثریت نے حضرت عیسیٰ کی مخالفت کی اور ان کے ساتھ بغض و حسد کو اپنی عادت بنالیا۔

حضرت عیسیٰؑ پر جو چند لوگ ایمان لائے وہ انتہائی مخلص اور جاں نثار تھے۔ قرآن عزیز نے ان لوگوں کو ”حواری“ اور ”انصار اللہ“ کہا ہے۔ حضرت عیسیٰؑ نے نہ شادی کی اور نہ ان کے اہل و عیال تھے۔ وہ شہر شہر گاؤں گاؤں پیغام حق سناتے اور ان کی مقدس ذات سے مخلوق خدا جسمانی اور روحانی دونوں طرح کی شفا پاتی تھی۔ اس لیے ہر ایک ان سے محبت کرتا۔ بنو اسرائیل نے ان کی بڑھتی ہوئی مقبولیت کو حسد اور خطرے کی نگاہ سے دیکھا اور فیصلہ کیا کہ بادشاہ وقت کو ان کے خلاف مشتمل کر کے انھیں سولی پر چڑھا دیا جائے۔

یہ خطرہ محسوس کر کے حضرت عیسیٰؑ نے اپنے حواریوں کو ایک مکان میں جمع کیا اور صورت حال ان کے سامنے پیش کی۔ سب نے جاں نثاری کا عہد کیا اور حضرت عیسیٰؑ انتظار کرنے لگے کہ دشمنوں کی سرگرمیاں کیا صورت اختیار کرتی ہیں۔

آخر ان پر ملک سے غداری کا مقدمہ چلا۔ فلسطین پر اس وقت رومیوں کی حکومت تھی جن کی عدالت نے حضرت عیسیٰؑ کو پھانسی کی سزا سنائی۔ قرآن عزیز کے مطابق آپ کو قتل کیا گیا اور نہ ہی سولی پر چڑھایا گیا بلکہ دشمنوں پر صورت حال مشتبہ ہو گئی اور اللہ تعالیٰ نے آپ کو صحیح و سالم اپنی طرف اٹھالیا۔

انبیاء علیہم السلام کی زندگی کے حالات سے پتہ چلتا ہے کہ ان عظیم ہستیوں نے اللہ کے دین کی خاطر کتنی قربانیاں دیں اور کس قدر صبر و استقلال کا مظاہرہ کیا۔

## آنحضور صلی اللہ علیہ وآلہ وسلم کی تکمیل فریضہ رسالت

آنحضور صلی اللہ علیہ وآلہ وسلم کا کام تمام دنیا میں دین اسلام کا اعلان کرنا تھا۔ آپؐ نے دین اسلام کی تبلیغ کے لیے دنیا کی تمام قوموں کو مساوی اور برابر سمجھا اور تمام اقوام عالم کو خدا کے پیغام کا مستحق جانا۔

آنحضور صلی اللہ علیہ وآلہ وسلم نے اس فرض کی تکمیل کے لیے جس قدر جدوجہد کی اور اس راہ میں جتنی مشکلات اور مصائب کا سامنا کیا ان کی تفصیل بہت لمبی اور طویل ہے۔ آپؐ کی تبلیغ دین اور تکمیل فریضہ رسالت کے دو بڑے دور ہیں: یکی اور مدنی۔

## فریضہ رسالت کا مکی دور

آپؐ کی تبلیغ دین اور دعوت حق کا یہ ایسا دور ہے جس میں آپؐ کو مخالفوں کے بڑے طوفانوں سے گزرنا پڑا۔ آپؐ نے رسول کی حیثیت سے کلمہ حق کی آواز بلند کی تو زمانے کی آنکھوں کا رنگ اچانک بدل گیا۔ آپؐ کی صداقت، دیانت، شرافت کی قدر و قیمت کا ایک ختم ہو گئی۔ کل تک جو شخص قوم کا مایہ ناز فرزند تھا آج وہی قوم اس کو اپنا دشمن اور مخالف سمجھنے لگی۔ کل تک جس کا احترام بچہ بچہ کرتا تھا آج اسے حقیر



الحمد لله الذي جعل في كل شيء  
دلالة على قدرته وقوته  
وأنه لا اله الا هو  
العليم الغني  
الذي لا يلهي عنه شيء  
وأنه لا يلدن له شيء  
وأنه لا يموت  
وأنه لا يغير  
وأنه لا يبدل  
وأنه لا يزل  
وأنه لا يفر  
وأنه لا يهزم  
وأنه لا يهلك  
وأنه لا يفسد  
وأنه لا يضيع  
وأنه لا يترك  
وأنه لا يترك  
وأنه لا يترك

## عالم صغير لا يرى إلا ما يرى

الحمد لله الذي جعل في كل شيء  
دلالة على قدرته وقوته  
وأنه لا اله الا هو  
العليم الغني  
الذي لا يلهي عنه شيء  
وأنه لا يلدن له شيء  
وأنه لا يموت  
وأنه لا يغير  
وأنه لا يبدل  
وأنه لا يزل  
وأنه لا يفر  
وأنه لا يهزم  
وأنه لا يهلك  
وأنه لا يفسد  
وأنه لا يضيع  
وأنه لا يترك  
وأنه لا يترك  
وأنه لا يترك

## من لا حال له

الحمد لله الذي جعل في كل شيء  
دلالة على قدرته وقوته  
وأنه لا اله الا هو  
العليم الغني  
الذي لا يلهي عنه شيء  
وأنه لا يلدن له شيء  
وأنه لا يموت  
وأنه لا يغير  
وأنه لا يبدل  
وأنه لا يزل  
وأنه لا يفر  
وأنه لا يهزم  
وأنه لا يهلك  
وأنه لا يفسد  
وأنه لا يضيع  
وأنه لا يترك  
وأنه لا يترك  
وأنه لا يترك



وہاں سے آئے اور ان کے ساتھ ساتھ  
میں نے بھی ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ

میں نے ان کے ساتھ ساتھ



لَا تَسْمَعُوا لِهَذَا الْقُرْآنِ وَالْغَوَا فِيهِ لَعَلَّكُمْ تَعْلَمُونَ ﴿٢٦﴾ (حَمَّ السَّجْدَةِ 26:41)

یعنی قرآن کو سنو ہی نہیں بس باؤ ہو کا خوب شور مچا کر اس میں رخنہ اندازی کرو اور اس طرح غلبہ حاصل کر لو۔

### مذاق اور استہزاء:

مشرکین مکہ آپ کا اور آپ کی تعلیمات کا مذاق اڑاتے۔ بار بار پوچھتے کہ تم اگر نبی ہو تو تمہارے نبی ہونے کی کوئی واضح نشانی تمہارے ساتھ کیوں نہیں؟ انھیں اس پر بھی اعتراض تھا کہ قرآن تھوڑا تھوڑا کیوں نازل ہو رہا ہے۔ ان کے دیکھتے دیکھتے پوری کتاب یکبارگی ہی کیوں آسمان سے نہیں اترتی؟ فرشتوں کے جھنڈان کے سامنے زمین پر انسانوں کی طرح اتریں اور خدا خود ان کے سامنے آجائے۔ کبھی کہتے کہ تم تو ہماری ہی طرح کے آدمی ہو۔ گلیوں اور بازاروں میں پھرتے ہو۔ کھانا کھاتے ہو۔ تم کیسے نبی ہو سکتے ہو؟ آپ پر پھبتیاں کسی جاتیں۔ جدھر سے آپ کا گزر ہوتا انگلیاں اٹھا اٹھا کر کہتے۔

أَهَذَا الَّذِي بَعَثَ اللَّهُ رَسُولًا ﴿الفرقان 25:41﴾ ذرا دیکھنا یہ ہیں وہ صاحب جنھیں اللہ نے رسول مقرر کیا ہے۔

آنحضور کے ساتھیوں پر فقرے پخت کرتے کہ:

أَهَؤْلَاءِ مِنَ اللَّهِ عَلَيْهِمْ مِّنْ بَيِّنَاتٍ ﴿الانعام 6:53﴾ کیا یہ ہیں وہ ممتاز امتیں جن پر اللہ تعالیٰ نے ہم سے الگ اپنا فضل فرمایا ہے؟

مذاق کے طور پر کہتے کہ اے محمد! جس عذاب کی روز روز دھمکیاں دیتے ہو اسے لے کر کیوں نہیں آتے؟ یا نافرمان کافروں پر آسمان کا کوئی ٹکڑا کیوں نہیں توڑ گراتے تاکہ ان کا خاتمہ ہو جائے؟ قیامت کا مذاق اڑاتے اور بڑے ڈرامائی انداز میں دریافت کرتے۔

مَتَىٰ هَذَا الْوَعْدُ کہ یہ حادثہ کب ہونے والا ہے؟ کیا اس کی کوئی تاریخ یا گھڑی معین نہیں؟

استہزاء مذاق اور کٹ چھتی کے اس طوفان سے آنحضور صلی اللہ علیہ وآلہ وسلم اور ان کے ساتھی پورے عزم و استقلال سے گزرتے رہے اور تبلیغ حق کا فرض ادا کرتے رہے لیکن قریش کا اشتعال آپ کے خلاف روز بروز بڑھتا گیا۔

### غندہ گردی:

قریش کی مخالفت اب غندہ گردی کی صورت اختیار کرتی جا رہی تھی۔ آپ کو تنگ کرنے کے لیے انھوں نے ایسی کمینہ حرکتیں کیں کہ آنحضرت صلی اللہ علیہ وآلہ وسلم کے علاوہ کوئی اور ہوتا تو بڑی سے بڑی اولوالعزمی کے باوجود اسے برداشت نہ کر سکتا۔ آپ کے محلے دار اور پڑوسی بڑے اہتمام سے آپ کے راستے میں کانٹے بچھاتے۔ نماز پڑھتے وقت شور مچاتے۔ عین حالت نماز میں گندگی اور غلاظت آپ پر ڈالتے۔ محلے کے لڑکوں کو پیچھے لگا دیتے۔ قرآن اور قرآن پڑھنے والے کو گالیاں دیتے۔ اس معاملے میں ابولہب اور اس کی بیوی پیش پیش



تھی۔ مشرکین نے حق و صداقت کا راستہ کانٹے بچھا بچھا کر روکنا چاہا۔ گندگی پھینک کر کوشش کی گئی کہ توحید اور حسن اخلاق کے پیغام کی پاکیزگی کو ختم کر دیا جائے، لیکن آپ ان تمام رکاوٹوں کو خاطر میں نہ لائے اور دعوت حق کو جاری رکھا۔

## حمایت سے محروم کرنے کی کوشش:

قریش کی غنڈہ گردی بھی جب حق کا راستہ نہ روک سکی تو انھوں نے چاہا کہ آپ کو آپ کے حامیوں سے محروم کر دیا جائے۔ چنانچہ اکابر قریش کا ایک وفد ابوطالب کے پاس پہنچا اور چاہا کہ وہ اپنے بھتیجے کی حمایت سے دستبردار ہو جائیں۔ چچانے آپ کو سمجھانا چاہا تو آپ کا جواب یہ تھا کہ ”خدا کی قسم! یہ لوگ میرے دائیں ہاتھ پر سورج اور بائیں ہاتھ پر چاند رکھ کر چاہیں کہ میں اس کام کو چھوڑ دوں تو جب بھی اس سے باز نہ آؤں گا۔ یہاں تک کہ اللہ تعالیٰ اپنے دین کو غالب کر دے یا میں اسی جدوجہد میں ختم ہو جاؤں۔“

اکابر قریش کی یہ چال ناکام ہوئی تو انھوں نے آپ کے ساتھیوں پر سختیاں کرنے کے لیے تمام قبائل عرب کو اکسانا شروع کر دیا۔ چنانچہ جہاں کہیں کوئی مسلمان تھا اس پر ظلم ڈھایا جانے لگا۔ لیکن یہ سختیاں کسی ایک مسلمان کو بھی اسلام سے برگشتہ نہ کر سکیں۔

حج کے موسم میں قبائل عرب جوق در جوق مکے آتے تھے۔ نبی کریم اپنا پیغام پھیلانے کے لیے خیمہ بہ خیمہ جاتے۔ حج کی طرح آپ میلوں کے اجتماعات میں بھی تشریف لے جاتے اور تبلیغ کا فرض ادا کرتے۔ ابو جہل آپ کے ساتھ لگا ہوتا۔ مٹی اٹھا اٹھا کر آپ پر پھینکتا اور کہتا کہ لوگو! اس کے فریب میں نہ آنا۔ یہ چاہتا ہے کہ تم لات اور عڑی کی پرستش چھوڑ دو۔“

مخالفین اسلام ہر اہم شخصیت کو، جب وہ مکے میں آتی، آنحضرت کی ملاقات سے روکتے مگر اس کا الٹا اثر ہوتا۔

## قریش کی ایک اور چال:

قریش نے آپ کو تبلیغ حق سے روکنے کے لیے سودا بازی کی کوشش کی اور عتبہ بن ربیعہ کو آپ کی خدمت میں بھیجا۔ اس نے خوشامد آمیز تمہید کے بعد مدعا بیان کیا اور پیش کش کی کہ:

- 1- اگر تم دولت چاہتے ہو تو اتنی دولت جمع کیے دیتے ہیں کہ تم سب سے زیادہ الدار بن جاؤ۔
- 2- سردار یا بادشاہ بننا چاہتے ہو تو ہم تمہیں اپنا سردار اور بادشاہ تسلیم کر لیتے ہیں۔
- 3- اگر مقصد کسی حسین عورت سے شادی ہے تو عرب کی حسین ترین عورت سے شادی کا انتظام کیے دیتے ہیں۔

یہ تمام باتیں بڑے سے بڑے پاک باز کو بھی ڈمگادینے کے لیے کافی تھیں لیکن آپ نے اس کے جواب میں مسورہ حسم کی آیات

تلاوت فرمائیں۔ عتبہ جب وہاں سے رخصت ہوا تو اس کا رنگ بدل چکا تھا۔



...the ... of ...

...the ... of ...

...the ... of ...

...the ... of ...

...the ... of ...

...the ... of ...

...the ... of ...

...the ... of ...

...the ... of ...

...the ... of ...

...the ... of ...

...the ... of ...



Freebooks.pk

(14/11/2014)

Freebooks.pk

Freebooks.pk

Freebooks.pk



دوران سفر میں آپ تین روز غار ثور میں رہے اور دشمنانِ دین آپ کی تلاش میں سرمارتے رہے۔ سراقہ بن جعشم آپ تک پہنچا بھی لیکن کرشمہ قدرت سے اسے ہاتھ اٹھانے کی ہمت نہ ہوئی۔ بریدہ اسلمی ستر ہزار بیوں کے ساتھ انعام کے لالچ میں تلاش کو نکلا لیکن سامنے آیا تو کاپاپٹ گئی اور اپنے ہمراہیوں کے ساتھ اسلام لے آیا۔

## فریضہ رسالت (مدینے میں)

انسانوں کے سب سے بڑے محسن اور تاریخِ عالم کی سب سے بڑی شخصیت حضرت محمد مصطفیٰ صلی اللہ علیہ والہ وسلم کی زندگی کا کئی دور دعوت اور تبلیغ کا دور تھا اور مدنی دور دعوت اور غلبہ حق دونوں کا۔

حقیقت یہ ہے کہ آپ نے بعثت کے بعد اپنی زندگی کا ہر لمحہ اپنے منصب کی تکمیل میں گزارا۔ اور وہ منصب تھا ”اللہ کے دین کی تبلیغ اور اس کا نفاذ“۔ یوں مکے میں محنت اور صبر کے تحت افراد تیار ہوئے اور مدینے میں ایک مثالی اجتماعی نظام وجود میں آیا اور دین کے احکام نافذ ہوئے۔

یہ درست ہے کہ مدینے میں اسلام ایک طاقت بن کر ابھرا۔ لیکن یہاں بھی مشکلات کم نہ ہوئیں اور شرانگیز عناصر نے حضور اور آپ کے ساتھیوں کو یہاں بھی شروع سے آخر تک پریشان رکھا اور ایک نئے معاشرے کی تعمیر میں رکاوٹیں ڈالیں۔

مدینے کا اصل نام یثرب تھا۔ یہاں دو قسم کے لوگ آباد تھے۔ یہود اور غیر یہود۔ یہ پورا علاقہ یہودیوں کے مذہبی اور سیاسی اثر میں تھا۔ یہود اکثر اہل یثرب کو ایک نبی کے مبعوث ہونے کی خبر دیا کرتے تھے کیونکہ تورات میں آپ کی آمد کی پیشین گوئی موجود تھی۔

نبوت کے گیارہویں سال مدینے سے حج کے لیے جو گروہ آیا وہ مسلمان ہو گیا تھا۔ یہ چھ اشخاص تھے۔ مدینے میں ان کی کوششوں سے اسلام پھیلنے لگا۔ اگلے برس بارہ افراد کا وفد مکے پہنچا اور مشرف بہ اسلام ہوا۔ حضور نے مصعب بن عمیر بن ہاشم کو ان کے ساتھ مدینہ بھیجا تاکہ لوگوں کو قرآن پڑھائیں اور اسلام کی دعوت دیں۔ ان ہی کی کوششوں سے اوس اور خزرج کے دوسرے داروں سعد بن معاذ اور اسید بن حنظلہ نے اسلام قبول کیا تھا جس سے مسلمانوں کی تعداد میں خاطر خواہ اضافہ ہوا۔

اگلے سال قریباً پچھتر آدمی مدینے سے آئے اور حج کے موقع پر ایمان لائے۔ اس موقع پر انھوں نے حضور صلی اللہ علیہ والہ وسلم کو اپنے ہاں تشریف لانے کی دعوت دی۔

### مدینے میں آمد:

حضور صلی اللہ علیہ والہ وسلم نے مدینے میں اسلام کو پھلتا پھولتا دیکھ کر مکے کے مسلمانوں کو مدینے کی طرف ہجرت کی اجازت دے دی۔ ان مہاجرین کی تعداد جوں جوں مدینے میں بڑھ رہی تھی دعوت حق کا اُجالا بڑھتا جا رہا تھا۔ اب تو انصار و مہاجرین کی نگاہیں مکے سے آنے والے راستے پر لگی ہوئی تھیں کہ حضور صلی اللہ علیہ والہ وسلم کب تشریف لاتے ہیں کیونکہ یہ خبر مدینہ پہنچ چکی تھی کہ حضور مکہ چھوڑ چکے ہیں۔



مدینے پہنچنے سے قبل آپ کا قیام ”قبا“ نامی بستی میں ہوا جو مدینے سے تین میل کے فاصلے پر تھی۔ یہاں آپ نے ایک مسجد تعمیر کی۔ اسلام کی یہ پہلی مسجد تھی جس کی شان میں قرآن عزیز نے کہا:

لَمْ يَسْجُدْ اَبْسَسَ عَلَى التَّقْوَى (التوبة 108:9) یہ ایسی مسجد ہے جس کی بنیاد تقویٰ پر ہے۔

چودہ دن قبا میں قیام کے بعد آپ اپنے ساتھیوں سمیت مدینے میں وارد ہوئے اور دل و جان آپ کے استقبال کے لیے فرش راہ کیے گئے۔ مدینے کا نصیباً جگہ اٹھا۔ عارضی قیام کے لیے حضرت ابوالیوب انصاریؓ کی قسمت جاگئی۔ یہاں سات ماہ قیام رہا۔

### تعمیری اقدامات:

مدینے پہنچ کر اولین مہم مسجد کی تعمیر تھی جس کے لیے زمین حاصل کی گئی۔ قیمت ابوالیوب انصاریؓ نے ادا کی۔ اس کی تعمیر میں ہر شخص نے دل و جان سے حصہ لیا۔ یہی مسجد نبویؐ ہے جو اسلامی نظام تمدن و ریاست کا سرچشمہ اور مرکز بنی۔ اسی مسجد کے ساتھ حضور سرور عالم صلی اللہ علیہ والہ وسلم کے لیے حجرے تعمیر ہوئے اور اسی مسجد کے ساتھ وہ سائبان اور چبوترہ تھا جو ”صفہ“ کہلاتا تھا۔ یہ اسلام کی پہلی درس گاہ تھی اور ان لوگوں کا مسکن تھا جو ہر وقت اسلامی تعلیم میں مصروف رہتے تھے۔

### نظام مواخات:

مدینے کے معاشرے کا ایک بڑا مسئلہ مہاجرین کی بحالی کا تھا۔ آپ نے جس کمال حکمت سے اسے حل کیا اس کی مثال نہیں ملتی۔ ایک ایک مہاجر کا ایک ایک انصاری کے ساتھ برادرانہ رشتہ قائم کر دیا۔ انصار کا یہ حال تھا کہ وہ اپنی ہر چیز کو آدھا بانٹ کر اپنے مہاجر بھائی کو دے دیتے لیکن مہاجرین کی خودداری کا یہ عالم تھا کہ وہ محنت مزدوری سے روزی کمانے کو ترجیح دیتے۔ اخوت اور بھائی چارے کا یہ رشتہ حقیقی رشتوں سے بھی بڑھ گیا۔ حتیٰ کہ کوئی انصاری مرتا تو اس کے مال و جائیداد میں اس کے مہاجر بھائی کا بھی حصہ ہوتا۔ یہاں تک کہ وراثت کے احکام نازل ہوئے۔

### اسلامی ریاست کا قیام:

یہود کے تین قبیلے مدینے کے آس پاس آباد تھے۔ یہود و انصار میں اسلام سے قبل کئی خونریز معرکے ہو چکے تھے۔ یہود ہمیشہ یہ چاہتے تھے کہ انصار کبھی متحد نہ ہونے پائیں۔

اسلامی ریاست کے قیام کے لیے حضور صلی اللہ علیہ والہ وسلم کا سب سے پہلا سیاسی اقدام مدینے کے یہود اور مسلمانوں کو ایک انتظام میں پرو دینا تھا۔ چنانچہ تنظیم معاشرہ کے لیے سیاسی نوعیت کا ایک معاہدہ یہود اور مسلمانوں میں طے پایا جو تاریخ اسلام میں ”میشاق مدینہ“ کے نام سے مشہور ہے اور دنیا کا پہلا تحریری دستور ہے۔ اس کے چند اہم پہلوؤں کا خلاصہ یہ ہے۔

- 1- مدینے کے اس منظم معاشرے میں خدا کے قانون کو بنیادی حیثیت حاصل ہوگی۔
- 2- سیاسی قانونی اور عدالتی لحاظ سے آخری اختیار حضور صلی اللہ علیہ والہ وسلم کے پاس ہوگا۔







Freebooks.pk

Freebooks.pk

Freebooks.pk

Freebooks.pk



دیا۔ کوہ احد کے دامن میں فوجوں کا آمنا سامنا ہوا۔ یہ جنگ حضورؐ اور ان کے ساتھیوں کے لیے سخت آزمائش کی جنگ تھی۔ مسلمانوں کے ستر آدمی شہید ہوئے۔ حضورؐ کے دندان اور چہرہ مبارک پر زخم آئے لیکن آپؐ کے عزم و استقلال میں ذرہ برابر فرق نہ آیا۔ کفار ہر طرف سے ہٹ کر آپؐ پر ہجوم کرتے لیکن ذوالفقار کی بجلی سے یہ بادل چھٹ چھٹ کر رہ جاتا تھا۔

مدینے میں حضورؐ کے زخمی ہونے کی خبر پہنچی تو لوگ نہایت بے تابی سے دوڑے۔ جناب فاطمہؓ اتر بڑھانے دیکھا کہ چہرہ مبارک سے خون جاری ہے۔ حضرت علیؓ میں پانی بھر کر لائے۔ جناب سیدہ دھوتی تھیں لیکن خون نہ تھمتا تھا۔ آخر چٹائی کا ٹکڑا جلا کر زخم پر رکھا تو خون تھا۔ خواتین قریش نے انتقام بدر کے جوش میں مسلمانوں کی لاشوں سے بھی بدلہ لیا اور ان کے ناک کان تک کاٹ دیئے۔ مسلمان عورتوں نے بھی اس جنگ میں حصہ لیا۔ وہ زخمیوں کی مرہم پٹی کرتیں اور فوجیوں کو پانی پلاتی تھیں۔

### یہودیوں کا قلع قمع:

یہود مدینہ نے معاہدہ امن کے باوجود مسلمانوں سے غداری کی تھی۔ اس لیے ان کی سرکوبی نہایت ضروری تھی۔ 2ھ سے 4ھ تک ان کے خلاف جو لڑائیاں لڑی گئیں وہ غزوات بنو نضیر، بنو قریظہ اور بنو قریظہ کے نام سے مشہور ہیں۔ جن میں غدار یہودیوں کو قتل یا جلاوطن کر دیا گیا۔ ان کی جائیدادوں کو ضبط اور ان کے قلعوں کو مسمار کر دیا گیا تاکہ ان کی مکاریوں اور عیاریوں کا خاتمہ ہو جائے۔ آخر کار غزوہ خیبر کے بعد ان کی سیاسی قوت بھی ختم ہو گئی۔

### اسلام کے خلاف عرب کی متحدہ جنگ:

5ھ میں قبائل قریش، کنانہ، غطفان، اسد اور کئی دوسرے قبائل نے متحد ہو کر مدینے پر حملہ کیا۔ مسلمانوں نے مدینے کے گرد خندق کھود کر شہر کا دفاع کیا اور محصور ہو گئے۔ یہ محاصرہ اس قدر شدید تھا کہ حضورؐ اور ان کے ساتھیوں پر تین تین دن فاقے گزر گئے۔ آخر اللہ تعالیٰ کی مدد سے مسلمانوں کو فتح حاصل ہوئی اور کفار کو مجبور ہو کر بھاگ جانا پڑا۔ اس جنگ کا نام غزوہ خندق یا احزاب ہے۔ اس جنگ میں شکست سے قریش کی متحدہ قوت کا زور ٹوٹ گیا اور بہت سے قبائل جو قریش کے زیر اثر تھے مسلمان ہو گئے۔

### عہد نامہ حدیبیہ:

حضور صلی اللہ علیہ وآلہ وسلم نے قریش مکہ کے خلاف مجبوراً تلوار اٹھائی تھی تاکہ اسلام کی تبلیغ کو آزادی ملے۔ چھ برس کی مسلسل جدوجہد کے بعد قریش نے اسلام کے اس حق کو تسلیم کر لیا اور حدیبیہ کا عہد نامہ طے پایا جس کے بعد آزادانہ میل جول سے منکروں کو مسلمانوں کے اخلاق و عادات کا تجربہ ہوا۔ نتیجہ یہ ہوا کہ اس سے قبل غزوات کے باوجود جس قدر لوگ اسلام لائے تھے صرف دو ہی برس میں یہ تعداد کئی گنا بڑھ گئی۔ صلح حدیبیہ کے سال حضورؐ عمرے کے ارادے سے مدینے سے نکلے تو صرف ڈیڑھ ہزار افراد ساتھ تھے۔ دو برس کے بعد فتح مکہ کے لیے چلے تو دس ہزار مسلمانوں کا لشکر ساتھ تھا۔



## شاہانِ روم و عجم کو دعوتِ اسلام:

عہد نامہ حدیبیہ کے بعد عرب اور عرب سے باہر اسلام کے مبلغ اور قاصد بھیجے گئے۔ دنیا کے بادشاہوں کو دعوتِ اسلام دی گئی۔ ایران، حبش اور روم والے آپ کی تعلیم سے فیض یاب ہوئے۔ مشرقین عرب، یہودی اور عیسائیوں نے بھی آپ کے زمانے ہی میں آپ کے نور سے روشنی حاصل کی۔

حجاز سے باہر نبوت کے بیس برس میں قریش اور یہودی مزاحمت کی وجہ سے اسلام آگے نہ بڑھ سکا اور خال خال مسلمان ادھر ادھر نظر آتے تھے۔ ان دیواروں کا ہٹنا تھا کہ صرف تین برس یعنی 8ھ، 9ھ اور 10ھ میں اسلام کا اثر ایک طرف یمن، بحرین، یمامہ، عمان اور دوسری طرف عراق اور شام کی حدود تک وسیع ہو گیا۔

اصل بات یہ ہے کہ تمام ملک قریش مکہ کے فیصلے کا انتظار کر رہا تھا۔ مکہ فتح ہو گیا تو یہ انتظار بھی ختم ہو گیا اور رفتہ رفتہ پورا عرب مسلمان ہو گیا۔ حضور صلی اللہ علیہ وآلہ وسلم جب 10ھ میں حجۃ الوداع کے لیے نکلے تو اسلام کی آواز ہر طرف پھیل چکی تھی۔

## اختتامِ فرضِ نبوت یعنی خطبہ حجۃ الوداع

ہجرت سے اب تک آپ نے حج ادا نہ فرمایا تھا۔ آپ کو معلوم ہو چکا تھا کہ رحلت کا زمانہ قریب آ گیا ہے۔ اب ضرورت تھی کہ تمام دنیا کے سامنے شریعت، اخلاق اور حکومت کے تمام بنیادی اصولوں کا مجمع عام میں اعلان کر دیا جائے۔ حج کا اعلان ہوتے ہی ہم رکابی کے لیے پورا عرب اُمند آیا اور آگے پیچھے دائیں بائیں جہاں تک نظر کام کرتی تھی آدمیوں کا جھوم نظر آتا تھا۔ مدینے سے مکہ کا سفر دنوں میں طے ہوا اور چار ذوالحجہ کو آپ مکہ معظمہ میں داخل ہوئے اور رسوم حج ادا کرنے کے بعد نویں ذوالحجہ کو میدانِ عرفات میں ناقہ پر سوار ہو کر وہ مشہور خطبہ (خطبہ الوداع) دیا جو تمام اسلامی تعلیمات کا نچوڑ ہے۔ اور جس کا موضوع حج کی برکت، کعبہ کی حرمت مسلمانوں کے مال و خون و آبرو کی حفاظت، عورتوں کے حقوق، غلاموں کے ساتھ مساوی سلوک اسلامی برادری اور اتحاد تھا۔

## تکمیلِ شریعت اور اسلامی حکومت کا قیام

حضرت محمد صلی اللہ علیہ وآلہ وسلم نے مکہ اور پھر مدینے میں وحی الہی کی راہنمائی میں جو افراد تیار کیے اور پھر ان سے جو بہترین جماعت تیار ہوئی وہ حکومتِ اسلامی کے قیام کا پیش خیمہ تھی۔ مدینے میں حضورؐ نے تبلیغِ اسلام اور قیامِ امن کے لیے جو طرزِ عمل اختیار کیا اس سے صاف معلوم ہوتا تھا کہ آپ شریعتِ اسلامی کی تکمیل کے ساتھ ساتھ اسلامی حکومت کے قیام کے لیے بھی اس دنیا میں تشریف فرما ہوئے ہیں۔ اللہ تعالیٰ نے اسلامی حکومت کے قیام کو اسلامی احکام کے نفاذ کے لیے ضروری قرار دیا ہے اور اسلام کی حکومت کی غرض و غایت کو ان الفاظ



میں بیان فرمایا ہے:

الَّذِينَ اِنْ مَّكَّنْهُمْ فِي الْاَرْضِ اَقَامُوا الصَّلَاةَ وَآتَوُا  
الرَّكُوعَ وَاَمَرُوا بِالْمَعْرُوفِ وَنَهَوْا عَنِ الْمُنْكَرِ ط  
جنہیں ہم اگر زمین میں قوت عطا کریں تو نماز قائم کریں۔ مستحقین  
کی مالی مدد کریں (زکوٰۃ دیں) لوگوں کو نیکی کی تاکید کریں اور  
برائی سے روکیں۔ (الحج 41:22)

یعنی ایک منظم اور باقاعدہ اسلامی حکومت کا وجود اس لیے ضروری تھا کہ ملک میں امن و امان پیدا ہو اور اسلام بلا روک ٹوک پھل پھول  
سکے اور مسلمان بغیر کسی مزاحمت کے مذہبی فرائض انجام دے سکیں۔

ہجرت سے آٹھ برس کا تمام زمانہ فتنوں کو فرو کرنے، مخالفوں کے ہنگاموں کی مدافعت اور ملک میں امن و امان قائم کرنے میں گزر گیا۔  
اس لیے ان آٹھ برسوں میں فرائض اسلام میں جو چیز سب سے نمایاں نظر آتی ہے وہ صرف ”جہاد“ ہے۔ جہاد کے ساتھ ساتھ باقی فرائض  
بدرتج فرض ہوئے۔

ملکی قانون سے متعلق احکام اس وقت نازل ہوئے جب اسلام ایک حکمران طاقت بن گیا۔ یہ احکام بدرتج نازل ہوئے اس لیے کہ  
عربوں کو محض احکام بتا دینا ہی مقصد نہ تھا بلکہ ان پر عمل بھی کرانا تھا۔ حضرت عائشہ صدیقہ رضی اللہ عنہا کا بیان ہے کہ ”پہلے عذاب و ثواب کی  
آیات نازل ہوئیں۔ جب دل میں استعداد پیدا ہو گئی تو احکام نازل ہوئے ورنہ اگر پہلے ہی یہ حکم ہوتا کہ شراب نہ پیتو تو کون مانتا۔“  
آخر حضور صلی اللہ علیہ وآلہ وسلم کی مکی زندگی اور مدنی زندگی پر نظر ڈالی جائے تو یہ بات محل کر سامنے آ جاتی ہے کہ آپ اللہ کے آخری  
پیغام کو انسانوں تک پہنچانے اور اس کی روشنی میں مثالی معاشرہ اور اسلامی حکومت قائم کرنے کی غرض سے مبعوث ہوئے تھے۔

بعثت کے بعد مکہ میں دعوت اسلام، مخالفین کے باوجود عزم و استقلال کا مظاہرہ، ہجرت مدینہ، انصار و مہاجرین میں رشتہ موأخات،  
میشاق مدینہ، غزوات، صلح حدیبیہ، سلاطین کو دعوت اسلام فتح مکہ، جزیرہ عرب کے مختلف علاقوں میں قاضیوں کا تقرر اور حجۃ الوداع میں اہم  
تعلیمات اسلام کا اعلان آپ کے مشن کے مختلف حصے ہیں۔

آپ نے نہ صرف اعتقادات و عبادات کی طرف توجہ دی بلکہ زندگی کے تمام مسائل کو سلجھایا۔ خواہ ان کا تعلق اعتقادات سے ہو  
یا عبادات سے۔ معاملات سے ہو یا اخلاق سے۔ معیشت سے ہو یا سیاست سے۔ یہاں تک کہ زندگی کا کوئی شعبہ ایسا نہیں جس کے متعلق  
کتاب و سنت میں تعلیم موجود نہ ہو۔

آپ نے نیکی کی صرف تعلیم ہی نہیں دی بلکہ خود اس پر عمل کر کے دکھلایا اور ایسے پاکیزہ ساتھی پیدا کیے کہ تاریخ عالم میں ان کی مثال نہیں  
ملتی۔ آپ کی تعلیمات کو پانچ اہم شعبوں میں تقسیم کیا جاسکتا ہے۔ وہ ہیں اعتقادات، عبادات، معاملات، اخلاق اور حلال و حرام ہر شعبے کے  
متعلق جو کچھ فرما دیا وہ حرف آخر ہے۔ یہی وجہ ہے کہ آپ کے بعد نبوت کا سلسلہ ختم ہو گیا۔



# ختم نبوت

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ط وَكَانَ اللَّهُ بِكُلِّ شَيْءٍ عَلِيمًا ۝

(لوگو! محمد تمہارے مردوں میں سے کسی کے باپ نہیں مگر وہ اللہ کے پیغمبر اور ”خاتم الانبیاء“ ہیں اور اللہ ہر چیز کا علم رکھنے والا ہے۔)

(الاحزاب 40:33)

حضرت محمد صلی اللہ علیہ والہ وسلم تمام نبیوں اور رسولوں کے آخر میں تشریف لائے۔ نبوت و رسالت کا جو سلسلہ حضرت آدم علیہ السلام سے شروع ہو کر حضرت عیسیٰ علیہ السلام تک پہنچا تھا وہ آخضور صلی اللہ علیہ والہ وسلم پر ختم ہو گیا۔ گزشتہ انبیاء کی تبلیغ و ہدایت اور نبوت و رسالت ایک علاقے یا ملک تک محدود رہی۔ انہوں نے کبھی عالمگیر دعوت و پیغام کا دعویٰ نہیں کیا لیکن آپ کا پیغام عالمگیر تھا اور آپ کی مخاطب پوری دنیا تھی۔ آپ پوری کائنات کے لیے ”پیغمبر“ اور ”مذہب“ بن کر تشریف لائے اور اللہ تعالیٰ کا آخری پیغام مکمل اور محفوظ شکل میں تمام دنیا کے انسانوں کی ہدایت کے لیے باقی چھوڑا اور کسی نئے نبی یا رسول کے آنے کی ضرورت کو ختم کر دیا۔ اس لیے قرآن حکیم نے آپ کو ”خاتم النبیین“ کہا۔ عربی زبان میں ”خاتم“ کا معنی اس مہر کے ہیں جو لفافے پر اس لیے لگائی جاتی ہے کہ اس میں کوئی کمی بیشی نہ کی جاسکے۔ اس لیے آپ کے آنے سے نبوت و رسالت کا سلسلہ سربہ مہر ہو گیا اور آپ کے بعد اب کوئی نبی نہ آئے گا۔ یہی وہ حقیقت ہے جس کی گواہی خود حضور صلی اللہ علیہ والہ وسلم نے یہ کہہ کر دی:

”میری اور دوسرے انبیاء علیہم السلام کی مثال اس شخص کی طرح ہے جس نے مکان بنایا اور اسے مکمل کر لیا مگر ایک اینٹ کی جگہ چھوڑ دی۔ پس میں قصر نبوت کی وہی آخری اینٹ ہوں جس نے اس کی تکمیل کر دی۔ سن لیجئے میرے بعد کوئی نبی نہ ہوگا۔“

حق تعالیٰ نے دین اسلام کو حد کمال تک پہنچا کر دین کی تکمیل کا اعلان فرمادیا:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ

نِعْمَتِي (نبوت و رسالت) کو پورا کر دیا۔

(المائدہ 3:5)

حضور خاتم الانبیاء صلی اللہ علیہ والہ وسلم سے پہلے بہت سے انبیاء آئے، لیکن دنیا آج ان میں سے اکثر کے ناموں سے بھی واقف نہیں۔ قرآن مجید سے پہلے بہت سی کتابیں نازل ہوئیں لیکن آج ان میں سے کوئی بھی اپنی اصل صورت میں باقی نہیں۔ آخضور صلی اللہ علیہ والہ وسلم کی لائی ہوئی کتاب کا ایک ایک حرف محفوظ ہے اور آپ کی زندگی کا ہر پہلو روز روشن کی طرح صاف اور واضح ہے۔



اللہ کا قانون ہے کہ جس چیز کی ضرورت باقی نہیں رہتی وہ مٹا دی جاتی ہے اور جس شے کی ضرورت ہوتی ہے وہ باقی رکھی جاتی ہے اور اسے مٹنے سے محفوظ کر دیا جاتا ہے۔ آپ کی شریعت کو باقی رکھا گیا اور آپ سے پہلے کی شریعتیں یا تو مٹ گئیں یا ان میں اس قدر رد و بدل ہو گیا کہ وہ اپنی اصل صورت میں اب موجود نہیں لیکن آپ کی شریعت محفوظ ہے اور قرآن حکیم کے الفاظ میں ذرہ برابر رد و بدل نہیں ہوا۔ اس کی حفاظت خود حق تعالیٰ کے ذمے ہے۔ اس لیے یہ قیامت تک محفوظ ہے اور آنحضور صلی اللہ علیہ وآلہ وسلم قیامت تک کے لیے نبی اور رسول ہیں۔

آپ کا فرمان ہے:

لَا نَبِيَّ بَعْدِي۔ میرے بعد کوئی نبی نہ ہوگا۔



# آنحضور صلی اللہ علیہ والہ وسلم کا پاکیزہ کردار

## عہد طفولیت

آنحضور صلی اللہ علیہ والہ وسلم کی ولادت حضرت عیسیٰ علیہ السلام کے قریباً پونے چھ سو سال بعد ایسے ماحول میں ہوئی کہ دنیا بھر میں پیغام حق کو فراموش کر چکی تھی۔ اللہ کی عبادت کی جگہ کائنات مظاہر پرستی میں مبتلا تھی۔ کسی نے انسان کو خدا بنا رکھا تھا تو کوئی اسے خدا کا بیٹا سمجھ بیٹھا تھا۔ سورج کی پرستش، چاند تاروں کی پوجا، حیوانوں، درختوں اور پتھروں کی عبادت کی جاتی تھی۔ کوئی ذات عبادت کے لائق نہ سمجھی جاتی تھی تو وہ صرف خدائے واحد کی ذات تھی۔ اگر خالق حقیقی کی کہیں پرستش کی جاتی تھی تو وہ بھی مظاہر کے ذریعے۔ حضور سرور کونین صلی اللہ علیہ والہ وسلم جس قوم میں پیدا ہوئے وہ زیادہ تر بت پرست تھی اور بتوں کی پرستش کو خدا کی قربت کا ذریعہ سمجھتی تھی۔ ان کا کہنا تھا:

مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ (ہم ان (بتوں) کو صرف اس لیے پوجتے ہیں کہ وہ خدا کے ہاں ہماری قربت کا ذریعہ بن جائیں۔ (الزمر 3:39))

یہ حالت ان کے شرک کی تھی۔ اس کے علاوہ ان کے ہاں باپ کی منکوحہ بیٹے کو وراثت میں ملتی تھی۔ دو حقیقی بہنوں سے ایک ساتھ شادی جائز تھی۔ بیویوں کی حد نہ تھی۔ بے حیائی، شراب خوری، جوا اور زنا کا عام رواج تھا۔ لڑائیوں میں لوگوں کو زندہ جلا دینا، مستورات کے پیٹ چاک کر دینا اور لڑکیوں کو زندہ درگور کرنا عموماً درست سمجھا جاتا تھا۔

یہی وہ تاریک دور تھا جس میں آفتاب ہدایت طلوع ہوا۔ آپ کی ولادت مبارک بارہ یا نور بیچ الاول مطابق 20 اپریل 571ء کو ہوئی۔ آپ کے والد ماجد کا نام عبداللہ اور والدہ ماجدہ کا نام حضرت آمنہ تھا۔ آپ کے والد ماجد آپ کی ولادت سے کچھ ماہ پہلے انتقال کر چکے تھے۔ آپ کے دادا جناب عبدالمطلب نے آپ کا نام ”محمد“ رکھا۔

آپ کی ولادت کے متعلق آپ کی والدہ ماجدہ کی زبانی جو روایات سیرت کی مستند کتابوں میں ملتی ہیں ان سے پتہ چلتا ہے کہ آپ کی ولادت عام بچوں کی طرح نہیں ہوئی۔ آپ جس وقت کائنات میں تشریف لائے تو دور دراز تک روشنی ہی روشنی نظر آتی تھی۔ آپ ہر قسم کے میل کچیل سے پاک پیدا ہوئے۔ جب آپ کے دادا کو آپ کی پیدائش کی خبر ملی تو وہ گھر تشریف لائے اور اپنے پوتے کو گود میں لے کر اللہ کا شکر ادا کیا اور ”محمد“ نام رکھا۔

شرفائے عرب میں دستور تھا کہ وہ اپنے بچوں کو شہر سے باہر دیہات میں پرورش کی خاطر بھیجا کرتے تھے تاکہ بچے صحت مند ماحول میں پلیں۔ حضور صلی اللہ علیہ والہ وسلم بھی اسی غرض سے حضرت حلیمہ سعدیہ کے ہاں چار سال کا عرصہ رہے۔ حضرت حلیمہ کی زبانی آپ کے بچپن کے عجیب و غریب واقعات تاریخ اور سیرت کی کتابوں میں مذکور ہیں جنہیں پڑھ کر اندازہ ہوتا ہے کہ آپ کا بچپن عام بچوں کا سا بچپن نہ تھا۔ آپ عام بچوں کی طرح کھانے پینے کی چیزوں کی طرف کوئی توجہ نہ دیتے۔ چھوٹے بچے عموماً بلاوجہ روتے ہیں مگر آنحضور صلی اللہ علیہ والہ



وسلم اس عادت سے پاک تھے۔ چار سال کے عرصے میں حضرت حلیمہؓ نے آپؐ کی وجہ سے اللہ کی بے پناہ مہربانیوں کا مشاہدہ کیا۔ آپؐ کے دادا جناب عبدالطلب آپؐ سے بے حد محبت کرتے تھے۔ قریش کے سردار ہونے کی وجہ سے آپؐ کی بڑی عزت تھی۔ جب آپؐ حرم کعبہ یا دارالندوہ میں تشریف لاتے تو اپنے دُرِّ یمیم کو بھی ساتھ لاتے اور اپنی دائیں جانب بٹھاتے۔ آپؐ میں عام بچوں کی سی عادات نہ تھیں۔ آپؐ کم عمری کے باوجود بچپن میں بڑی سنجیدگی اور آرام سے بیٹھتے اور عظمت و شرافت کے آثار آپؐ کی ہر اداسے ظاہر ہوتے۔ آٹھ سال کی عمر میں آپؐ کے دادا دُنیا سے رخصت ہو گئے اور اپنے بیٹے جناب ابوطالب کو آپؐ کی پرورش کی وصیت کر گئے۔

جناب ابوطالب اگرچہ بڑے کنبے کے مالک تھے تاہم انھوں نے اپنے پیارے بھتیجے کی پرورش کا حق ادا کیا۔ وہ آپؐ کو ہر وقت اپنے ساتھ رکھتے اور اپنے بچوں سے بڑھ کر آپؐ سے محبت کرتے۔ آپؐ نے دس بارہ سال کی عمر میں بکریاں بھی چرائیں۔ بکریاں چرانا اُس زمانے میں کوئی معیوب کام نہ تھا۔ شرفاء کے بچے عموماً یہ کام کیا کرتے تھے۔ معلوم ہوتا ہے کہ چونکہ دُنیا کی گلہ بانی کا فریضہ آپؐ کے سپرد ہونا تھا، اس لیے خداوند عالم عہد طفولیت سے آپؐ کو اس کام کے لیے تیار کر رہا تھا تا کہ صبر و حلم کی اعلیٰ صفات درجہ کمال کو پہنچیں اور بعثت کے بعد آپؐ ہر قسم کے انسانوں کی رہنمائی کا کام بطریق احسن انجام دے سکیں۔

## عہدِ شباب

رحمتِ عالم کا مقام اس لحاظ سے یگانہ اور منفرد ہے کہ نبوت سے قبل آپؐ نے اپنی عمر کے پورے چالیس برس اپنی قوم میں گزارے۔ آپؐ کی زندگی کے شب و روز آپؐ کی قوم کے سامنے روزِ روشن کی طرح عیاں تھے۔ آپؐ کی یہ چالیس سالہ زندگی صداقتِ دیانت اور خدمتِ خلق کی ایک مسلسل کہانی ہے۔ آپؐ نے جب نبوت کا اعلان کیا تو اپنی اس چالیس سالہ زندگی کو ہی اپنی سچائی کے ثبوت میں پیش کیا۔ آپؐ کے بڑے سے بڑے دشمن کو بھی یہ ہمت نہ ہو سکی کہ آپؐ کی سابقہ زندگی پر انگلی اٹھائے۔ آپؐ کا سب سے بڑا دشمن ابو جہل کہا کرتا تھا ”محمدؐ! میں تمہیں جھوٹا نہیں کہتا۔ میں تو صرف یہ کہتا ہوں کہ بتوں کی بددعا نے تمہیں دیوانہ بنا دیا ہے۔“

## صادق و امین تاجر:

آپؐ کا خاندان چونکہ تجارت پیشہ تھا۔ اس لیے آپؐ بھی اس طرف مائل ہوئے۔ آپؐ کے چچا ابوطالب بھی تاجر تھے۔ جب آپؐ سنِ رشد کو پہنچے اور فکرِ معاش کی طرف توجہ ہوئی تو آپؐ کو تجارت سے بہتر کوئی پیشہ نظر نہ آیا۔ کامیاب تجارت کا سب سے بڑا گرنیک نامی اور ساکھ ہے۔ آپؐ پر لوگوں کے اعتماد کا یہ عالم تھا کہ بے کھلے اپنی قوم آپؐ کے پاس امانت رکھتے۔

ان دنوں لوگوں کا دستور تھا کہ اپنا سرمایہ کسی تجربہ کار اور امین شخص کے ہاتھ میں دیتے اور تجارت کے منافع میں شرکت کر لیتے تھے۔ آپؐ بھی اس طریقِ شراکت سے تجارت کیا کرتے تھے۔

وہ لوگ جو آنحضور صلی اللہ علیہ وآلہ وسلم کے ساتھ شریکِ حیات رہے، گواہی دیتے تھے کہ آپؐ بڑی دیانت داری اور راست بازی کے ساتھ اس کام کو انجام دیتے تھے۔



کاروبار تجارت میں آپ اپنا معاملہ ہمیشہ صاف رکھتے اور کبھی وعدہ خلافی نہ فرماتے۔ چنانچہ آپ کی دیانت کی وجہ ہی سے ہر چھوٹا بڑا آپ کو ”الامین“ (شک و شبہ سے بالا دیا نبتدار) اور ”الصادق“ (بے مثال صداقت کا پیکر) کہہ کر پکارتا۔

### حرب فجار:

آپ کے عہد شباب میں حرب فجار کا واقعہ پیش آیا۔ یہ جنگ قبیلہ قریش اور قبیلہ قیس کے درمیان لڑی گئی۔ قریش کے حق پر ہونے کی وجہ سے آپ اپنے خاندان کے ساتھ رہے۔ مگر عملی طور پر کوئی حصہ نہ لیا چونکہ یہ جنگ ان ایام میں لڑی گئی تھی جن میں جنگ و جدل حرام تھا، اس لیے حرب فجار کہلائی اور حضورؐ نے بھی عملی طور پر حصہ لینے سے اجتناب فرمایا۔

حضور صلی اللہ علیہ والہ وسلم کا جی اس قسم کی لڑائیوں کو دیکھ کر سخت کڑھتا تھا اور آپ چاہتے تھے کہ جاہلیت کے دور کی یہ لڑائیاں ختم ہوں چنانچہ اسی سلسلے میں جب ”حلف الفضول“ کا مشہور معاہدہ طے پایا، جس میں فیصلہ کیا گیا کہ ”ظالم کی مخالفت اور مظلوم کی مدد کی جائے گی“ تو آپ دل و جان سے اس میں شریک ہوئے۔ آپ عہد نبوت میں بھی فرمایا کرتے تھے کہ ”اس معاہدے کے مقابلے میں اگر مجھے سرخ اونٹ بھی دیئے جاتے تو میں نہ لیتا“ اور آج بھی ایسے معاہدے کے لیے کوئی بلائے تو میں حاضر ہوں۔

### واقعہ حجر اسود:

آپ کے اعلیٰ کردار، تدبیر اور معاملہ فہمی کا مظاہرہ ہمیں تعمیر کعبہ کے وقت نظر آتا ہے۔ کعبہ شریف چونکہ نشیبی علاقے میں تھا اس لیے اکثر بارشوں کی وجہ سے عمارت کو نقصان پہنچتا تھا۔ قریش نے فیصلہ کیا کہ کعبے کی از سر نو تعمیر کی جائے۔

تعمیر کا کام شروع ہوا اور تمام قبائل قریش نے پوری عقیدت سے اس میں حصہ لیا۔ جب حجر اسود کے نصب کرنے کا موقع آیا تو سخت جھگڑا پیدا ہو گیا۔ ہر شخص یہ چاہتا تھا کہ یہ سعادت اسے حاصل ہو۔ نوبت یہاں تک پہنچی کہ لڑائی کا خطرہ پیدا ہو گیا۔ آخر خاندان کے ایک معمر شخص ابوامیہ بن مغیرہ کی رائے پر فیصلہ ہوا کہ کل صبح جو شخص پہلے داخل ہو وہی ثالث قرار دے دیا جائے۔ حکم الہی سے آنحضور صلی اللہ علیہ والہ وسلم پہلے تشریف لائے۔ آپ کو دیکھتے ہی سب پکار اٹھے ”الامین“ تشریف لائے، ہمیں ان کا فیصلہ منظور ہے۔ آپ نے جس حسن تدبیر کا ثبوت دیتے ہوئے حجر اسود کو نصب فرمایا، اس کا مفصل تذکرہ آپ گزشتہ جماعتوں میں پڑھ چکے ہیں۔

### حیا:

آپ کی خوبیاں اتنی ہیں کہ شمار میں نہیں آ سکتیں۔ لیکن جوانی میں شرم و حیا آپ کی سب سے نمایاں صفت تھی۔ کسی نے آپ کو نگاہیں نہ دیکھا۔ بچپن میں بھی آپ حیا کا پیکر تھے۔ خود داری کا یہ عالم تھا کہ اپنی روزی خود کمائی اور کسی پر بوجھ نہیں بنے۔

### محبت و رحمت کا پیکر:

قرآن حکیم نے آپ کو ”رحمۃ للعالمین“ کہا ہے۔ نبوت سے قبل بھی آپ محبت و رحمت کی تصویر تھے۔ کسی کو تکلیف میں دیکھتے تو جھٹ بے چین ہو جاتے اور اس وقت تک آرام نہ فرماتے جب تک اس کی تکلیف دور نہ ہو جاتی۔



آپؐ اپنے وقت کا کافی حصہ بوڑھوں، بیماروں اور معذور لوگوں کی دیکھ بھال میں صرف کرتے۔ ان کے چھوٹے موٹے کام کر دیتے۔ ان کا سودا سلف لادیتے۔ آپؐ کے دل میں غلاموں کے لیے خاص جگہ تھی۔ یتیموں کے ساتھ بے حد محبت سے پیش آتے اور بچوں سے محبت و شفقت کا سلوک کرتے۔ غریب بچوں کو کھانا کھلاتے اور پہننے کے لیے کپڑے دیتے۔

### مراسم شرک سے اجتناب:

آپؐ بچپن اور جوانی میں بھی جبکہ آپؐ نے ابھی نبوت کا اعلان نہیں فرمایا تھا، مشرکانہ رسوم سے بچتے۔ ایک دفعہ قریش نے آپؐ کے سامنے کھانا لا کر رکھا جو بتوں کے چڑھاوے کا تھا۔ آپؐ نے اسے کھانے سے انکار کر دیا۔ ایام حج میں قریش نے یہ قاعدہ بنا دیا تھا کہ جو لوگ باہر سے آئیں وہ طواف کے وقت قریش کا لباس پہنیں ورنہ برہنہ طواف کرنا ہوگا۔ چنانچہ اس بنا پر عریاں طواف کا عام رواج ہو گیا تھا۔ لیکن آنحضور صلی اللہ علیہ والہ وسلم نے اس بارے میں کبھی اپنے خاندان کا ساتھ نہ دیا بلکہ ہمیشہ اس بُری رسم کی مخالفت کی۔ مکے میں آنحضور صلی اللہ علیہ والہ وسلم کو معاشرتی زندگی کی لغویات اور نا انصافیوں کا سامنا کرنا پڑا۔ بتوں کی پوجا، میلوں ٹھیلوں کا رواج، شراب اور جوا، غرض کون سی بے حیائی تھی جو اہل مکہ میں نہ تھی۔ نسب اور خاندان پر فخر و غرور کا یہ حال تھا کہ بات بات پر تلواریں نکل آتی تھیں۔ یہ جھگڑے پشتوں تک چلتے۔ لڑکیوں کو بدنامی کا باعث سمجھ کر زندہ دفن کر دیا جاتا اور پھر ان برائیوں اور بے حیائی کے کاموں کا ذکر بھری محفلوں میں بڑے فخر سے کیا جاتا۔

آنحضور صلی اللہ علیہ والہ وسلم ان معاشرتی بُرائیوں کو دیکھ کر دل ہی دل میں کڑھتے۔ آپؐ خود ان سے دُور رہتے اور سوچتے رہتے کہ ان بُرائیوں سے لوگوں کو کس طرح بچایا جاسکتا ہے۔ اس قسم کے خیالات ہر وقت آپؐ کے ذہن مبارک پر چھائے رہتے۔ یہاں تک کہ آپؐ خلوت پسندی اور تنہائی کی طرف مائل ہو گئے اور غار حرا میں آپؐ کے شب و روز بسر ہونے لگے۔ غار حرا مکہ سے کوئی پانچ گلو میٹر دور ہے آپؐ مہینوں وہاں جا کر قیام فرماتے اور غور و فکر اور اللہ کی عبادت میں مصروف رہتے۔ کھانے پینے کا سامان ساتھ لے جاتے۔ وہ ختم ہو جاتا تو گھر تشریف لاتے اور واپس جا کر پھر اللہ کی عبادت میں مشغول ہو جاتے۔ آپؐ غار حرا میں ہی تھے کہ خدا کی طرف سے پہلی وحی لے کر جبرائیل نازل ہوئے اور کائنات کی رہنمائی کا کام آپؐ کے سپرد ہوا۔



## اخلاق نبوی صلی اللہ علیہ والہ وسلم

حضور صلی اللہ علیہ والہ وسلم کے بارے میں اللہ تعالیٰ کا ارشاد ہے:-

إِنَّكَ لَعَلَىٰ خُلُقٍ عَظِيمٍ (القلم: 68)

بے شک تم اخلاق حسنہ کے اعلیٰ درجے پر فائز ہو۔

قرآن کلام الہی ہے جو خاتم الانبیاء حضرت محمد صلی اللہ علیہ والہ وسلم پر نازل ہوا۔ آپ کی ذات اس کا عملی نمونہ، اسوہ اور نقشہ ہے جیسا

کہ اللہ تعالیٰ نے خود کہا:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

تمہارے لیے رسول اللہ صلی اللہ علیہ والہ وسلم کی زندگی ہی بہترین اور کامل نمونہ ہے۔

(الاحزاب: 21)

قرآن حق و صداقت کا پیغام ہے اور آپ اس کے پیغام بر۔ قرآن رشد و ہدایت ہے اور آپ راشد و ہادی۔ اس لیے قرآن کی ہر آیت

کسی نہ کسی طرح آپ کی ذات اقدس سے تعلق رکھتی ہے۔

ایک بار حضرت عائشہ رضی اللہ عنہا سے چند صحابہ (رضی اللہ عنہم) نے عرض کیا کہ نبی کریم صلی اللہ علیہ والہ وسلم کے کچھ حالات زندگی

ہمیں سنائیں۔ حضرت عائشہ صدیقہؓ نے فرمایا: کیا تم قرآن نہیں پڑھتے جو خلقِ نبیؐ کے بارے میں مجھ سے پوچھتے ہوئے۔ لَئِنْ خُلِقْتُ، كَانَ

الْقُرْآنُ آپ کی پوری اخلاقی زندگی قرآن کے سانچے میں ڈھلی ہوئی تھی۔ قرآن نے جو کچھ کہا، محمد صلی اللہ علیہ والہ وسلم نے اسی کو کر دکھایا۔ گویا

قرآن کا پڑھنا آپ کی حیات طیبہ ہی کو سامنے لانا ہے۔ یہاں آپ کے اخلاقی کریمانہ کے چند گوشے اختصار کے ساتھ پیش کیے جاتے ہیں۔

### 1۔ سادگی اور بے تکلفی:

آنحضور صلی اللہ علیہ والہ وسلم اپنی روزمرہ کی زندگی میں حد درجہ سادہ تھے۔ مجلس سے اٹھ کر گھر تشریف لے جاتے تو ننگے پاؤں چلے

جاتے اور جوتے وہیں چھوڑ جاتے۔ یہ علامت تھی کہ آپ واپس تشریف لائیں گے۔

کھانے پینے، اٹھنے بیٹھنے اور پہننے میں کوئی تکلف نہ فرماتے۔ سادہ سے سادہ کھانا کھا لیتے۔ آپ کے لیے آنا چھاننا نہ جاتا تھا۔ پہننے کو

جیسا بھی مل جاتا پہن لیتے۔ زمین پر چٹائی کے فرش پر جہاں جگہ ملتی بیٹھ جاتے۔ لباس میں نمائش پسند نہ فرماتے، سامانِ آرائش سے دُور رہتے

اور ہر چیز میں سادگی اور بے تکلفی کو پیش نظر رکھتے۔ ناز و نعمت، تکلف اور عیش پسندی کو ناپسند فرماتے اور دوسروں کو بھی اس سے روکتے۔

جس طرح آپ خود سادگی پسند تھے اسی طرح آپ یہ بھی چاہتے تھے کہ آپ کے اہل و عیال سادہ زندگی بسر کریں اور تکلف سے

پاک رہیں۔ عورتوں کے لیے اگر چہ سونے کے زیور کا استعمال درست ہے مگر آپ اپنے گھروالوں کے لیے اسے بھی اچھا نہ سمجھتے تھے۔

فرمایا کرتے تھے ”کہ دُنیا میں انسان کے لیے اتنا کافی ہے جتنا ایک مسافر کو زائرہ کے لیے۔“



## 2- اپنا کام آپ کرنا:

آنحضور صلی اللہ علیہ والہ وسلم اپنا کام خود اپنے ہاتھوں سے کرنا پسند فرماتے تھے۔ باوجودیکہ تمام صحابہؓ آپ کے جاں نثار اور آپ کے خادم تھے۔ آپ اپنے کام اپنے دست مبارک سے انجام دیا کرتے۔ ایک شخص نے حضرت عائشہ صدیقہ رضی اللہ عنہا سے پوچھا کہ آپ گھر میں کیا کام کرتے تھے؟ جواب دیا کہ گھر کے کام کاج میں مصروف رہتے تھے۔ کپڑوں میں اپنے ہاتھ سے پیوند لگاتے، دودھ دوہ لیتے، بازار سے سودا خرید لاتے، اونٹ کو اپنے ہاتھ سے باندھتے اور اسے چارا ڈالتے۔

جب آپؐ کو عمر تھے اور خانہ کعبہ تعمیر ہو رہا تھا تو اس وقت بھی پتھر اٹھا اٹھا کر معماروں کو دیتے۔ مسجد قبا اور مسجد نبویؐ کی تعمیر اور جنگ احزاب کے وقت مدینے کے گرد خندق کھودنے میں آپؐ نے مسلمانوں کے ساتھ مل کر کام کیا۔ دو صحابیؓ بیان کرتے ہیں کہ ایک مرتبہ ہم لوگ خدمت اقدس میں حاضر ہوئے۔ دیکھا کہ خود اپنے دست مبارک سے مکان کی مرمت کر رہے ہیں۔ آپؐ کو لوگوں کی یہ عادت ناپسند تھی کہ خود بیٹھے رہیں اور دوسرے ان کے کام کریں۔

## 3- دوسروں کے کام آنا:

خباہؓ ایک صحابی تھے۔ وہ کسی جنگ پر گئے۔ ان کے گھر کوئی دودھ دوہنے والا نہ تھا۔ آپؐ ہر روز ان کے گھر جاتے اور دودھ دوہ دیتے۔ حبش سے مہمان آئے تو صحابہؓ نے چاہا کہ وہ ان کی خدمت گزاری کریں لیکن آپؐ نے اسے اپنے ذمے لیا اور بہ نفس نفیس ان کی مہمان نوازی کا فرض انجام دیا۔ کوئی شخص بھی آتا اور کہتا ”یا رسول اللہ! میرا یہ کام ہے۔“ آپؐ فوراً اٹھ کھڑے ہوتے اور اس کا کام کر دیتے۔ عبد اللہ بن ابی اوفیٰ ایک صحابی ہیں۔ وہ فرماتے ہیں کہ ”بیوہ اور مسکین کے ساتھ چل کر ان کا کام کروینے میں آپؐ کو عار نہ تھا۔“

## 4- بچوں پر شفقت:

بچوں پر حد درجہ مہربان تھے۔ سواری پر آ رہے ہوتے تو انھیں آگے پیچھے بٹھا لیتے۔ راستے میں بچوں سے ملتے تو انھیں پہلے سلام کرتے۔

ماں بچے کی محبت کے واقعات سن کر آپؐ پر گہرا اثر ہوتا تھا۔ ارشاد فرمایا کرتے کہ ”جس کے ذمے اللہ تعالیٰ اولاد کی پرورش کرے اور وہ ان کا حق بحال لائے وہ دوزخ سے محفوظ رہے گا۔“ آنحضرت صلی اللہ علیہ والہ وسلم فرماتے تھے کہ ”میں نماز شروع کرتا ہوں اور ارادہ ہوتا ہے کہ دیر میں ختم کروں گا۔ اچانک کسی بچے کے رونے کی آواز آتی ہے اور نماز مختصر کر دیتا ہوں کہ اس کی ماں کو تکلیف ہوتی ہوگی۔“ بچوں کے لیے آپؐ کی محبت و شفقت صرف مسلمان بچوں تک محدود نہ تھی بلکہ مشرکین کے بچوں پر بھی لطف و کرم فرماتے۔ ایک غزوہ میں مشرکین کے چند بچے چھپٹ میں آ کر مارے گئے۔ آپؐ کو علم ہوا تو نہایت آزرده ہوئے اور فرمایا: ”خبردار بچوں کو قتل نہ کرو ہر جان خدا کی فطرت پر ہی پیدا ہوتی ہے۔“

جب بھی خدمت اقدس میں کوئی نیا میوہ آتا تو حاضرین میں سب سے کم عمر بچے کو دیتے۔ بچوں کو چومتے اور انھیں پیار کرتے تھے۔



## 5- جانوروں پر رحم:

حیوانات پر رحم فرماتے۔ عرب میں مدتوں سے ان بے زبانوں پر ظلم ہو رہا تھا۔ آپ نے اسے ختم کیا۔ عرب زندہ جانور کے بدن سے گوشت کاٹ لیتے اور پکا کر کھاتے۔ آپ نے اس کو روکا۔ جانور کی دم اور ایال کاٹنے سے منع فرمایا۔ جانوروں کو باہم لڑانا ناجائز قرار دیا۔ جانور کو باندھ کر اسے نشانہ بنانے کو ظلم قرار دیا اور اس سنگدلی سے لوگوں کو روکا۔ پرندوں کے انڈے چرانے اور ان کے بچوں کو تکلیف پہنچانے سے منع فرمایا اور جانوروں کو جھوکا اور پیسا رکھنے کے معاملے میں اللہ تعالیٰ سے ڈرنے کا حکم دیا۔

## 6- خادموں سے محبت:

آنحضور صلی اللہ علیہ والہ وسلم خادموں اور غلاموں کے ساتھ خصوصیت سے شفقت فرماتے تھے۔ آپ کا فرمان تھا کہ ”یہ تمہارے بھائی ہیں جو خود کھاتے ہو انھیں کھلاؤ جو خود پینتے ہو ان کو بھی پہناؤ“۔ ایک باریہ فرمایا کہ ”ان کو اتنا کام نہ دو جو وہ کرنے سکیں۔ اگر زیادہ کام دو تو خود بھی ان کی مدد کرو“۔ غلاموں اور خادموں کو مارنے سے منع کیا اور نصیحت فرمائی کہ ان کی غلطیوں کو ہر روز اکثر معاف کیا کرو۔

## 7- حسن سلوک (۱) دشمنوں کے ساتھ:

انسانی اخلاق میں سب سے کیاب اور نادر چیز دشمنوں پر رحم اور ان سے درگزر ہے۔ دشمن سے انتقام لینا اگرچہ انسان کا قانونی حق ہے لیکن آنحضور صلی اللہ علیہ والہ وسلم کی ذات اقدس نے کبھی کسی سے انتقام نہیں لیا۔ دشمنوں سے انتقام کا سب سے بڑا موقع فتح مکہ کا دن تھا لیکن جب آنحضور صلی اللہ علیہ والہ وسلم کے خون کے پیاسے سامنے آئے جنھوں نے آپ کو ہر طرح کی تکلیفیں دی تھیں تو آپ نے انھیں یہ کہہ کر چھوڑ دیا کہ ”تم پر کوئی ملامت نہیں جاؤ تم سب آزاد ہو۔“

عکرمہ اسلام کے سب سے بڑے دشمن ابو جہل کے بیٹے تھے اور باپ کی طرح آنحضورؐ کے سخت دشمن تھے۔ مکہ فتح ہوا تو بھاگ کر یمن چلے گئے۔ ان کی بیوی مسلمان ہو چکی تھی۔ وہ یمن گئیں اور عکرمہ کو تسلی دی۔ انھیں مسلمان کیا اور لے کر خدمت اقدس میں حاضر ہوئیں۔ آنحضورؐ نے دیکھا تو خوشی سے اٹھے اور ان کی طرف اس تیزی سے بڑھے کہ جسم مبارک پر چادر تک نہ تھی اور زبان مبارک پر یہ الفاظ تھے کہ ”اے ہجرت کرنے والے سوار! تیرا آنا مبارک ہو۔“

ابوسفیان فتح مکہ سے قبل اسلام کے خلاف جنگوں میں شامل رہے۔ جب اس فتح کے موقع پر گرفتار کر کے آپ کے سامنے لائے گئے تو آپ محبت سے پیش آئے۔ حتیٰ کہ ابوسفیان کے گھر کو دارالامان بنادیا اور اعلان کیا کہ جو مشرک بھی ان کے گھر داخل ہو جائے گا وہ امان پائے گا۔

قریش مکہ کا ظلم کسے یاد نہیں۔ مسلمان تین برس تک شعب ابی طالب میں محصور رہے۔ غلے کا ایک دانہ اندر نہ پہنچ سکتا تھا۔ بچے بھوک سے ترپتے اور روتے تھے لیکن رحمت عالم کو جب ان سے انتقام لینے کی طاقت نصیب ہوئی تو انھیں معاف فرمادیا۔ ہجرت سے قبل جب آپ تبلیغ اسلام کے لیے طائف گئے تو اہل طائف نے آپ کے ساتھ کیا کچھ سلوک نہیں کیا۔ آپ پر پتھر



چھٹکے حتیٰ کہ پائے مبارک لہو لہان ہو گئے۔ فرشتہ غیب نے پوچھا کہ ”حکم ہو تو ان پر پہاڑ الٹ دیا جائے۔ جواب ملا کہ ”نہیں“ شاید ان کی نسل سے کوئی خُدا کا پرستار پیدا ہو“۔ آپ نے ان کے حق میں ہمیشہ دُعا فرمائی کہ ”اے اللہ! اہل طائف کو اسلام نصیب فرما“۔ آپ اپنے جانی دشمنوں تک کے حق میں دعائے خیر فرماتے اور ان سے کوئی تعرض نہ فرماتے۔

### حسن سلوک (ب) ساتھیوں اور گھر والوں کے ساتھ:

جو ذات دشمنوں کے ساتھ اس قدر اچھا سلوک رکھتی ہو وہ اپنے ساتھیوں یا گھر والوں کے ساتھ کب برا سلوک رکھتی ہے۔ حقیقت یہ ہے کہ انہوں اور غیروں کے ساتھ جس حسن سلوک کا مظاہرہ آپ نے فرمایا، کائنات میں اس کی مثال نہیں ملتی۔ اہل بیت ہوں یا صحابہ کرامؓ تمام آپ کے خُسن سلوک کے مداح نظر آتے ہیں۔

### مساوات:

آپ کی نظر میں امیر و غریب، چھوٹا بڑا، آقا اور غلام سب برابر تھے۔ حضرت سلمان فارسی، حضرت صہیب رومی اور حضرت بلال حبشی رضی اللہ عنہم آپ کی بارگاہ میں قریش کے رئیسوں سے بلند مرتبہ تھے۔

ایک عورت چوری کے جرم میں پکڑی گئی۔ حضرت اسامہ بن زیدؓ سے آنحضور صلی اللہ علیہ وآلہ وسلم کو حد درجہ محبت تھی۔ لوگوں نے انہیں آپ کے پاس اس عورت کا سفارشی بنا کر بھیجا۔ آپ نے فرمایا ”اسامہ! کیا خدا کے قانون میں سفارش کرتے ہو؟“ پھر آپ نے لوگوں کو جمع کر کے خطاب فرمایا ”تم سے پہلی اہلیں اسی لیے برباد ہو گئیں کہ جب معزز آدمی کوئی جرم کرتا تو اسے چھوڑ دیا جاتا اور معمولی آدمی مجرم ہوتے تو سزا پاتے۔“

آپ مساوات نسل انسانی کے علمبردار تھے۔ صحابہؓ جب مل کر کوئی کام کرتے تو آپ بھی ان کے ساتھ شریک ہو جاتے۔ مسجد نبوی کی تعمیر میں آپ برابر کے شریک تھے۔ غزوہ احزاب (جنگ خندق) کے موقع پر مدینہ کے گرد خندق کھودنے میں آپ نے بھی حصہ لیا۔

### 8- عزیمت و استقلال:

اسلام کے ایک ایک کارنامے سے آپ کا عزیمت و استقلال ظاہر ہوتا ہے۔ تیرہ برس کی مسلسل ناکامیوں کے باوجود آپ کی ذات مایوسی سے آشنا نہیں ہوئی۔ ہجرت سے قبل ایک بار صحابہؓ نے مشرکوں کی ایذا رسانیوں سے تنگ آ کر خدمت مبارک میں عرض کی کہ ”آپ ہمارے لیے کیوں دُعا نہیں فرماتے۔“ یہ سن کر آپ کا چہرہ مبارک غصے سے سُرخ ہو گیا اور فرمایا: تم سے پہلے جو لوگ گزرے ہیں ان کو آرزو سے چیر کر دو ٹکڑے کر دیا جاتا اور ان کے بدن پر لوہے کی کنگھیاں چلائی جاتی تھیں لیکن یہ آزمائشیں انہیں مذہب سے برگشتہ نہ کر سکیں۔ خُدا کی قسم اسلام اپنے مرتبہ کمال کو پہنچ کر رہے گا۔

قریش مکہ تبلیغ اسلام کے خلاف ہر قسم کی تدبیروں سے تھک گئے۔ آپ کے سامنے حکومت، خزانہ اور حسن کی پٹیکش کی گئی تو آپ نے نہایت حقارت سے ان کی درخواست کو ٹھکرا دیا۔ بالآخر جب آپ کے چچا ابوطالب نے مشرکین کے خطرناک ارادے پیش کیے تو یہ



آپ کے عزم و استقلال کا آخری امتحان تھا۔ اس کے جواب میں آپ نے جو کچھ ارشاد فرمایا وہ ہمت و استقلال کا بہترین اظہار ہے۔  
 فرمایا: چچا جان! اگر قریش میرے دائیں ہاتھ میں سورج اور بائیں ہاتھ میں چاند رکھ دیں تب بھی اپنے اعلانِ حق سے باز نہ آؤں گا۔  
 اسلام کے خلاف کفار کے تمام معرکوں میں آپ نے جس ثابت قدمی، پامردی، عزم و استقلال اور بہادری کا ثبوت دیا وہ ایک  
 پیغمبرِ حق کے شایانِ شان ہی ہو سکتا ہے۔ آنحضورؐ کو سینکڑوں مصائب و خطرات اور بیسیوں معرکے اور غزوات پیش آئے لیکن کبھی  
 پامردی اور ثابت قدمی نے لغزش نہیں کھائی۔

## سوالات

- 1- منصب رسالت اور اس کی عظمت پر تفصیلی نوٹ لکھیے۔
- 2- مندرجہ ذیل انبیاءِ کرامؑ کی تبلیغی کوششوں پر مختصر نوٹ لکھیے۔
- 3- حضرت نوح علیہ السلام، حضرت ابراہیم علیہ السلام اور حضرت موسیٰ علیہ السلام۔
- 4- پیغامِ حق کی اشاعت کے سلسلہ میں نبی کریمؐ کو مکہ میں کیا مشکلات پیش آئیں۔
- 5- مدینہ منورہ میں اشاعتِ اسلام پر نوٹ تحریر کیجیے۔
- 6- حضور صلی اللہ علیہ وآلہ وسلم کے اعلیٰ اخلاق پر مضمون لکھیں۔
- 7- آنحضرت صلی اللہ علیہ وآلہ وسلم تمام رسولوں اور نبیوں کے سردار ہیں۔ وضاحت کیجیے۔
- 8- رسول اور پیغمبر کے اوصاف بیان کیجیے۔ نیز ختمِ نبوت پر نوٹ لکھیے۔
- 9- حضرت عیسیٰ علیہ السلام کی رسالت پر مختصر نوٹ لکھیے۔
- 10- رسول اللہ صلی اللہ علیہ وآلہ وسلم کو عوامی حمایت سے محروم کرنے کے لیے قریش نے کیا ہتھکنڈے استعمال کیے؟
- 11- اہل طائف نے جناب رسول اللہ صلی اللہ علیہ وآلہ وسلم کو دعوتِ حق کی پاداش میں جس ظلم و ستم کا نشانہ بنایا اس کی تفصیل بیان کیجیے۔



## باب پنجم

# عربی زبان کی گرامر کلمہ

اکیلے یا معنی لفظ کو کلمہ کہتے ہیں جیسے: "فُرَان" "کِتَاب" "جَاءَ" (آیا) "إِلَى" (طرف) (تک) کلمہ کی تین قسمیں ہیں: اسم، فعل، حرف اسم وہ کلمہ ہے جو کسی انسان، حیوان یا چیز کا نام ہو جیسے:

طَارِقٌ. "أَسَدٌ" (شیر) "زَهْرَةٌ" (پھول) "قَلَمٌ"

فعل وہ کلمہ ہے جس میں کسی کام کا ہونا یا کرنا کسی نہ کسی زمانے میں پایا جائے۔ جیسے:

جَاءَ: (آیا)۔ اَكَلْ: (کھایا)۔ يَدْخُلُ: (داخل ہوتا ہے) سَافَهُ: (میں جاؤں گا)

حرف وہ کلمہ ہے جو اسم یا فعل کے ساتھ ملے بغیر استعمال نہ ہوتا ہو جیسے: مِنْ: (سے) إِلَى: (تک) عَلَى: (پر) هَلْ: (کیا)۔ یہ تمام الفاظ اکیلے استعمال نہیں ہوتے۔

## اسم نکرہ و اسم معرفہ

اسم نکرہ:

جو کسی خاص چیز کا نام نہ ہو بلکہ ایک ہی قسم کی کئی چیزوں کا نام ہو۔ جیسے

کِتَابٌ. رَجُلٌ. "مرد" (جَمَلٌ): (اونٹ)

اسم معرفہ:

جو خاص چیز کا نام ہو۔ جیسے

قُرْآنٌ. مُحَمَّدٌ. فَاطِمَةُ. عَائِشَةُ.

اسم نکرہ پر الف لام (ال) لگا دیا جائے تو وہ اسم معرفہ بن جاتا ہے۔

الف لام جب داخل ہو تو اسم نکرہ کی تین بھی گر جاتی ہے۔ جیسے:

تَلْمِیْذٌ سے التَلْمِیْذُ (خاص شاگرد)

بَيْتٌ سے الْبَيْتُ (خاص مکان)



## مذکر و مؤنث

مذکر:

وہ اسم ہے جو انسان، حیوان یا کسی اور چیز کے مذکر کو ظاہر کرے۔ جیسے  
 "أَب" (باپ) "رَجُل" (مرد) "أَسَد" (شیر)  
 جن اسماء میں نرا اور مادہ نہیں ہوتے وہاں اسم مذکر وہ ہوگا جس میں مؤنث کی کوئی علامت نہ پائی جائے جیسے قَلَمٌ، كِتَابٌ، كُرْسِيٌّ

مؤنث:

وہ اسم ہے جو انسان، حیوان یا کسی اور چیز کی مادہ کو ظاہر کرے جیسے:  
 "أُم" (ماں) "أُخْتُ" (بہن) "ذَبَابَةٌ" (مرغی) "طَائِلَةٌ" (میز)

## مؤنث لفظی و مؤنث معنوی

مؤنث لفظی:

وہ ہے جس کے آخر میں علامات مؤنث میں سے کوئی علامت موجود ہو۔

### علامات مؤنث

ا: تائے مربوطہ زائدہ:	جیسے ذَبَابَةٌ، ذَرَّاجَةٌ (سائیکل)
ب: الف مقصورہ زائدہ:	جیسے صُغْرَى، كُبْرَى، عَطَشَى (پیاسی)
ج: الف مدودہ زائدہ:	جیسے سَوْدَاءُ، (سیاہ) حَمْرَاءُ (سرخ)

مؤنث معنوی:

وہ ہے جس میں مذکورہ بالا علامات مؤنث میں سے کوئی علامت نہ پائی جائے۔ ویسے مؤنث کے لیے استعمال ہو۔ جیسے: أُخْتُ، أُمٌ،

رَجُلٌ، كَلْبٌ

نوٹ: قبیلوں اور ممالک کے نام مؤنث معنوی ہیں۔ جیسے

مِلَّتَانُ، بَاكِسْتَانُ، قُرَیشُ، اور اسی طرح وہ اعضاء جو دو ہیں ان میں اکثر مؤنث معنوی ہیں۔ جیسے يَدٌ (ہاتھ)، عَيْنٌ

(آنکھ) رَجُلٌ (پاؤں وغیرہ)



## مفرد، تثنیہ، جمع

مفرد: وہ اسم ہے جو ایک چیز کو ظاہر کرے۔ جیسے: قَلَمٌ (ایک قلم) بِنْتُ (ایک لڑکی) اَسَدٌ (ایک شیر) مِصْبَاحٌ (ایک لیپ)  
 تثنیہ: وہ اسم ہے جو دو چیزوں کو ظاہر کرے۔ جیسے قَلَمَانِ (دو قلم) بِلْمَیْنِ (دو طالب علم) مِصْبَاحَانِ (دو لیپ)  
 تثنیہ بناتے وقت مفرد کے آخر میں الف و نون مکسورہ (ان) لگایا جاتا ہے۔ جب اسم تثنیہ پر پیش کی جگہ زیر یا زیر پڑھنی ہو تو الف یا ئے ساکنہ سے بدل جاتا ہے جیسے: قَلَمَیْنِ، بِلْمَیْنِ، مِصْبَاحَیْنِ۔  
 جمع: وہ اسم ہے جو دو سے زیادہ چیزوں کو ظاہر کرے۔ جیسے: أَقْلَامٌ، بَنَاتٌ، لَرَاکِیَاں (مَصَابِیْحُ، مُسْلِمُونَ، صَادِقُونَ۔

عَابِدَات

## جمع کی قسمیں

### جمع مکسر و جمع سالم

#### جمع مکسر:

وہ جمع ہے جو مفرد میں کچھ تبدیلی کر کے بنائی جائے جیسے:  
 قَلَمٌ سے أَقْلَامٌ مِصْبَاحٌ سے مَصَابِیْحُ رَجُلٌ (پاؤں) سے أَرْجُلٌ كِتَابٌ سے کُتُبٌ۔

#### جمع سالم:

وہ ہے جس کے بناتے وقت مفرد میں تبدیلی واقع نہ ہو بلکہ علامت جمع آخر میں لگادی جاتی ہے جیسے: صَادِقٌ سے صَادِقُونَ، مُؤْمِنَةٌ سے مُؤْمِنَاتٌ

## جمع سالم کی قسمیں

### جمع مذکر سالم و جمع مؤنث سالم

جمع مذکر سالم: وہ ہے جس میں مفرد مذکر کے آخر میں علامت جمع واو ساکنہ و نون مفتوحہ (وَن) لگائی جاتی ہے جیسے: مُسْلِمٌ سے مُسْلِمُونَ، قَابِلٌ سے قَائِلُونَ، مَنْصُورٌ سے مَنْصُورُونَ۔  
 جمع مذکر سالم پر اگر پیش کی جگہ زیر یا زیر پڑھنی ہو تو دونوں صورتوں میں واو ساکنہ کو یائے ساکنہ سے بدل دیتے ہیں۔ جیسے: مُسْلِمِیْنِ، مَنْصُورِیْنِ۔

جمع مؤنث سالم: وہ ہے جس میں مفرد مؤنث کے آخر میں علامت جمع الف و تاء (ات) لگائی جاتی ہے۔ جیسے: مُؤْمِنَةٌ سے



مُؤِنَات. سَاجِدَةٌ سے سَاجِدَات

مفرد میں اگر علامت مؤنث تائے مربوط (ة) ہو تو جمع کے وقت وہ گرا دی جاتی ہے۔

جمع مؤنث سالم پر اگر پیش کی جگہ زیر یا زیر پڑھتی ہو تو دونوں صورتوں میں زیر ہی پڑھی جاتی ہے زیر نہیں پڑھی جاتی۔ جیسے:

مُسَلِّمَات. عَابِدَات.

## ضمائر

اسم ضمیر وہ اسم معرف ہے جو غائب مخاطب یا متکلم پر دلالت کرے۔ جیسے هُوَ (وہ مرد) هِيَ (وہ عورت) اَنْتَ (تو ایک مرد) اَنَا

(میں)

## اسم ضمیر کی قسمیں

1- اسم ضمیر متصل۔ 2- اسم ضمیر منفصل

ضمیر متصل وہ ہے جو کسی فعل اسم یا حرف کے ساتھ مل کر استعمال ہو جیسے قَرَأْتُ (میں نے پڑھا) عَسَرَ جُنَا (ہم نکلے) سَاعَتُكَ (تیری گھڑی) غَلَيْنَا (ہم پر) یہاں (ث)۔ (نَا) (كَ) (نَا) سب ضمائر متصل ہیں۔  
ضمیر منفصل وہ ہے جو الگ استعمال ہو جیسے هُوَ (وہ) اِيَّاكَ (تجھے) نَحْنُ (ہم)

## اسم ضمیر متصل کی قسمیں

### مرفوع، منصوب، مجرور

ضمیر متصل مرفوع (فاعلی ضمیر) وہ ہے جو فعل کے ساتھ مل کر بطور فاعل محلاً مرفوع استعمال ہو۔ جیسے سَمِعْنَا (ہم نے سنا) اَكَلْتُ (اس عورت نے کھایا) شَرِبْتُمْ (تم نے پیا) كَتَبْتُ (ان سب عورتوں نے لکھا)

ضمیر متصل منصوب (مفعولی ضمیر) وہ ہے جو کسی فعل کے ساتھ مل کر بطور مفعول یا کسی حرف کے ساتھ مل کر بطور مفعول محلاً منصوب استعمال ہو جیسے عَلِمْنِي (اس نے مجھے سکھایا) اِزْهَمْنَا (ہم پر حرم فرما) اِنَّهُ (بے شک وہ) لَيْتَنِي (کاش کہ میں)

ضمیر متصل مجرور (اضافی ضمیر) وہ ہے جو کسی اسم کا مضاف الیہ یا کسی حرف جار کا مفعول بن کر محلاً مجرور استعمال ہو۔ جیسے كَسَابِي (میری کتاب) اَخُوكَ (تیرا بھائی) لَهَا (اس کے لیے) عَلَيْنَاكُمْ (تم پر)

نوٹ: اسمائے ضمیر موقع محل کے مطابق اعراب قبول نہیں کرتے۔ انھیں مرفوع، منصوب یا مجرور محلاً کہا جاتا ہے یعنی ان کی جگہ کوئی اور اسم معرب ہوتا تو وہ مرفوع، منصوب یا مجرور ہوتا۔



## اسم ضمیر منفصل کی قسمیں

### مرفوع۔ منصوب

ضمیر منفصل مرفوع وہ ہے جو مسند الیہ بن کر الگ استعمال ہو۔ جیسے هُوَ صَادِقٌ (وہ سچا ہے) اَنَا قَلَمِيذٌ (میں طالب علم ہوں) هِيَ اُمِّي (وہ میری ماں ہے) هُمْ رِجَالٌ (وہ سب مرد ہیں)

ضمیر منفصل منصوب وہ ہے جو کسی فعل کا مفعول بن کر الگ استعمال ہو۔ جیسے اِيَّاكَ نَعْبُدُ (ہم صرف تیری ہی عبادت کرتے ہیں)

### ضمیر مرفوع منفصل

غائب مذکر	غائب مؤنث	مخاطب مذکر	مخاطب مؤنث
هُوَ	هِيَ	أَنْتَ	أَنْتِ
هُمَا	هُمَا	أَنْتُمَا	أَنْتُمَا
هُمْ	هُنَّ	أَنْتُمْ	أَنْتُنَّ
متکلم مذکر و مؤنث			
واحد	واحد		
ثثنیہ و جمع	ثثنیہ و جمع		

واحد  
ثثنیہ  
جمع

## فعل کی قسمیں

### فعل ماضی، فعل مضارع، فعل امر

فعل ماضی وہ فعل ہے جس میں کسی کام کا گزرے ہوئے زمانے میں واقع ہونا سمجھا جائے جیسے: قَرَأَ (اس نے پڑھا) دَخَلَ (وہ داخل ہوا)۔ خَرَجَ (وہ نکلا) أَكَلَ (اس نے کھایا) شَرِبَ (اس نے پیا) سَمِعَ (اس نے سنا) كَتَبَ (اس نے لکھا)

نوٹ: کوئی فعل فاعل کے بغیر سرزد نہیں ہوتا۔ فاعل کبھی اسم ظاہر اور کبھی اسم ضمیر ہوتا ہے۔ جب فاعل اسم ضمیر ہو تو فعل کے عربی میں چودہ صیغے استعمال ہوتے ہیں تاکہ فاعل کے بارے میں یہ معلوم ہو جائے کہ آیا وہ غائب ہے، مخاطب ہے یا متکلم ہے، پھر کیا وہ مذکر ہے یا مؤنث؟ اسی طرح وہ واحد ہے ثثنیہ ہے یا جمع۔ یہ صیغے فاعل کا تعین کرنے کے لیے لائے جاتے ہیں جیسا کہ نقشے سے ظاہر ہے۔



## فعل ماضی مطلق

غائب مذکر	غائب مؤنث
کَتَبَ (اس نے لکھا)	کَتَبَتْ (اس ایک عورت نے لکھا)
کَتَبَا (ان دو مردوں نے لکھا)	کَتَبَتَا (ان دو عورتوں نے لکھا)
کَتَبُوا (ان سب مردوں نے لکھا)	کَتَبْنَ (ان سب عورتوں نے لکھا)
مخاطب مذکر	مخاطب مؤنث
کَتَبْتَ (تو نے لکھا)	کَتَبْتِ (تو ایک عورت نے لکھا)
کَتَبْتُمَا (تم دونوں نے لکھا)	کَتَبْتُمَا (تم دو عورتوں نے لکھا)
کَتَبْتُمْ (تم سب نے لکھا)	کَتَبْتُنَّ (تم سب عورتوں نے لکھا)

## متکلم مذکر و مؤنث

واحد کَتَبْتُ (میں) (ایک مرد یا ایک عورت) نے لکھا)

ثنیہ و جمع کَتَبْنَا (ہم دو یا سب (مردوں یا عورتوں) نے لکھا)

فعل مضارع وہ فعل ہے جس میں کسی کام کا زمانہ حال یا مستقبل میں واقع ہونا سمجھا جائے۔ جیسے: يَقْرَأُ (وہ پڑھتا ہے یا پڑھے گا)

يَدْخُلُ (وہ داخل ہوتا ہے یا داخل ہوگا) يَسْمَعُ (وہ سنتا ہے یا سنے گا)

فعل مضارع میں بھی فاعل جب اسم ضمیر ہو تو فعل ماضی کی طرح چودہ شکلیں استعمال ہوتی ہیں۔ نقشہ دیکھیے۔

## فعل مضارع

غائب مذکر	غائب مؤنث
يَكْتُبُ (وہ ایک مرد لکھتا ہے یا لکھے گا)	تَكْتُبُ (وہ ایک عورت لکھتی ہے یا لکھے گی)
يَكْتُبَانِ (وہ دو مرد لکھتے ہیں یا لکھیں گے)	تَكْتُبَانِ (وہ دو عورتیں لکھتی ہیں یا لکھیں گی)
يَكْتُبُونَ (وہ سب مرد لکھتے ہیں یا لکھیں گے)	يَكْتُبْنَ (وہ سب عورتیں لکھتی ہیں یا لکھیں گی)
مخاطب مذکر	مخاطب مؤنث
تَكْتُبُ (تو ایک مرد لکھتا ہے یا لکھے گا)	تَكْتُبِينَ (تو ایک عورت لکھتی ہے یا لکھو گی)
تَكْتُبَانِ (تم دو مرد لکھتے ہو یا لکھو گے)	تَكْتُبَانِ (تم دو عورتیں لکھتی ہو یا لکھو گی)
تَكْتُبُونَ (تم سب مرد لکھتے ہو یا لکھو گے)	تَكْتُبْنَ (تم سب عورتیں لکھتی ہو یا لکھو گی)



## مشکلم مذکر و مؤنث

واحد اُنْكَبُ (ایک مرد یا ایک عورت) لکھتا ہوں یا لکھوں گا۔  
 مشنید جمع نَكَبْتُ ہم دو یا سب (مرد یا عورتیں) لکھتے ہیں یا لکھیں گے۔

## فعل امر

فعل امر وہ فعل ہے جس میں کسی کو حکم دیا جاتا یا کسی سے التجا وغیرہ کرنا سمجھا جائے۔ جیسے: اُنْكَبُ (تو لکھ) اُنْكَبْ (تو لکھ جا) اِسْمَعْ (تو سن) اِسْمَعْ (تو سن) اِزْحَمْ (تو زحمت کر) اِغْفِرْ (تو بخش دے)

فعل امر حاضر میں فاعل اسم ضمیر صرف مخاطب ہوتا ہے اس لیے اس کی کل چھ شکلیں (صیغے) استعمال ہوتے ہیں۔

### مخاطب مؤنث

### مخاطب مذکر

واحد	اُنْكَبُ	تو ایک مرد لکھ	اُنْكَبِي	تو ایک (عورت) لکھ
مثنیہ	اُنْكَبَا	تم دو (مرد) لکھو	اُنْكَبَا	تم دو (عورتیں) لکھو
جمع	اُنْكَبُوا	تم سب (مرد) لکھو	اُنْكَبْنَ	تم سب (عورتیں) لکھو

نوٹ: طلبہ کو گردانیں یاد کرنا مقصود نہیں۔ صرف فعل کے مختلف صیغوں کی پہچان بذریعہ گردان کافی ہے۔ گردانیں صرف سہولت کی خاطر لکھی گئی ہیں تاکہ طلبہ مختلف شکلوں سے آگاہ ہو جائیں۔

## مرکب

مرکب وہ ہے جو کم از کم دو کلموں سے مل کر بنے جیسے:

عَبْدُ اللَّهِ. وَلَدٌ نَظِيفٌ. اللَّهُ خَالِقٌ. ذَهَبٌ خَالِدٌ

## مرکب کی قسمیں

### مرکب ناقص۔ مرکب تام

مرکب ناقص وہ ہے جس سے مکمل بات سمجھ میں نہ آئے۔ جیسے:

كِتَابُ الْوَلَدِ (بچے کی کتاب) بُسْتَانُ جَمِيلٌ (خوبصورت باغ) مرکب تام وہ ہے جس سے مکمل بات سمجھ میں آ جائے۔ جیسے۔  
 مُحَمَّدٌ رَّسُولُ اللَّهِ. اللَّهُ رَحِيمٌ. جَاءَ طَارِقٌ. (طارق آیا) مرکب تام کو جملہ بھی کہتے ہیں۔

### مرکب ناقص کی قسمیں

مرکب ناقص کی ویسے تو بہت سی قسمیں ہیں مگر یہاں صرف مرکب اضافی اور مرکب توصیفی کے بارے میں کچھ وضاحت کی جائے گی۔



مرکب اضافی:- وہ مرکب ناقص جو مضاف اور مضاف الیہ سے مل کر بنے مرکب اضافی کہلاتا ہے جیسے:- عَبْدُ اللَّهِ. قَلَمُ الْبَيْتِ (لڑکی کا قلم) كِتَابُ الْوَلَدِ (لڑکے کی کتاب) اَبْنُ خَالِدٍ (خالد کا بیٹا)

(ا) عربی میں مضاف پہلے اور مضاف الیہ بعد میں آتا ہے۔

(ب) مضاف ہمیشہ نکرہ اور مضاف الیہ ہمیشہ معرف ہوتا ہے۔

(ج) مضاف الیہ کے نیچے ہمیشہ زیر پر بھی جاتی ہے جیسا کہ مثالوں سے ظاہر ہے۔

مرکب توصیفی:- وہ مرکب ناقص جو صفت اور موصوف سے مل کر بنے مرکب توصیفی کہلاتا ہے۔ جیسے وَلَدٌ نَظِيفٌ (صاف سقرا

پچھَرِ جَانِ صَادِقُونَ) (سچے مرد) نِسَاءٌ عَابِدَاتٌ (عبادت گزار عورتیں) كِتَابٌ حَبِيبٌ (عہدہ کتاب) الْعَبْدُ الصَّالِحُ (نیک بندہ) الْبَيْتُ الْوَاسِعُ (کھلا مکان)

عربی زبان میں موصوف پہلے اور صفت بعد میں آتی ہے۔ صفت اپنے موصوف کے ساتھ تذکیر و تانیث، تعریف و تنکیر اور واحد وثنیہ جمع ہونے میں پوری مطابقت رکھتی ہے۔

## مرکب تائم (جملہ) کی قسمیں

### جملہ اسمیہ جملہ فعلیہ

جملہ اسمیہ: وہ جملہ ہے جس کا پہلا جز واسم ہو جیسے اللَّهُ غَفُورٌ. الْقُرْآنُ كِتَابٌ. الْأَمْرَةُ جَالِسَةٌ (عورت بیٹھی ہوئی ہے) طَارِقٌ شَرِيفٌ. زَيْنَبٌ عَابِدَةٌ (زینب عبادت گزار ہے)

جملہ اسمیہ کے پہلے جز کو مسند الیہ اور مبتدا اور دوسرے کو مسند اور خبر کہتے ہیں۔

مبتدا ہمیشہ معرفہ اور خبر نکرہ ہوتی ہے۔ خبر مبتدا کے ساتھ تذکیر و تانیث اور واحد، ثثنیہ، جمع ہونے میں مطابقت رکھتی ہے۔ مبتدا اور خبر

دونوں پر پیش پڑھا جاتا ہے۔ (اوپر کی مثالیں دیکھیے)

جملہ فعلیہ: وہ جملہ ہے جس کا پہلا جز وفعل ہو جیسے ذَهَبَ زَيْدٌ (زید چلا گیا) قَالَ رَسُولُ اللَّهِ (رسول اللہ صلی اللہ علیہ والہ وسلم نے کہا) جَاءَ الْحَقُّ (حق آ گیا) أَكَلَ خَالِدٌ طَعَامًا (خالد نے کھانا کھایا) شَرَبَ زَيْدٌ مَاءً (زید نے پانی پیا)

جملہ فعلیہ میں پہلے جز کو مسند اور فعل کہتے ہیں اور دوسرا جز و مسند الیہ اور فاعل کہلاتا ہے۔ جملہ فعلیہ میں بعض اوقات مفعول بھی آ جاتا ہے جبکہ فعل متعدی استعمال ہو۔ فاعل پر ہمیشہ پیش اور مفعول بہ پر تذکیر و تانیث جاتی ہے۔ فاعل ہمیشہ معرفہ اور مفعول بہ کبھی معرفہ اور کبھی نکرہ ہوتا ہے۔ (مثالیں دیکھیے)

### فعل لازم فعل متعدی

فعل لازم وہ فعل ہے جس کو مفعول بہ کی ضرورت نہ ہو اور فاعل پر بات ختم ہو جائے۔ جیسے جَاءَ طَارِقٌ (طارق آیا) ذَهَبَ خَالِدٌ (خالد چلا گیا) اِنْشَقَّ الْقَمَرُ (چاند دو ٹکڑے ہو گیا) نَزَلَ الْمَطَرُ (بارش برسی)



فعل متعدی وہ فعل ہے جسے فاعل کے علاوہ مفعول بہ کی ضرورت ہو، اور مفعول بہ کا ذکر کیے بغیر بات مکمل نہ ہو۔ جیسے شَرِبَ خَالِدٌ مَاءً (خالد نے پانی پیا) قَتَلَ دَاوُدُ جَالُوتَ (داؤد نے جالوت کو قتل کیا) قَرَأَ عَلِيٌّ كِتَابًا (علی نے کتاب کو پڑھا)

### فعل معروف وفعل مجہول

فعل معروف وہ فعل ہے جس کا فاعل معلوم ہو۔ جیسے خَرَجَ زَيْدٌ (زید نکلا) كَتَبْتُ (میں نے لکھا) اَنْزَلَ اللّٰهُ الْقُرْآنَ (اللہ نے قرآن نازل کیا)

فعل مجہول وہ فعل ہے جس کا فاعل معلوم نہ ہو جیسے: رَزَقْنَا (ہمیں رزق دیا گیا) يُقْتَلُونَ (وہ قتل کیے جاتے ہیں) شَرِبَ مَاءً (پانی پیا گیا)

### حروف

1- واو: کئی معنوں میں استعمال ہوتی ہے مگر اس کا زیادہ استعمال دو معنوں میں ہوتا ہے: قسم، عطف۔

قَسَمَ: جب واو قسم کے لیے ہو تو یہ اسم کو زبردے گی۔  
وَاللّٰهِ (خدا کی قسم) وَالْقُرْآنَ (قرآن مجید کی قسم)

عطف: دو یا دو سے زائد اسموں کو ایک فعل کے تحت لانے کو عطف کہتے ہیں۔ حروف عطف بہت سے ہیں۔ ان میں ایک ”واو“ ہے۔ جب عطف واو سے ہو تو ترتیب شرط نہیں۔

اَمْسَتْ بِاللّٰهِ وَمَلِكِهِ وَكُتُبِهِ وَرُسُلِهِ (میں اللہ اس کے فرشتوں اس کی کتابوں اور اس کے رسولوں پر ایمان لایا) جَاءَ زَيْدٌ وَبَكْرٌ وَخَالِدٌ (زید، بکر اور خالد آئے)

2- فَا: (حرف عطف ہے لیکن اس میں فوری تر حجب شرط ہے۔

جَاءَ جَمِيلٌ فَالْأَمِيرُ (پہلے جمیل اور پھر امیر آیا)

سَلَّمْتُ عَلَى أَبِي فَأُمِّي (پہلے میں نے اپنے باپ کو سلام کیا پھر ماں کو)

3- ثُمَّ: (حرف عطف ہے لیکن اس کی ترتیب میں کچھ فاصلہ شرط ہے۔

ذَهَبْتُ إِلَى الْمَدْرَسَةِ ثُمَّ الْبُسْتَانِ (میں مدرسے گیا اور کچھ وقفہ کے بعد باغ میں گیا)

رَأَيْتُ الْأَسَدَ ثُمَّ الْفَرَدَ (میں نے شیر دیکھا اور کچھ وقت کے بعد بندر دیکھا)

4- بَا: معنی ”ساتھ“۔ یہ ان حروف میں سے ہے جو اسم کو زبردیتے ہیں:

بِسْمِ اللّٰهِ (اللہ کے نام کے ساتھ) كَتَبْتُ بِالْقَلَمِ (میں نے قلم کے ساتھ لکھا)

لِ، مِنْ، إِلَى، فِي، عَلَى:

یہ حروف جارہ ہیں۔ اسم کو زبردیتے ہیں، لیکن ان کے معانی مختلف ہیں۔



ل: کا معنی ”کے لیے“ ہے۔

لِلّٰهِ (اللہ کے لیے) لِلرَّسُولِ (رسول کے لیے) النَّارُ لِلْكَافِرِينَ (دوزخ کافروں کے لیے ہے) الْجَنَّةُ لِلْمُتَّقِينَ (جنت پرہیزگاروں کے لیے ہے)۔ اَلْقَلَمُ لِلْكِتَابَةِ (قلم لکھنے کے لیے ہے)

مِنْ: کا معنی ”سے“ ”کی طرف سے“ ہے۔

اَلْقُرْآنُ مِنَ اللّٰهِ (قرآن اللہ کی طرف سے ہے) مِنَ الْمَدِينَةِ (مدینہ سے) قَطَعْتَ الْوُرْدَةَ مِنَ الْحَدِيقَةِ (میں نے گلاب کا پھول باغیچے سے چٹا)

إِلَى: کا معنی ”تک یا کی طرف“ ہے۔

مِنَ الْمَسْجِدِ الْحَرَامِ إِلَى الْمَسْجِدِ الْأَقْصَا (مسجد حرام سے مسجد اقصیٰ تک) مَيْرُوثٌ مِنَ الْمَدِينَةِ إِلَى مَكَّةَ (میں مدینہ منورہ سے مکہ معظمہ تک چلا) إِلَى الْمَنَا (مدرسہ کو یا کی طرف)

فِي: کا معنی ”میں اندر“ ہے۔

فِي الْقُرْآنِ (قرآن میں) فِي الْمَدْرَسَةِ مُعَلِّمٌ (مدرسہ میں استاد ہے) فِي الْكِتَابِ عَلَّمَ (کتاب میں علم ہے) فِي قُلُوبِهِمْ مَّرَضٌ (ان کے دلوں میں مرض ہے)۔

عَلَى: کا معنی ”پر اوپر“ ہے۔

لَقَدْ مَنَّ اللّٰهُ عَلَى الْمُؤْمِنِينَ (اللہ نے مومنوں پر احسان کیا ہے) تَوَكَّلْ عَلَى اللّٰهِ (اللہ پر بھروسہ رکھ) أَنْزَلَ اللّٰهُ الْقُرْآنَ عَلَى رَسُولِهِ (اللہ نے اپنے رسول پر قرآن نازل کیا)

ہمزہ استفہام (ا) هَلْ مَا مِنْ:۔

یہ کلمات استفہام ہیں۔ ان کے ذریعے سوال کیا جاتا ہے لیکن ان کا استعمال مختلف ہے۔

ہمزہ استفہام: (ا) کیا:

یہ ہمزہ جملہ اسمیہ اور فعلیہ دونوں قسم کے جملوں پر داخل ہوتا ہے خواہ وہ جملہ مثبت ہو یا منفی اور اس کا جواب ”ہاں“ ”نعم“ یا ”نہیں“ ”لا“ سے دیا جاتا ہے۔

أَجَاءَ زَيْدٌ؟ (کیا زید آیا؟) أَنْتَ خَالِدٌ؟ (کیا تو خالد ہے؟)

أَصَلَّيْتَ؟ (کیا تو نے نماز پڑھی ہے؟) أَلَا تَذْهَبُ إِلَى الْمَدْرَسَةِ؟ (کیا تو مدرسہ نہیں جائے گا؟)

هَلْ (کیا)

یہ صرف مثبت جملے پر داخل ہوتا ہے۔ خواہ وہ جملہ اسمیہ ہو یا فعلیہ اور اس کا جواب بھی ”ہاں“ ”نعم“ یا ”نہیں“ ”لا“ سے دیا جاتا ہے۔

هَلْ أَنْتُمْ مُسْلِمُونَ؟ (کیا تم مسلمان ہو) هَلْ جَاءَ الْمُعَلِّمُ؟ (کیا استاد آیا ہے؟) هَلْ تَوَكَّلْتُ بِاللّٰهِ وَمَلَيْتُ كِتَابَهُ وَرُسُلَهُ (کیا تو اللہ اس کے فرشتوں اور اس کی کتابوں پر ایمان رکھتا ہے؟)



مَنْ: (کون کس)

مَنْ وہ اسم استفہام ہے جو ذوی العقول کے لیے استعمال ہوتا ہے۔

مَنْ أَنْتَ؟ (تو کون ہے؟) مَنْ هَذَا الرَّجُلُ؟ (یہ مرد کون ہے؟)

مَنْ مَعِلُّمُكُمْ؟ (تمہارا استاد کون ہے؟) مَنْ رَبُّكُمْ؟ (تمہارا رب کون ہے؟) مَنْ نَبِيُّكُمْ؟ (تمہارا نبی کون ہے؟) مَنْ

ضَرَبَكَ؟ (تجھے کس نے مارا؟)

مَنْ: ”جو“ اور ”جس“ کے معنوں میں بھی استعمال ہوتا ہے۔ تو اس وقت اس کو ”مَنْ مَوْصُولٌ“ کہتے ہیں۔

مَنْ لَمْ يَشْكُرِ النَّاسَ لَمْ يَشْكُرِ اللَّهَ (جو لوگوں کا شکر یہ ادا نہیں کرتا وہ اللہ کا شکر بھی ادا نہیں کرتا)

مَنْ لَا يُؤْخِمْ لَا يُؤْخِمْ (جو رحم نہیں کرتا اس پر رحم نہیں کیا جاتا)

لَا يَدْخُلُ الْجَنَّةَ مَنْ فِي قَلْبِهِ مِثْقَالُ ذَرَّةٍ مِنْ كِبَرٍ (وہ جنت میں داخل نہ ہوگا جس کے دل میں ذرہ برابر بھی تکبر ہو)

مَا (کیا)

مَا وہ اسم استفہام ہے جو غیر ذوی العقول کے لیے استعمال ہوتا ہے۔

مَا هَذَا؟ (یہ کیا ہے؟) مَا فِي يَدِكَ؟ (تیرے ہاتھ میں کیا ہے؟) مَا قَبْلُكُمْ؟ (تمہارا قبلہ کیا ہے؟)

مَا نَفِي (نہیں) کے معنوں میں بھی استعمال ہوتا ہے تو اس وقت اس کو مَا نَافِيہ کہتے ہیں اور اس وقت وہ اسم نہیں بلکہ حرف ہوتا ہے۔

مَا كَانَ مُحَمَّدٌ أَبَا أَحَدٍ مِّن رِّجَالِكُمْ (محمد صلی اللہ علیہ وآلہ وسلم تم مردوں میں سے کسی کے باپ نہیں)

مَا آمَنَ بَنِي مَن بَاتَ شُبْعَانٌ وَجَارَةٌ جَانِعٌ (الحديث)

(اس کا مجھ پر ایمان نہیں ہے جو سیر ہو کر رات کو سو گیا اور اس کا پڑوسی بھوکا رہا)

## سوالات

1- کلمہ حرف اسم نکرہ اور اسم معرف کی تعریف کیجیے اور مثالوں سے اپنے جواب کی وضاحت کیجیے۔

2- اسم ضمیر کی اقسام بیان کیجیے اور مثالیں دیجیے۔

3- مرکب ناقص اور مرکب تام کی قسمیں بیان کریں۔

4- هَلْ، مَا، مَنْ کا استعمال مع امثله وضاحت سے لکھیں۔

5- فعل کی اقسام بیان کیجیے نیز ”يَكْتُبُ“ سے فعل مضارع کی گردان لکھیے۔